


ڈاکٹر محمد یسین مظہر صدیقی

www.KitaboSunnat.com

نبی اکرم ﷺ اور خواتین ایک سماجی مطالعہ



نشریات



معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مَجْلِسُ التَّحْقِيقِ الْإِسْلَامِيِّ کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

برائے مکہ، ریحانہ (مجلس تحقیق اسلام)
99/5 ماہ ذی قعدہ - 1440ھ
3/3/10

رسول اکرم ﷺ اور خواتین

ایک سماجی مطالعہ

ڈاکٹر محمد یسین مظہر صدیقی
ادارہ علوم اسلامیہ، مسلم یونیورسٹی، علی گڑھ



نشریات

۴۰ اردو بازار، لاہور۔ فون: ۳۵۸۹۴۱۹-۳۲۱


۲۹۷۶۲۳ صدیقی، محمد یسین مظہر، ڈاکٹر
ص دی۔ ر رسول اکرم ﷺ اور خواتین۔ ایک سماجی مطالعہ
نشریات: لاہور
۲۰۰۸ء ص: ۲۳۴
۱۔ سیرت۔ حقوق نسواں، عمرانیات

248

ص: ۱ - ۱


جملہ حقوق محفوظ
۲۰۰۸ء

نام کتاب : رسول اکرم ﷺ اور خواتین
مؤلف : ڈاکٹر محمد یسین مظہر صدیقی



اہتمام
مطبع
قیمت

فضلی بک سٹور کراچی
اردو بازار، نزد ریڈیو پاکستان، کراچی۔
فون: 2212991-2629724



کتاب سرائے
پبلشرز، ڈسٹری بیوٹرز، شیروان کتب خانہ جات
فرسٹ فلور، المکد مارکیٹ، مغربی سٹریٹ
اردو بازار، لاہور فون: 7320318 فکس: 7239884
ای میل: hikmat100@hotmail.com

خواتین اسلام


اور

میری بیٹیوں - زینتِ رخسانہ

کے نام

www.KitaboSunnat.com

www



فہرست

	انتساب
I	تقدیم
۱	رسول اکرم ﷺ خواتین کے گھر میں
۱۵	مدنی خواتین کے گھروں میں
۳۱	خواتین بیت نبوی میں
۴۳	کاشانہ نبوی میں مدنی خواتین
۶۱	زیارات خواتین اور اشاعت حدیث
۷۵	احکام اسلام کا ارتقاء اور زیارات خواتین
۹۱	غزوات نبوی میں خواتین
۱۲۱	خواتین کی ترویج نبوی
۱۳۹	عورتوں کا حق خرید و فروخت اور کسب معاش
۱۵۷	صحابہ کرام اور خواتین کے معاشرتی تعلقات
۱۷۱	عورتوں کی شکایات اور ان کا ازالہ
۱۸۹	اختلاط مرد و زن کے اصول نبوی
۲۰۷	منتخب کتابیات

بسم الله الرحمن الرحيم

الحمد لله رب العالمين، و الصلوة و السلام على سيد المرسلين و خاتم النبيين
محمد ﷺ و على اصحابه الطاهرين و من تبعهم باحسان الى يوم الدين

تقديم

انسانی سماج میں عورتوں کے کردار اور کارگزاری کے باب میں ہمیشہ افراط و تفریط پر مبنی نظریات و اصول کارفرما رہے ہیں۔ اسلامی نظامِ معاشرت نے ان میں اعتدال و میانہ روی پیدا کرنے کی کوشش کی اور ان کو ممکنہ حد تک فطری بنایا۔ اس کا رگہ شیشہ گراں میں اسلام نے یہ سعی مشکور کی کہ کسی کو نہیں نہ لگے، نہ مردانہ قوامیت پر حرف آئے اور نہ ہی نازک آئینوں میں خراش آئے۔ دونوں جنسوں۔ جنسِ قوی اور جنسِ نازک۔ کے تمام فطری تقاضوں کی رعایت کی گئی اور ان کے باہمی ارتباط و تفاعل کے رشتوں میں توازن پیدا کیا گیا۔ اسلامی شریعتوں اور سماجوں نے عہدِ حضرت آدم علیہ السلام سے دورِ فخرِ آدم ﷺ تک محکمِ اصول و قوانین کو زمان و مکان کے تقاضوں سے ہم آہنگ کیا۔

خاتم النبیین ﷺ نے نبوت و بعثت کے تمام تقاضوں اور مقاصد کی انتہائی تعمیر اور کامل ترین تکمیل کردی جس کے بعد کسی اضافہ کی گنجائش نہیں۔ ان میں سماجی اخلاق کی تکمیل و اتمام بھی شامل ہے اور اس کا ذکر حدیثِ نبوی: ”بعثت لائمم مکارم الاخلاق“ (میں اخلاق کے تمام مکارم کے اتمام کے لیے مبعوث کیا گیا ہوں) میں ملتا ہے۔ سماجی اخلاقیات میں دوسرے ابواب سے کہیں زیادہ نازک جہانِ نسواں کا باب ہے اور اس سے بھی نازک تر مرد و زن کے باہمی ارتباط اور تعلق کا معاملہ۔ رسولِ اکرم ﷺ نے اپنی اصلاحات و احادیث سے اس کو بھی استوار کر دیا۔

جاہلیت نے جو خرابیاں پیدا کی تھیں ان کو دور کیا اور اسلامی اصول و احکام کے تناظر میں اپنے خالص اسوہ سے اس کا معیار قائم فرمادیا۔

اپنے بہترین زمانے میں۔ مکی اور مدنی دونوں ادوار مبارک میں۔ آپ ﷺ نے نبوی سماج میں اختلاطِ مرد و زن کا عملی نمونہ مستحکم و محکم فرمایا۔ بلاشبہ اس کے ارتقاء و تشکیل میں زمان و مکان کے احوال و ظروف کا ضرور لحاظ کیا گیا تھا۔ وہ اصطلاح میں عرف کہلاتا ہے اور ہر انسانی سماج میں عرف کی بڑی رعایت کی گئی ہے۔ اسلامی تشریع ہو یا اسلامی سماجی اصول سازی، عرف کی کارفرمائی ان میں بھی ہے، تاہم ان میں بھی آفاقی اسلامی اقدار اور شرعی اصول کی حکمرانی ملتی ہے۔ اسی سے تمام مسلم سماجوں میں ایک قدر مشترک پیدا ہوتی ہے اور وہ مقامی عرف اور مقامی تمدن کے پشتہ سے اوپر جا کر اسلامی سماجی نظام کو آفاقی بناتی ہے۔ زمان و مکان پر اصول و اقدار کی یہی حکمرانی ہے۔

عہدِ نبوی میں مرد و زن کے مقام و مرتبے اور کارگزاری کے متعدد ابعاد و جہات ہیں۔ ان سب کا احاطہ ایک جگہ کرنا مشکل ہے۔ بالخصوص تاریخی مطالعہ جس کو علمی / تجربی مطالعہ (empirical study) کہا جاتا ہے۔ واقعات و شواہد کے جمع و تدوین کے بغیر جہاں بات نہیں بنتی ان کے سبب بحث طویل ہو جاتی ہے اور طولِ کلام سے خفایت بڑھتی ہے جو پریشان خاطر کی وجہ اور تنکابِ ذہنی کی باعث بھی بن جاتی ہے۔ اس لیے اس مطالعہ میں بنیادی طور سے عہدِ نبوی میں مسلم مرد و زن کے باہمی سماجی روابط کی صرف ایک جہت ہی زیر بحث لائی گئی ہے اور وہ ہے اختلافِ مرد و زن کے واقعات و شواہد پر مبنی مطالعہٴ معاشرۂ نبوی۔ ظاہر ہے کہ اس کی متعدد ذیلی جہات بن جاتی ہیں۔

سب سے اہم صورت یہ تھی کہ رسولِ اکرم ﷺ کے خواتین عہد سے سماجی ارتباط اور معاشرتی تعلق کی نوعیت کیا اور کیسی تھی۔ اس کے تحت مختلف مباحث لائے گئے ہیں: رسولِ اکرم ﷺ مکی عہد میں کن خواتین شہر کے گھروں میں آتے جاتے تھے اور مدنی دور تشکیل میں کن خانہ ہائے خواتین کو اپنے ورو و مسعود سے شرف فرماتے تھے۔ ان میں مہاجرات کی وطنی آماجگاہیں کون سی تھیں اور انصاریات کے مساکن زیارت کیا کیا تھے۔ سماجی ارتباط میں باہمی دو طرفہ عمل و سلوک ہوتا ہے،

لہذا کئی دور میں کون سی خواتین خانہ نبوی میں آتی جاتی تھیں اور مدنی دور میں کون کون سی خواتین ورود فرماتی تھیں۔ ان باہمی زیارات و ملاقات کے مقاصد و محرکات اور مسائل کیا کیا تھے۔

سماجی ارتباط و تعلق کی بہت سی صورتیں ان زیارات و ملاقات میں تفصیل سے نہیں لائی جاسکی ہیں صرف ان کا حوالہ آتا گیا ہے۔ اس کی دو وجوہ ہیں: ایک یہ کہ بعض پر تفصیل سے کلام عہد نبوی کے تمدن سے متعلق تھا، لہذا اسی خاص مطالعہ میں اس کو پیش کیا گیا ہے۔ دوسری وجہ یہ ہے کہ تکرار و طول کلام ہوتا جو اصل مقصد کوفت نہ کرتا تو اس کو خاصا مجروح ضرور کر دیتا، اسی کو علمی اور موضوعی انحراف کہا گیا ہے۔

اختلاط مرد و زن کے باب میں ہماری سوچ بالعموم منفی رہتی ہے اور اس کے لیے ہماری ناقص تربیت اور ناقص تر معلومات ذمہ دار رہی ہیں جو صدیوں کے مردانہ توہمات کی پیدا کردہ ہیں۔ ان میں انحراف و زیادتی اور حد سے گذر جانے کی پیدا کی ہوئی غلطیاں بھی کارفرمائی کرتی ہیں۔ بایں ہمہ یہ بھی ایک حقیقت ہے کہ اس اختلاط نیک و صحبت صالح کی بہت سی نیک، خیر آفریں اور دور رس نتائج کی حامل اقدار اسلامی بھی ہیں۔ عہد نبوی میں رسول اکرم ﷺ اور خواتین اسلام کی باہمی زیارات و ملاقات میں بہت سی اقدار و روایات صرف ان ہی کے سبب وجود میں آئیں۔

اگر یہ زیارات نہ ہوتیں تو خالص سماجی صالح اقدار اور رسوم کے علاوہ بہت سی اسلامی اصول و احکام بھی وجود میں نہ آتے۔ ان جہات ملاقات کو دو الگ الگ حصوں میں زیر بحث لایا گیا ہے: بہت سی احادیث نبوی ان ہی کے سبب اور ان ہی کے دوران ہو پیدا ہوئیں۔ دوسرے یہ کہ بہت سے احکام اسلامی ان کے سبب وجود میں آئے۔ ان میں سے بعض خالص نسوانی معاملات و امور سے تعلق رکھتے ہیں اور بہت سے عام اصول و احکام بن گئے ہیں جو ہر مسلم سماج کے لیے ضروری ہیں۔ وہ جہان نسواں کے جہان مرداں سے ارتباط صالح اور تعلق مصلح کو مرتب و منظم کرتے ہیں۔ وحی الہی - قرآن و حدیث - کے بہت سے احکام و فرامین میں ہی نہیں، ان کے سماجی تناظر اور تہذیبی پس منظر بھی ان سے فراہم ہوتے ہیں۔

احکام و احادیث و آیات کی صحیح تفہیم کے لیے بھی اور اس سے زیادہ ان کے اطلاق و نفاذ

کے لیے اس سماجی اور تہذیبی تناظر کی اہمیت و ضرورت ہے۔ آفاقی عنصر، عالمی مزاج اور ابدی قدر رکھنے کے باوجود بہت سے احکام و احادیث و آیات کی تہذیبی ناگزیریت سے انکار نہیں کیا جاسکتا۔ اسی سے دراصل تعلیم کا دروازہ بند ہوتا ہے اور علم و عمل کے افراط و تفریط کے قلعوں کا سد باب کیا جاسکتا ہے۔ دراصل ہوتا ہے کہ ہم اہل علم بالعموم اور اہل اسلام بالخصوص احکام و اقدار اور احادیث و آیات کے مجموعی تناظر میں مطالعہ و تفہیم اور اطلاق نہیں کرتے۔ صرف ایک یا دو آیات و احادیث سے مجموعی نتیجہ نکال لیتے ہیں اور تاریخی معاملات و مطالعات میں تعلیم کا رجحان تو عالمی و باور بلائے بے درماں کی صورت اختیار کرتا جا رہا ہے۔ بہر حال اس رجحان عام پر تھوڑی سی گفتگو آئی ہے۔

ایک بحث یہ بھی ضروری سمجھی گئی کہ رسول اکرم ﷺ کی خواتین سے ملاقات و زیارات کے علاوہ صحابہ کرام اور صحابیات طاہرات کے مبارک و طاہر اختلاط پر بھی نگاہ مرکوز ہو کیوں کہ رسول اکرم ﷺ کو خاص حقوق پیغمبرانہ کا علمبردار و حامل قرار دے کر اسے عام اسلامی اصول و عمل نہ سمجھا جائے۔ غالباً یہی حکمت و فرست نبوی تھی کہ آپ ﷺ اپنی بعض زیارات و ملاقات میں اپنے بعض ممتاز صحابہ کرام کو بھی ساتھ لے جاتے تھے۔ بعض صحابہ کرام کے ساتھ بعض صحابیات کو سکونت کی اجازت عطا کی تھی اور صحابہ کرام و صحابیات طاہرات کے باہمی انفرادی اختلاط و زیارات کا بھی بڑا وسیع باب تھا۔ سماجی رسوم و اقدار اور صالح روایات مہر و محبت کے علاوہ ان ملاقاتوں اور زیارتوں کی وجہ سے بہت سے احکام اور اصول نکلے تھے جو آفاقی اور ابدی بنے۔ ان اصول و احکام اختلاط باہمی کو ایک الگ باب میں آثار و شواہد کے بعد لایا گیا ہے تاکہ خالص نظریہ سازی اور ذہنی رجحان کشی کا الزام نہ لگے۔

عہد نبوی کے اسلامی معاشرے میں خواتین نے امت کے اجتماعی کاموں میں بھی حصہ لیا تھا۔ ان کے بھی بہت سے اطراف ہیں۔ متعدد تعلیمی اور علمی گوشوں کو اس بحث میں شامل نہیں کیا گیا ہے کہ وہ ایک تو ان کی انفرادی اور اجتماعی کوششوں پر مبنی تھے اور دوسرے ان کا تعلق زیادہ تر تمدن اسلامی سے ہے اور مرد و زن کے سماجی ارتباط سے ذرا کم ہے، اگرچہ اس کی کئی مثالیں اس میں پیش کی جاسکتی تھیں۔ مدنی عہد نبوی میں ایک اہم ترین اجتماعی معاملہ غزوات میں خواتین کی شرکت کا

تھا۔ بالعموم اس کا مفصل مطالعہ نہیں کیا گیا ہے۔ اس بحث میں اس پر کافی تفصیل اور بہت سے شواہد کے ساتھ کلام کیا گیا ہے اور وہ اس پورے مطالعہ کا سب سے مفصل باب بھی ہے۔ اس میں اصولی باتوں کے علاوہ اس نکتہ پر زیادہ زور دیا گیا ہے کہ بہت سی خاتونانِ اسلام نے متعدد غزواتِ نبوی میں بھرپور حصہ لیا تھا۔ ان میں سے کئی صحابیات تو مستقل مجاہدات کے زمرے میں شمار کئے جانے کے لائق ہیں کہ بیشتر غزوات میں انھوں نے رفاہی خدمات کے ساتھ ساتھ فوجی اور جنگی خدمات بھی انجام دیں۔ یہ خوبصورت اور پرافتخار گوشہ سوانح دراصل ایک پورے آزاد تحقیقی مطالعہ کا تقاضا کرتا ہے۔ تاہم اس پیشکش میں بھی اس کے کئی زبردست زوایے آگئے ہیں اور وہ مجاہدین کے ساتھ مجاہدات کے رشتوں کی عکاسی کرتے ہیں۔

عرب جاہلی تمدن کے پس منظر میں اور اسلامی تہذیب و ثقافت کے تناظر میں خواتینِ اسلام کی اقتصادی و معاشی بالخصوص تجارتی سرگرمیوں کا تجزیہ بھی کیا گیا ہے۔ وہ بھی ایک الگ تحقیقی مقالے کا موضوع بن سکتا ہے۔ اس بحث میں ان کی نمایاں تجارتی سرگرمیوں کا صرف ایک سرسری جائزہ ہی لیا جاسکا ہے۔ تجارت و اقتصاد میں خاتون تاجرات کا واسطہ بازار سے پڑتا تھا جہاں مردوزن دونوں کی سرگرمیاں جاری رہتی تھیں۔ شواہد و آثار اور تاریخی واقعات سے اس بحث کو مدلل کر کے پیش کیا گیا ہے۔ بعض اصولی بحثیں بھی کی گئی ہیں کہ خواتینِ اسلام پر اگرچہ کمانے کی ذمہ داری نہیں ڈالی گئی تاہم ان کو اس کا حق دیا گیا ہے اور اس کا بھرپور استعمال عہدِ نبوی کی خواتین نے محدود پیمانہ ہی پر سہی، کیا تھا۔ اس کے علاوہ ان طبقاتِ نسوانی کو بعض فطری امور نے بھی یہ حق و ذمہ داری بخش دی تھی۔ بعض پیٹھے ایسے ہیں جن کا مدار صرف نسوانی خدمات پر ہی ہے جیسے رضاعت، حضانت وغیرہ۔ عرب سماج کے خاص تناظر میں ان کے بعض دوسرے پیٹھے بھی تھے جیسے نسوانی ختنہ کُری وغیرہ۔ ظاہر ہے کہ ان میں پابندی کی بات بھی نہیں ممکن ہے۔ سب سے حیرت انگیز بات یا پیشہ طبابت و جراثیم کا ہے۔ عہدِ نبوی میں خواتین ہی اس میدان میں سرخیل تھیں اور مردوں کا بھی علاج کرتی تھیں۔

مرد و عورت کے باہمی سماجی تعلقات میں بالخصوص ازدواجی معاملات میں بعض تصادم اور

اختلاف کی صورتیں ابھرتی ہیں۔ بالعموم جہان نسواں کو اس باب میں مردانہ ظلم و تعدی کا شکوہ ہوتا ہے اور کچھ نہ کچھ حقیقت بھی ہے کہ مردانہ تفوق ان کو زیادتی پر اکساتا ہے۔ ایسا نہیں ہے کہ خواتین صرف خیر کی پتلیاں ہیں، وہ بھی نافرمانی، انحراف، تجاوز، لاپرواہی اور نسوانی پندار کے ذریعہ مسائل پیدا کرتی ہیں، لیکن بالعموم اس مظلوم طبقہ انسانی کو مردانہ تجاوزات کا شکار ہونا پڑتا ہے اور عہد نبوی میں بعض واقعات تعدی بھی پیش آئے۔ عورتوں کی شکایات پر ان کا ازالہ کیا گیا، ان کے حقوق ان کو عطا کئے گئے اور اسلامی قانون معاشرت میں ان کے مستقل اصول بنائے گئے۔ ایک باب میں ان کا بھی تجزیہ کیا گیا ہے۔ یہ بڑا چشم کشا باب ہے اور مختلف موجودہ مسلم معاشروں کے لیے اس میں کافی سامان عبرت موجود ہے کیوں کہ شادی بیاہ اور طلاق کے معاملات میں ہمارے مسلم معاشرے بالعموم اسلامی اصول و احکام سے روایات و رسوم کے پردے میں تجاوز کرتے ہیں۔

اسی سے متعلق ایک اور حسین، دلاویز اور مہر آگیں باب ہے جس میں یہ دکھایا گیا ہے کہ رسول اکرم ﷺ نے متعدد خواتین کی شادیاں کی تھیں۔ ان کے رشتے لگائے تھے، رشتوں کے انتخاب میں مشورے دئے تھے اور بہت سے رشتے خود اپنی مرضی سے طے کئے تھے۔ اس باب کی چند حسین ترین جہات ہیں: رسول اکرم ﷺ نے اپنی بنات طاہرات کی شادیاں کی تھیں تو یہ کوئی اہم سماجی زاویہ نہیں کیوں کہ ہر باب اپنی بیٹیوں کی شادیاں کرتا ہی ہے۔ ان میں البتہ یہ زاویہ بہت اہم ہے کہ ان کی شادیاں کن خاندانوں کے افراد سے کی تھیں اور ان کا اسلامی اور تہذیبی مقصود کیا تھا؟ دوسری جہت یہ ہے کہ بہت سی بچیوں کی شادیاں آپ ﷺ نے ایک کفیل و ولی کی حیثیت سے کی تھیں کہ ان کے ولی یا ماں باپ اس فرض کو انجام دینے کے لیے موجود نہ تھے۔ کئی رشتے آپ ﷺ نے بطور وصی طے کئے تھے کہ ان کے لیے ولی اصل نے آپ ﷺ کو اپنا وصی مقرر کر دیا تھا۔ عرب سماج میں اور اسلامی معاشرے میں بھی وصیت کی ایک شاندار اور معنی خیز روایت تھی جو اب بیشتر مسلم معاشروں سے اٹھ گئی ہے۔ یہ رشتے اسی کی تحت کئے گئے تھے اور خوب طے کئے گئے تھے۔ تشریحی لحاظ سے بعض شادیاں آپ ﷺ نے بطور امام امت اور سربراہ ملت انجام دی تھیں اور ان میں بھی ایک اسوہ حسنہ ہمارے قائدین ملت کے لیے موجود ہے۔ اس باب میں ان تمام جہات کو

بہت مختصر انداز ہی میں پیش کیا گیا ہے۔

”گمشدہ اوراقِ سیرت“ کے جامع تر عنوان سے مقالاتِ سیرت نبوی کا ایک مبارک سلسلہ شروع کرنے کا خیال کافی عرصے سے تھا۔ اس کے عمل بننے کے لیے توفیقِ الہی درکار تھی جو اب ارزانی ہوئی ہے۔ اس زریں سلسلے میں سیرت نبوی کے ان خاص موضوعات پر مختصر اور جامع مضامین لکھنے ہیں جو بالعموم سیرت کی کتابوں میں نہیں ملتے۔ ان کا مواد البتہ مآخذِ سیرت میں خوب ملتا ہے، لیکن وہ بھی جا بجا بکھرا ہوا اور سونے کی کان میں ذرات کی طرح منتشر منتشر۔ ان کو کسی ایک مصدرِ سیرت سے نہیں بلکہ چند مآخذِ تاریخ سے جمع کیا گیا ہے اور ایک خاص موضوع کے تحت الگ الگ مقالات کی شکل میں پیش کیا جا رہا ہے۔ مقالات کا یہ مجموعہ ایک خاص موضوع پر ہونے کے سبب ایک کامل کتابِ سیرت کا درجہ رکھتا ہے اور عہدِ نبوی کے ایک دل نشیں اور اسوہ نما پہلو اور بابِ نظر کے سامنے لاتا ہے۔

سیرتِ نبوی سے متعلق یوں تو ہر قسم کی معلوماتِ سرمہ بصیرت ہیں، لیکن سماجی معاملات، معاشرتی امور اور تہذیبی چیزیں معاصر مسلم سماج کے لیے ناگزیر بن گئی ہیں، کیوں کہ مسلم معاشرے کے لیے اسوہ حسنہ پیش کرتی ہیں اور ہمارے معاصر مسلم سماج کے لیے ناگزیر بن گئی ہیں۔ اور اس لیے بھی کہ مسلم معاشرے روز بروز منہاجِ نبوت سے دور ہوتے جا رہے ہیں۔ جوں جوں ہم مسلمان عہدِ نبوت اور عہدِ خیر سے دور ہوتے جا رہے ہیں توں توں ہماری بد عملی، سنت سے دوری اور اسوہِ نبوی سے بیزاری بڑھتی جا رہی ہے۔ خیر پر شر غالب آ رہا ہے، سنت کی جگہ من چاہی روایت لے رہی ہے۔ اسلام کی بجائے جاہلیتِ قوت پکڑ رہی ہے۔

مسلم بد عملی اور جہانِ مسلم کی جاہلی زندگی کی بنیادی وجہ کتاب و سنت سے ناواقفیت ہے۔ المیہ یہ ہے کہ جاننے کی خواہش ہی نہیں، سمجھنے کا موقع تو علم کے بعد آتا ہے اور عمل کا اس کے بھی بعد۔ جب اولین مرحلہ عشق طے نہیں ہوا تو دوسرے اور تیسرے مراحلِ محبت کی بات ہی بے سود ہے۔ بقول علامہ اقبال احساسِ زیاں ہی جاتا رہا۔ بایں ہمہ قلبِ مسلم کی حالت عجیب ہے۔ تمام بد عملی اور رویا ہی کے باوجود اس میں رسولِ اکرم ﷺ کی بکراں محبت جاگزیں ہے۔ خراب سے

خراب مسلم اپنے آقائے نامدار ﷺ سے بے انتہا عشق کرتا ہے۔ اس قلبی عشق اور دلی محبت کو ان کے نہاں خانوں سے باہر لانے کی ضرورت ہے۔ یہ ”گشودہ اوراقِ سیرت“ اسی مقصدِ عالی کی خاطر پیش کئے جا رہے ہیں۔

یہ کام تو صاحبانِ علم و فضل کا تھا مگر مولیٰ کی مرضی کہ وہ اپنے ایک حقیر ترین بندے سے یہ خدمت لے رہا ہے، شاید اس کی دنیا بنانے اور آخرت سنوانے کی خاطر، غالباً سیرتِ نبوی کے علمی پہلوؤں کو اجاگر کرنے کے مقصد سے اور یقیناً اپنے ذکرِ عالی اور اپنے رسولِ آخر الزماں ﷺ کی یاد گرامی کو قلب و روح میں بسانے کے مطمح نظر سے۔ اسی ذاتِ بے ہمتانے تو اپنے رسولِ اکرم ﷺ کے ذکر کو بلند کرنے کا وعدہ کیا ہے اور اسے مختلف طریقوں سے پورا کیا ہے۔ یہ بھی ذکرِ محمد ﷺ کے رفع و بلندی کی ایک صورتِ جمیل ہے اور اس کی صورتِ گری پر افتخار سے زیادہ تشکر غالب ہے۔

(۲)

بارہ مضامین پر مشتمل اس مطالعہ سیرت و تاریخِ اسلامی کا ایک دلکش اور محبت آگیز پس منظر بھی ہے۔ اصلاً ان کو ایک رسالہ کے بارہ شماروں کے لیے لکھا گیا اور اس کی تحریک اس ماہنامہ کے ایک درمند مدیر کی اسلامی خواہش سے ملی۔ ایک مدت پہلے تحقیقاتِ اسلامی علی گڑھ میں خاکسار کا ایک مضمون ”اسفار و غزواتِ نبوی میں ازواجِ مطہرات کی رفاقت“ کے عنوان سے چھپا تھا۔ قارئین و ناقدین کی وسیع التعمی کے سبب اسے بہت پسند کیا گیا اور ترجمان القرآن کے اس وقت کے مدیر محترم جناب خرم مراد نے اس کو اس درجہ پسند کیا کہ اس کی تلخیص اپنے موقر ماہنامے میں شائع کی اور خاکسار راقم کی حوصلہ افزائی کے لیے داد و ستد سے خوب نوازا۔ ان کے محبت آگیز گرامی نامے نے مراسلت کا ایک مختصر باب کھول دیا۔ اس کا علمی ماحصل یہ تھا کہ عہدِ نبوی میں خواتین کے معاملے پر کچھ لکھا جائے۔ ہم دونوں کا اس امر پر اتفاق تھا کہ مرد و زن کے اسلامی اختلاط اور سماجی تعلقات کی جو تصویر بنتی ہے وہ اسلامی عہد اور نبوی زمانے میں اس سے کافی مختلف تھی جو آج اصول و احکام کی روشنی میں بنائی اور بتائی جاتی ہے۔ لہذا طے ہوا کہ خاکسار راقم خالص

تاریخی و واقعاتی شہادتوں کی تابندگی میں مختلف مضامین کی صورت میں اسے رقم کرے۔ موضوعات و عناوین خود تاریخی روایات و واقعات طے کر دیں گے۔

تقدیر الہی یا کارکنان قضاء و قدر کی کارفرمائی کہ اس موضوع پر مدون کام نہیں ہو سکا بلکہ اس کے شروع کرنے کی نوبت ہی نہ آئی۔ خاکسار راقم کا مطالعہ سیرت اور نگارش تاریخ اسلامی جاری رہا اور موضوع / موضوعات بھی ذہن و دل کے گوشے میں کارفرما رہے۔ دوسرے موضوعات کے علاوہ اس باب خاص کے بارے میں بھی معلومات و مواد جمع ہوتا رہا اور وہ نوٹس کی شکل میں مدون بھی ہوتا رہا۔ فیصلہ الہی نے ایک دن خاکسار راقم کے قلم کو اس موضوع پر تحریر و نگارش کی طرف موڑ دیا اور یکے بعد دیگرے یہ بارہ مضامین وجود میں آ گئے۔ اولین تسوید تو ایک دو ماہ میں ہو گئی مگر ان کی تصحیح و تہیض میں لگ بھگ چھ سات ماہ کی تاخیر ہوئی اور وہ بھی تقدیر الہی سے بالآخر ہو ہی گئی۔ اس دوران ان مضامین کا محرک اول اللہ کو پیارا ہو گیا اور اپنے پیچھے خیر و برکت کے دوسرے سامان کے ساتھ یہ پیار بھرا کام بھی چھوڑ گیا۔ اصلاً یہ مضامین یا ابواب کتاب اسی محترم و محبوب رفیق و صدیق نادیدہ کی یاد میں ان کے محبوب رسالے کو پیش نظر رکھ کر مختصر مختصر لکھے گئے۔

(۳)

خاکسار کی دوسری تمام تحریروں کی مانند اس نگارش لطیف میں بھی احسانات بہت سی شخصیات کے ہیں۔ ان کا شکریہ ادا کرنا فرض بھی ہے اور میرا معمول بھی۔ احسان شناسی سے محسنین کا بھلا تو کیا ہوتا ہوگا میرا بھلا ضرور ہوتا ہے۔ ناشکرا نہیں کہلاتا مگر اس سے زیادہ ایک شکر ادا کر کے ہزار ہا نعمت الہی کا مستحق بن جاتا ہوں کہ وہ معمولی شکریہ لازمی طور سے عطا یا نچھا د فرماتا ہے، لہذا سب سے اول اور سب سے آخر اسی ذات بے ہمتا اور رب العالمین اور پروردگار عالم اور محسن اعظم کا شکر اس کے مقام و مرتبے کے مطابق بجالاتا ہوں جس نے اس نعمت سے نوازا اور اس کی قدر دانی کا جذبہ بھی عطا فرمایا۔ نعمت کی قدر نہ کی جائے تو بھی ناشکری ہوتی ہے۔

☆ پروردگار عالم کے بعد اس کے آخری رسول معظم ﷺ کی بارگاہ عالی میں درود و سلام کے ذریعہ شکر و امتنان کا اظہار کرتا ہوں کہ ”ان“ کے سبب ہی تو ہم نے پروردگار عالم کو پہچانا،

چلے آ رہے تھے۔ ان رشتوں کی بحالی صلہ رحمی کی ایک صورت بھی تھی۔ صلہ رحمی کرنا، رشتوں اور قرائتوں کی پرورش کرنا، محبت و تعلق کو بڑھانا، باہمی تعلقات کو فروغ دینا اور سب سے محبت بھرا تعلق رکھنا تو اسلامی حکم ہی ہے اور آپ ﷺ سے بڑھ کر اور کون اس حکم کی تعمیل کر سکتا تھا؟ اسی تعمیل کی ایک خوبصورت شاخ یہ تھی کہ آپ اپنی رشتہ دار اور قرابت والی خواتین کے گھروں میں زیارت و ملاقات کے لئے تشریف لے جایا کرتے تھے۔

۱۔ پھوپھویوں کے گھروں میں آپ ﷺ کی چھ پھوپھیاں تھیں:

۱- اکرم حکیم لہیعاء بنت عبدالمطلب، ۲- عاتکہ، ۳- برہ، ۴- امیرہ، ۵- اروئی، ۶- صفیہ نبوت سے قبل اور نبوت کے بعد رسول اکرم ﷺ ان کے گھروں میں ملاقاتوں اور زیارتوں کے لئے تشریف لے جایا کرتے تھے۔ پھوپھویوں کی زندگی بھر یہ سلسلہ جاری رہا اور ان کی وفات کے بعد ان کی اولاد بالخصوص پھوپھی زاد بہنوں سے بھی قرابت کا تعلق قائم رہا اور ان کی زیارتوں کا سلسلہ بھی جاری رہا۔ بعض روایات سے ان کی تصدیق ہوتی ہے۔

☆ بعثت کے بعد جب قریب ترین رشتہ داروں کو اسلام کی دعوت دینے کا حکم الہی ملا تو انہی پھوپھویوں نے رسول اکرم ﷺ کو دعوت دینے کی راہ بھائی تھی۔ آپ ﷺ نے ان ہی کے مشورے سے پینتالیس یا اس سے زیادہ مردان بنو عبد مناف کو ایک گھر میں جمع کیا تھا۔ پھوپھویوں نے دواور مشورے بھی دیئے تھے: ایک یہ کہ خواتین کو پہلے جمع نہ کیا جائے کہ وہ اپنے مردوں کی تابع ہوتی ہیں، یہ مشورہ آپ ﷺ نے مان لیا تھا۔ دوسرا یہ کہ ابولہب ہاشمی کو دعوت نہ دی جائے کہ ان کے گڑبڑ کرنے کا خطرہ تھا۔ یہ مشورہ آپ ﷺ نے نہیں مانا۔ ایک دعوت نتیجہ خیز نہیں رہی تو پھوپھویوں کے دوسرے مشورے پر دوسری دعوت کی جو بہتر ثابت ہوئی (بلاذری، انساب الاشراف، ۱/ ۱۱۸-۱۱۹):

مصعب زیری، نسب قریش ۷-۲۰: ابن اثیر، اسد الغابہ، ۵/ مختلف تراجم معانی، ج ۱، ص ۱۵۰-۱۵۱: العرب، ابن سعد، ۸/ ۳۵-۳۶: مقالہ خاکسار، بنو عبد مناف۔ عظیم تر خاندان رسالت، معارف اعظم گڑھ، فروری۔ مارچ ۱۹۹۶ء، عبدالمطلب ہاشمی۔ رسول اکرم ﷺ کے دادا، دہلی، لاہور، ۲۰۰۴ء، ۲۱-۵۰ (ما بعد)۔

چچیوں کے گھروں میں

یوں تو رسول اکرم ﷺ کے گیارہ چچا تھے لیکن ان میں چند ہی سے آپ ﷺ کے تعلقات کا زیادہ پتہ چلتا ہے۔ دادا عبدالمطلب ہاشمی کی وفات کے بعد آپ ﷺ کی پرورش و پرداخت دونوں حقیقی چچاؤں۔ زیر ہاشمی اور ابوطالب ہاشمی۔ نے کی تھی۔ آپ ﷺ کو ان دونوں اور ان دونوں کی بیویوں سے خاص تعلق تھا۔ ان دونوں چچیوں نے آپ ﷺ کی محبت بھری پرورش کی تھی۔ جوانی کے زمانے میں بعثت سے قبل آپ ﷺ اپنے گھریا والے ہونے کے بعد بھی پابندی سے ان سے ملنے جاتے رہے۔ جناب زیر ہاشمی کی بیوی عاتکہ بنت ابی وہب مخزومی سے آپ کی ملاقاتوں اور زیارتوں کا ذکر کم ملتا ہے لیکن ان کی صاحبزادیوں سہباء، ام الحکم، صفیہ وغیرہ سے ملاقاتوں اور زیارتوں کا مستقل ذکر ملتا ہے۔ پورے مکی دور میں اور بعد میں مدنی عہد میں بھی رسول اکرم ﷺ ان کے گھروں میں ملاقات، میل ملاپ اور زیارت کے لئے جاتے رہے (سابقہ حوالے بالخصوص: عبدالمطلب ہاشمی، ۲۱-۵۱)؛ مقالہ خاکسار، عم نبوی زیر بن عبدالمطلب اور سیرت نبوی، تحقیقات اسلامی، علی گڑھ، جولائی۔ ستمبر ۱۹۹۶ء)۔

مشہور تر اور شفیق ترین چچا جناب ابوطالب ہاشمی اور ان کی اہلیہ محترمہ حضرت فاطمہ بنت اسد بن ہاشم رضی اللہ عنہا سے آپ ﷺ کا خاص تعلق تھا۔ آپ ﷺ کے بچپن میں یہی چچی فاطمہ تھیں جو آپ ﷺ کی دیکھ بھال اپنے بچوں سے زیادہ کرتی تھیں۔ ویسے ان کی اس وقت صرف دو اولاد یہی تھیں۔ وہ آپ ﷺ کے لئے کھانا رکھ چھوڑتیں، اپنے بچوں کو نہ دیتیں لیکن آپ کو ضرور کھلاتیں، جب تک آپ ﷺ گھر نہ آتے خود کھاتی تھیں نہ کسی کو کھانے دیتیں۔ جب آجاتے تو خود ساتھ کھایا کرتی

تھیں۔ رسول اکرم ﷺ اپنی شفیق ماں جیسی چچی سے اتنے وابستہ تھے کہ روزانہ ہی ان کی ملاقات و زیارت کو ضرور جاتے تھے اور نبی بننے کے بعد اس معمول میں ذرا فرق نہیں آیا تھا۔ نہ صرف زیارت کو جاتے تھے بلکہ ان کے گھر میں قیلولہ بھی فرمایا کرتے تھے۔ رسول اکرم ﷺ فرمایا کرتے تھے کہ جناب ابوطالب ہاشمی کی وفات کے بعد ان (چچی فاطمہ) سے زیادہ میرے ساتھ حسن سلوک کرنے والا دوسرا کوئی نہ تھا: ”قال: ان لم یکن بعد ابی طالب ابرلی منها“ (اسد الغابہ، ۵/۵۱۷: کان رسول اللہ ﷺ یزورها ویقبل عندها: ابن سعد، ۸/۲۲۲، الاصابہ، ۵/۵۱۷: اپنے شوہر جناب ابوطالب کے بعد سب سے زیادہ آپ ﷺ کا خیال رکھتی تھیں.....)۔

حضرت ام الفضل لبابہ بنت حارث عامری ہمالیٰ حضرت عباس بن عبدالمطلب ہاشمی کی اہلیہ محترمہ اور رسول اکرم ﷺ کی ایک چیتی چچی تھیں۔ رسول اکرم ﷺ ان کے گھر جاتے، ان کی زیارت کرتے اور ان کے ہاں قیلولہ فرماتے تھے: ”وکان رسول اللہ ﷺ یزورها ویقبل عندها“ (اسد الغابہ، ۵/۵۳۹)۔ یہ کی دوری کا واقعہ معلوم ہوتا ہے کہ خاندان عباسی نے فتح مکہ تک ہجرت نہیں کی تھی۔ ابن سعد ۸/۲۷۷ کی عبارت یہی ہے اور وہ مکی دور سے متعلق ہے، زیارت نبوی مدینہ میں بھی جاری رہی تھی اور قیلولہ کا معمول بھی۔

پچازاد بہنوں میں حضرت ام ہانی بنت ابی طالب ہاشمی رضی اللہ عنہا کے گھر میں ہر ماہ میں ایک بار ضرور تشریف لے جایا کرتے تھے، اگرچہ وہ پورے مکی عہد میں اپنے پرانے دین پر قائم رہی تھیں اور صرف فتح مکہ کے دن ۳۰ جنوری ۶۳۰ء کو اسلام قبول کیا تھا۔ کفر و شرک پر قیام نے صلہ رحمی اور قرابت کے رشتہ کو کاٹا تھا اور نہ زیارت و ملاقات کے رشتہ کا دروازہ بند کیا تھا۔ روایات و احادیث کے ایک طبقہ کے مطابق رسول اکرم ﷺ نے معراج کی رات میں ایک نماز شب ان کے گھر میں پڑھی تھی اور فتح مکہ کے دن ان کے گھر میں صلاۃ النضحیٰ پڑھنے کی سنت نبوی کافی مشہور ہے۔ ایک

مرتبہ رسول اکرم ﷺ تشریف لائے تو حضرت ام ہانی نے اپنی کبرسنی، بدنی کمزوری اور ضعف عمل کی شکایت کی تو رسول اکرم ﷺ نے ان کو ایک خاص تسبیح کی تلقین کی۔ فتح مکہ کے دن ان کے شوہر، ہمیرہ بن عمرو مخزومی فرار ہو گئے تھے، آپ ﷺ نے ان کے گھر جا کر ان کو امان بخشی تھی (ابن سعد، ۸/۴۸؛ اسد الغابۃ، ۵/۶۲۴؛ اصابہ، ۵/۶۲۴ نیز کتب سیرت)۔

اپنی انا حضرت ام ایمن کے گھر

حضرت ام ایمن برکہ حبشہؓ رسول اکرم ﷺ کی انا، کھلائی اور خادمہ تھیں۔ ایک روایت کے مطابق والد ماجد جناب عبداللہ بن عبدالمطلب ہاشمی سے آپ ﷺ کو وراثت میں ملی تھیں۔ آپ ﷺ کی ولادت سے قبل آپ ﷺ کے گھر میں تھیں۔ بچپن سے لے کر آپ ﷺ کی وفات تک آپ ﷺ کی دیکھ بھال کرتی رہیں۔ کافی طویل عمر پائی اور حضرت عثمان بن عفان امویؓ کے دور خلافت میں وفات پائی۔ آپ ﷺ ان کو اپنی ماں اور اپنے خاندان کا بقیہ نقیہ کہا کرتے تھے۔ اپنی جوانی میں آپ ﷺ نے ان کو آزاد کر دیا اور اپنے چہیتے صحابی اور فرزند جیسے ساتھی حضرت زید بن حارثہؓ سے بیاہ دیا۔ وہ دونوں جب الگ گھر میں رہنے لگے تو آپ ﷺ نے یہ معمول بنالیا تھا کہ روزانہ ایک بار ان کے گھر پر ضرور تشریف لے جاتے۔ بعثت سے قبل کا یہ معمول نبوی پورے کئی اسلامی دور میں بھی جاری رہا اور ہجرت مدینہ کے بعد پورے مدنی دور میں بھی۔ آپ ﷺ برابر روزانہ ان کے گھر مزاج پرسی کے لئے ضرور جاتے تھے، وہاں استراحت فرماتے تھے، کھانا کھاتے تھے اور ان سے اچھی اچھی باتیں کرتے تھے۔ بسا اوقات ان سے مزاج بھی فرماتے تھے۔ آپ ﷺ کی یہ سنت کچھ ایسی متواترہ بنی کہ بعد میں خلفائے ثلاثہؓ - حضرات ابو بکر صدیقؓ، عمر فاروقؓ، عثمان غنی رضی اللہ عنہم - نے اپنے دور خلافت میں بھی زیارت حضرت ام ایمنؓ کو معمول اور سنت بنالیا تھا۔ حیات نبوی میں تو وہ تینوں بزرگان امت اور دوسرے اکابر و اصغر صحابہ کرام ان کی زیارت سے فیضیاب ہونے تو جاتے ہی

تھے۔ ان کی زیارت و ملاقات ایک معمول و سنت بن گئی تھی (ابن سعد، ۸/۲۲۳-۲۲۶؛ اسد الغابۃ، ۵/۵۶۷) وابعاد، تفصیل کے لئے ملاحظہ ہو: خاکسار کا مضمون ”حضرت ام ایمنؓ۔ رسول اکرم ﷺ کی انا“، معارف اعظم گڑھ، ۲۰۰۳ء، فروری۔ مارچ)۔

حضرت عائشہ صدیقہؓ کے گھر

رسول اکرم ﷺ کا معمول تھا کہ روزانہ حضرت عائشہ بنت ابی بکر صدیقؓ کے گھر صبح یا شام اور کبھی کبھی دونوں وقت تشریف لے جاتے تھے۔ حضرت عائشہ صدیقہؓ کی ولادت سے قبل اور ان سے رسول اکرم ﷺ کے نکاح سے پہلے سے یہ معمول نبوی قائم تھا۔ حضرت عائشہ صدیقہؓ کا بیان بہت دلچسپ ہے۔ فرماتی ہیں کہ میں نے ہوش و خرد سنبھالا تو رسول اکرم ﷺ کو اپنے گھر برابر صبح و شام آتے دیکھا اور اپنے والدین ماجدین کو اسلام کا پیرو پایا۔ انھیں کا مزید بیان ہے کہ ہجرت مدینہ کے دن رسول اکرم ﷺ خلاف معمول دوپہر کے وقت تشریف لائے۔ دروازے پر دستک ہوئی تو حضرت ابو بکر صدیقؓ نے حضرت عائشہؓ کی بڑی بہن اور اپنی بڑی دختر حضرت اسماءؓ سے دروازہ کھولنے کو کہا۔ حضرت اسماءؓ نے دروازہ کھولا تو بے ساختہ پکار اٹھیں کہ یہ بنفس نفیس رسول اکرم ﷺ ہیں۔ حضرت ابو بکر صدیقؓ نے یہ مسرت بھری پکار سن کر سمجھ لیا اور اظہار بھی کر دیا کہ کوئی غیر معمولی بات ہے کہ رسول اکرم ﷺ ناوقت تشریف لائے ہیں اور آگے بڑھ کر آپ ﷺ کے قدم لے۔ رسول اکرم ﷺ نے فرمایا کہ سب لوگوں کو ہٹادو، ایک ضروری بات کرنی ہے۔ حضرت ابو بکرؓ نے عرض کیا کہ آپ ﷺ کے اہل کے علاوہ اور کوئی غیر نہیں اور پوچھا: کیا اجازت ہجرت مرحمت کر دی گئی ہے؟ آپ ﷺ نے اثبات میں جواب دیا تو ابو بکرؓ نے شرفِ صحبت حاصل ہونے کی بات پوچھی اور خوش بختی سے ہمکناری کی خوش خبری سن کر رو پڑے۔ پھر ہجرت کے سفرِ سعادت کی تیاریاں شروع ہوئیں۔ حضرت ابو بکر صدیقؓ نے دو اونٹنیوں میں سے ایک بطور ہدیہ پیش کی مگر آپ ﷺ نے اس کی

قیمت خرید پر اسے ان سے خرید لیا۔ حضرت عائشہ اور حضرت اسماء اور اول الذکر کی ماں حضرت ام رومانؓ نے زائید سفر تیار کیا۔ ناشتہ دان باندھنے کا سامان نہ ملا تو حضرت اسماءؓ نے اپنا پکا (نطاق) پھاڑ کر آدھا اپنی کمر سے باندھ لیا اور آدھے سے ناشتہ دان باندھ دیا اور زبان نبوت سے ”ذات النطاقین“ (دو پٹے والی خاتون) کا خطاب پایا۔ انھیں خواتین صدیقی نے دوسرے افراد خاندان جیسے حضرات عبداللہ بن ابی بکر صدیقؓ، فرزند اصغر اور حضرت عامر بن فہرہ مولائے صدیقی وغیرہ کی مدد سے سامان سفر تیار کیا اور رحلت سفر باندھا گیا اور مکہ مکرمہ میں رسول اکرم ﷺ کی آخری منزل و قیام گاہ ہونے کا شرف حضرت عائشہ و حضرت اسماء کے گھر کو ہی نصیب ہوا (بخاری، کتاب مناقب الانصار، باب ہجرة النبي ﷺ واصحابه الى المدينة؛ حدیث: ۳۹۰۵: ”عن عائشة: لم اعقل ابوی قط الا وهما يدينان الدين، ولم يمر علينا يوم الا ياتينا فيه رسول الله ﷺ طوفى النهار: بكرة وعشية.....“: فتح الباری، ۷/۲۸۷-۲۹۵ وما بعد نیز کتب سیرت و سوانح)۔

مکی رضاعی ماں حضرت ثویبہ کے گھر

ولادت باسعادت ۱۲ ربیع الاول، عام الفیل/۲۰ اپریل ۵۷۱ء بروز دوشنبہ کے کچھ دنوں کے بعد ہی رسول اکرم ﷺ کو ایک مکی مرضعہ (دائی) بی بی ثویبہ نے رسول اکرم ﷺ کو دودھ پلانے کا شرف عظیم پایا۔ بالعموم ان کو غیر مسلم سمجھا اور قرار دیا جاتا ہے مگر حافظ ابن مندہ (ابو عبداللہ بن محمد العبدي، ۳۱۰ھ/۹۲۲ء-۳۹۵ھ/۱۰۰۵ء) نے ان کو مسلم اور صحابیہ قرار دیا ہے۔ ان کے بارے میں دوسری غلط فہمی یہ ہے کہ ان کو ابولہب ہاشمی کی صرف باندی کہا جاتا ہے۔ بلاشبہ وہ ایک مولاۃ ربی تھیں مگر قریش مکہ کے کئی اکابر کو دودھ پلانے کے سبب وہ ایک مسلمہ دائی (مرضعہ-دودھ پلائی) بن گئی تھیں اور ان قریشی بچوں کی ماں کی حیثیت سے ان کا درجہ رضاعی ماں کا ہو گیا تھا۔ لوگ ان کا احترام کرتے، ان کے ساتھ حسن سلوک کرتے اور ان کے گھر جاتے تھے۔

رسول اکرم ﷺ جب تک مکہ مکرمہ میں قیام پذیر رہے برابر ان کے پاس ان کے گھرانے سے ملنے کے لئے جاتے رہے۔ بچپن سے کہولت تک کے زمانے میں یہ نبوی معمول قائم رہا۔ اس کے علاوہ آپ ﷺ ان کے لئے اور ان کے فرزند مسروح کے لئے جو آپ ﷺ کے رضاعی بھائی تھے، تحفہ تحائف اور ہدایا بھی لے جاتے رہے۔ روایات کے مطابق نبوی حسن سلوک اور اظہار محبت کا دریا مدینہ سے مکہ تک ہجرت کے بعد بھی بہتا رہا اور رضاعی ماں اور ان کے خاندان والوں سے تعلق خاطر قائم رہا۔ مدینہ سے مکہ پہلی بار تشریف لائے تو جناب ثویبہ کے بارے میں آتے ہی پوچھا۔ ان کی وفات اور خاندان کے خاتمہ پر افسوس کا اظہار فرمایا کہ ایک تعلق خاطر تھا جو ٹوٹ گیا تھا (اسد الغابہ، ۴/۵۱۳ نیز الاصابہ وغیرہ؛ بالخصوص سیرت ابن ہشام، ۱/۱۶۱-۱۶۲؛ حاشیہ منی بو طبری، الروض الانف، الاستیعاب اور شرح المواہب)۔

حضرت خدیجہ الکبریٰ کے گھر میں

بالعموم ہمارے روایتی سیرت نگار حضرت خدیجہ بنت خویلد اسدی رضی اللہ عنہا سے رسول اکرم ﷺ کے تجارتی تعلقات کا ذکر کرتے ہیں اور وہ بھی صرف ایک شامی تجارت کے سفر کے سلسلے میں جو آپ ﷺ نے ان کے سامان تجارت کے ساتھ اپنی عمر شریف کے پچیسویں سال (۵۹۵ء) میں کیا۔ جبکہ تاریخ و سیرت اور حدیث کی روایات ثابت کرتی ہیں کہ رسول اکرم ﷺ نے اپنی عمر مبارک کے بیسویں سال (۵۹۱ء) سے تجارت و کاروبار کا بیڑا اٹھایا تھا اور ان پانچ برسوں میں حضرت خدیجہ کے تجارتی کاروبار میں مستقل طور سے شریک رہے تھے اور متعدد اسفار تجارت مختلف علاقوں اور بازاروں کے کئے تھے۔ ۵۹۵ء کے شامی سفر کے بعد رسول اکرم ﷺ کی حضرت خدیجہ کے ساتھ شادی سے قبل اور اس کے بعد بھی ان کے اور دوسرے عزیزوں کی سماجی زیارتوں کا ذکر بالکل نہیں کرتے (مفصل بحث کے لئے ملاحظہ ہو: خاکسار کی کتاب ”عہد نبوی میں تجارت“ (زیر طبع)؛ شبلی/سید سلیمان

ندوی، سیرۃ النبی، ۱/ ۱۸۷-۱۸۹ اور دیگر جدید کتب سیرت میں سید مودودیؒ کی سیرت سرور عالم ۲/ ۱۱۱-۱۱۳: اور ان کے مآخذ بالخصوص ابن ہشام، بطری، بلاذری، ابن سعد، ابن کثیر وغیرہ کے مباحث بر تجارت خدیجہؓ۔

بلاشبہ تجارت و کاروبار کے لئے ملاقاتیں بھی سماجی زیارت کا ایک حصہ ہیں مگر ان سے زیادہ اہم حقیقت یہ ہے کہ حضرت خدیجہؓ سے رسول اکرم ﷺ کی شادی سے قبل متعدد زیارتیں اور ملاقاتیں ہوئیں۔ شادی کے سلسلے میں بعض دوسری خواتین سے بھی آپ ﷺ کی ملاقاتیں رہیں۔ شادی کے بعد حضرت خدیجہؓ کی متعدد درشتہ دار خواتین یا قرابت و قربت والی عورتوں سے بھی آپ ﷺ کی کئی بلکہ مسلسل ملاقاتوں کا سلسلہ رہا۔ حضرت خدیجہ سے پہلے کی ملاقاتوں کا تذکرہ پہلے کیا جاتا ہے۔ دوسری عزیز خواتین اور سہیلیوں سے نبوی ملاقاتوں کا ذکر اپنے اپنے مقام پر آئے گا۔ روایات سیرت و سوانح کا تجزیہ بتاتا ہے کہ:

☆ رسول اکرم ﷺ کا باقاعدہ تعارف آپ ﷺ کے شفیق و مربی چچا جناب ابوطالب ہاشمی اور بعض دوسرے اعمام (چچاؤں) نے کرایا تھا۔ حضرت خدیجہؓ سے آپ ﷺ کو بطور اجیر و مضارب (شرکت پر تجارت کرنے والے) کی سفارش کی تھی جو انھوں نے آپ ﷺ کے مکارم اخلاق اور تجارتی سوجھ بوجھ کی شہرت کی بنا پر قبول کر لی تھی۔

☆ اس اولین سفارش کے بعد رسول اکرم ﷺ کی ملاقات حضرت خدیجہؓ سے ان کے آستانے پر ہوئی جس میں معاملات طے ہوئے۔

☆ آپ ﷺ نے سامان تجارت خدیجہ کے ساتھ دوبار شامی منڈیوں بالخصوص بصریٰ کا سفر فرمایا اور دونوں سفروں سے پہلے اور بعد میں حضرت خدیجہؓ سے متعدد ملاقاتیں کیں اور ہر بار یہ ملاقاتیں ان کے گھر پر ہوئیں۔

☆ دوسرے بازاروں (اسواق عرب) میں بھی آپ ﷺ نے سامان خدیجہؓ کے ساتھ

تجارتی اسفار کئے اور ان میں بھی متعدد بار آپ ﷺ ان کے گھر گئے۔

☆ حباشہ کے بازار میں تجارت کے تعلق سے بالخصوص اور دوسرے کاروباری سلسلے میں بالعموم معلوم ہوتا ہے کہ رسول اکرم ﷺ اپنے شریک تجارت کے ساتھ کئی بار ان کے گھر تشریف لے گئے۔

☆ حضرت خدیجہؓ سے شادی کے سلسلے میں رسول اکرم ﷺ کی ملاقاتیں حضرت خدیجہؓ کی بعض سہیلیوں سے ہوئیں جن کا ذکر کسی اور مقام پر آئے گا۔

☆ برات لے کر آپ ﷺ ان کے گھر اپنے رشتہ داروں اور عزیزوں کے ساتھ تشریف لے گئے اور وہاں حسب دستور مکہ تین دن قیام فرمایا۔

☆ شادی کے بعد رسول اکرم ﷺ کی ملاقاتیں حضرت خدیجہؓ کی بعض بہنوں، قرابت والوں اور عزیزوں سے بھی ہوئیں اور آپ ﷺ نے ان کی زیارات کیں۔

طائف میں ایک ثقفی خاتون کے گھر میں

مکی دور کے اواخر میں رسول اکرم ﷺ نے تبلیغ و اشاعت اسلام کی خاطر طائف و بنو ثقیف کا دورہ کیا۔ یہ غم کے سال (عام الحزن) کا واقعہ ہے۔ سنہ ۱۰ ہجری/ ۶۲۰ء میں شفیق چچا ابوطالب ہاشمی اور محبت کرنے والی بیوی حضرت خدیجہ بنت خویلد اسدیؓ کی وفات کا شدید صدمہ ہوا تھا۔ اس حادثہ فاجعہ کے بعد ہی رسول اکرم ﷺ طائف تشریف لے گئے۔ ہمرکابی میں حضرت زید بن حارثہ کلبیؓ تھے۔ وہاں آپ ﷺ نے ایک ماہ تک قیام کیا۔ اسی قیام کے دوران مختلف اکابر اور سرداروں کے علاوہ عام شہریوں اور اہل طائف سے بھی ملاقاتیں فرمائیں اور ان کو اللہ کے دین کی دعوت دی۔ ان ہی تبلیغی مساعی کے دوران آپ ﷺ نے متعدد لوگوں کے گھروں، چوپالوں اور دوسرے منازل اور قیام گاہوں کے دورے فرمائے جیسا کہ آپ ﷺ کی سنت تھی۔

طائف اور ثقیف کے دوسرے لوگوں کے علاوہ رسول اکرم ﷺ نے ایک خاتون حضرت رقیۃ ثقیفہؓ کے گھر میں بھی قدم رنج فرمایا۔ انھوں نے رسول اکرم ﷺ کے لئے ستوکا شربت بنایا اور اس سے تواضع کی: ”فاخر جت له شرابا من سويق.....“ محترمہ کا مزید بیان ہے کہ رسول اکرم ﷺ نے مجھ سے فرمایا: ”اے رقیۃ! ان کے بت (طاعیۃ) کی عبادت نہ کرنا اور جب نماز پڑھنا تو اپنی پیٹھ اس کی طرف کر لینا۔“ میں نے عرض کیا کہ تب تو وہ لوگ مجھے قتل کر دیں گے۔ آپ ﷺ نے فرمایا کہ جب وہ لوگ کچھ کہیں تو ان سے کہنا کہ میرا رب اس بت کا بھی رب ہے۔ پھر رسول اکرم ﷺ میرے پاس سے چلے گئے۔“ بعد میں حضرت رقیۃؓ کے دو فرزندوں - سفیان و وہب فرزند ان قیس بن ابان رضی اللہ عنہم - نے بیان کیا کہ ثقیف کے اسلام لانے کے بعد سنہ ۹ ہجری / ۶۳۱ء میں جب ہم رسول اکرم ﷺ کی خدمت میں حاضر ہوئے تو آپ ﷺ نے ہماری ماں کے بارے میں پوچھا۔ ہم نے عرض کیا کہ آپ ﷺ نے جس حال میں ان کو چھوڑا تھا اسی پر جان جان آفریں کے سپرد فرمائی۔ زبان رسالت ﷺ سے ارشاد حق ہوا کہ تمہاری ماں مسلم تھیں (اسد الغابہ، ۵/۴۵۴)۔

حضرت ام مہاجر خراعیؓ کے خیمہ میں

مشہور واقعہ ہے کہ ہجرت مدینہ کے سفر کے دوران ایک منزل پر رسول اکرم ﷺ نے حضرت ام مہاجر عاتکہ بنت خالد خراعیؓ کے خیمہ میں نزول اجلال فرمایا تھا۔ ان کے شوہر نامدار کسی کام سے باہر گئے ہوئے تھے۔ بدوی خاتون مکرمہ نے عرب روایاتِ ضیافت و اقدارِ مہمان نوازی کے مطابق رسول اکرم ﷺ اور آپ ﷺ کے ”ثانی اثنین“ حضرت ابو بکر صدیقؓ کی خاطر تواضع کی اور نبوت کے معجزات اور نبی ﷺ کے اخلاق اور حسن و جمال کا مشاہدہ کیا۔ اپنے ان تاثرات و احساسات کو اپنے شوہر سے ان کی واپسی پر جس حسین و جمیل زبان اور فصیح و بلیغ اسلوب میں بیان کیا وہ عربی ادب کا ایک شاہکار بن گیا۔ شامل نبویؐ میں حضرت ام مہاجرؓ کے بیانِ عالیشان کا بڑا برتر مقام و

مرتبہ ہے۔ وہ ان کے مشاہدے اور زبان دانی کا ایک جیتا جاگتا ثبوت بھی ہے (ابن ہشام: ابن کثیر، البداية والنهاية کے متعلقہ ابواب ہجرت: ابن سید الناس، عیون الاثر، ۱/ ۲۳۷-۱۵۱؛ اسد الغابۃ، ۵/ ۳۹۷؛ ۶۲۰؛ ابن سعد، ۸/ ۲۸۸)۔

کئی حیات طیبہ (۵۷۱-۶۲۲ء) کے قبل بعثت کے دور (۵۷۱-۶۱۰ء) کے علاوہ نبوت کے بعد کے تیرہ سالہ دور (۶۱۰-۶۲۲ء) میں سیرت نبوی کے اس حسین و جمیل اور پاکیزہ پہلو سے متعلق بہت سی روایات و آثار ملتے ہیں۔ ان میں سے چند کا ذکر اوپر کیا گیا ہے تاکہ یہ معلوم و ثابت ہو جائے کہ رسول اکرم ﷺ متعدد خواتین مکہ و طائف کے گھروں میں تشریف لے جاتے تھے، وہاں قیام فرماتے اور مجالست کے آداب برتتے تھے۔ تلاش و تھخص سے اور بھی بہت سی روایات و احادیث جمع کی جاسکتی ہیں مگر ان سب کا احاطہ کرنا اس مختصر مضمون میں مقصود نہیں ہے، ورنہ وہ ایک کتاب سیرتِ نو بن جائے گی۔ بہر حال مذکورہ بالا روایات سے یہ ثابت ہوتا ہے کہ رسول اکرم ﷺ کی زیارت خواتین کی ایک سنت متواترہ تھی جو کئی دور میں ارتقاء پذیر ہوئی۔ یہ کیسی اسلام کی اسلامی روایت کے ارتقاء کو بھی ثابت کرتی ہے۔ اس ورق سیرتِ نبوی کے بعض بنیادی حقائق ہیں جن کو نکات کی شکل میں ذیل میں درج کیا جا رہا تھا کہ حقیقت شناسی کامل اور واضح تر ہو جائے:

۱۔ کئی خواتین کی زیاراتِ نبوی کا ایک فقہی اور قانونی نکتہ یہ ہے کہ ان میں محرم اور غیر محرم دونوں قسم کی خواتین طاہرات شامل تھیں۔

۲۔ محرمات میں پھوپھیاں، رضاعی مائیں، بہنیں اور بھانجیاں بھتیجیاں وغیرہ شامل تھیں۔

۳۔ غیر محرم خواتین میں پھوپھی زاد، خالہ زاد اور چچا زاد بہنیں اور بعض دوسری رشتہ دار جیسے سالیان وغیرہ اور غیر رشتہ دار خواتین شمار کی جاسکتی ہیں۔

۴۔ بعض خواتین مکہ مکرمہ یا غیر محرماتِ طائف کے ہاں رسول اکرم ﷺ نے ایک آدھ بار

قدم رنج فرمایا تھا ممکن ہے کہ متعدد بار زیارات فرمائی ہوں۔

۵۔ متعدد خواتین قربت و قربت کے ہاں متواتر تشریف لے جاتے تھے۔ ان میں پھوپھیوں اور چچیوں وغیرہ کے گھر شامل تھے اور یہ متواتر سنت نبوی تھی۔

۶۔ غالباً سب سے زیادہ تواتر کے ساتھ رسول اکرم ﷺ بیت صدیقی میں صبح و شام دونوں وقت تشریف لے جایا کرتے تھے۔

۷۔ حضرت عائشہ صدیقہؓ سے شادی کے بعد مکان صدیقی سرال بن گیا تھا۔ سرالی عزیزوں کی مستقل زیارت کی سنت ثابت ہوتی ہے۔

۸۔ زوجہ اول ام المومنین حضرت خدیجہ بنت خویلد اسدی رضی اللہ عنہا کی خواتین رشتہ دار کی زیارتوں کا ذکر بھی روایات میں آتا ہے۔ ان میں حضرت ہالہ رضی اللہ عنہا بہت اہم تھیں جو حضرت خدیجہؓ کی حقیقی بہن تھیں۔

۹۔ اپنے جد امجد جناب عبدالمطب ہاشمی کے اپنے اولین سفر مدینہ کے دوران والدہ ماجدہ بی بی آمنہ اور قاتل حضرت ام ایمن کے ساتھ دادا کے نہالی رشتہ داروں کی زیارت کے لئے سفر فرمایا تھا۔ وہاں بعض بچیوں/لڑکیوں حضرت امیہ وغیرہ اور دوسری خواتین سے ملاقاتیں اور زیارتیں بھی رہی تھیں۔

۱۰۔ خواتین کی زیارتوں کے درمیان ان کے گھروں میں ضیافت سے شاد کام ہوتے تھے، قیلولہ فرماتے تھے۔ ان کے ساتھ حسن سلوک کرتے تھے اور اسلامی آداب زیارت برتتے تھے۔ یہ کی زیارت خواتین کا صرف ایک ہلکا سا خاکہ ہے، حقیقت اس سے زیادہ دلآویز تھی۔

مدنی خواتین کے گھروں میں

۱۲/ربیع الاول ۱۳ نبوی/۲۳ دسمبر ۶۲۲ بروز دوشنبہ رسول اکرم ﷺ کی ہجرت مدینہ تمام ہوئی۔ پہلا قیام قباء میں حضرت کلثوم بن ہدم اوی انصاریؓ کے گھرانے میں ہوا۔ چار روزہ/چودہ روزہ قیام کے دوران رسول اکرم ﷺ کی خدمت کرنے کی سعادت خواتین خاندان کو بھی نصیب ہوئی۔ اس کے بعد خاص شہر مدینہ منورہ میں رسول اکرم ﷺ کی مستقل میزبانی کا شرف حضرت ابویوب خالد بن زید نجاری خزرجی اور ان کی زوجہ محترمہ حضرت ام ایوب بنت قیس خزرجیؓ کو حاصل ہوا۔ اس خاندان ذی شان نے سولہ سترہ ماہ تک رسول اکرم ﷺ کی میزبانی کی، آپ ﷺ کی خاطر مکان کی ٹخلی منزل خالی کر دی اور خود اوپری منزل میں منتقل ہو گئے۔ آپ ﷺ کے لئے سامانِ استراحت فراہم کیا اور صبح و شام کھانا پکاتے اور کھلاتے رہے اور آپ ﷺ کے ملاقاتیوں، زائرین اور دوسرے آنے جانے والوں کے لئے بھی خاطر مدارات کا انتظام رکھا۔ رسول اکرم ﷺ اکثر و بیشتر زیارت میزبان کے لئے ان کے پاس بالائی منزل میں بھی تشریف لے جاتے تھے (اسد الغابہ، ۵/۵۶۸، نیز ۵/۱۳۳/۸۰)۔

مدنی خواتین کے گھروں میں رسول اکرم ﷺ کی زیارتوں کا ایک طویل مبارک سلسلہ ہے جو اولین روزِ ہجرت سے وفاتِ نبوی تک وسیع ہے۔ ان میں آپ ﷺ کی اولین مدنی قیام گاہ- قباء- کی خواتین بھی شامل ہیں اور مدینہ منورہ کی بھی۔ خاص حالات و احوال کے علاوہ رسول اکرم ﷺ کی

ایک متواتر سنت یہ بھی تھی کہ آپ ﷺ ہفتہ کی شام / سنیچر کے روز قباء ضرور تشریف لے جاتے تھے اور وہاں اس دن قیام فرماتے اور لوگوں سے ملاقاتیں فرماتے تھے۔ ان میں متعدد خواتین قباء بھی شامل تھیں۔ ان سے تعارف اور شناسائی کچھ تو قیام قباء کے زمانے میں ہوئی تھی اور کچھ مدینہ منورہ کے عزیزوں کے واسطے سے ہوئی تھی۔ زیارات کے اس مدنی سلسلے کو بلا کسی خاص ترتیب و تنظیم کے بیان کیا جاتا ہے۔ بیانہ سے خود بخود خواتین کی سکونت کے مقامات اور دیگر چیزوں کا انکشاف ہوتا جائے گا۔

مہاجرات کے گھروں میں

قریش مکہ اور دوسرے طبقات حرم کے متعدد مہاجرین و مہاجرات نے قباء اور مدینہ دونوں مقامات پر سکونت اختیار کی تھی۔ پہلے اپنے انصاری میزبانوں کے گھروں میں اور کچھ مدت کے بعد اپنے جھوپڑوں، مکانوں اور اقامت گاہوں میں۔ ان میں رسول اکرم ﷺ کے متعدد اعزہ و اقرباء اور ان کی خواتین بھی شامل تھیں اور دوست احباب اور قربت والوں کی بیویاں، مائیں اور بیٹیاں بھی۔ ہجرت اور نقل مکانی کے درمشتک نے سب کو ایک دوسرے کے اور قریب کر دیا تھا۔ رسول اکرم ﷺ اپنی سنت متواترہ پر عمل درآمد کے علاوہ درمہاجرت بانٹنے کے لئے بھی ان کے پاس زیادہ مستقل مزاجی اور کثرت کے ساتھ تشریف لے جاتے تھے۔ ان میں سے متعدد خواتین آپ ﷺ کی کفالت و ذمہ داری میں بھی تھیں لہذا ان کی مستقل دیکھ بھال کی ضرورت تھی۔ ویسے آپ ﷺ تو پوری امت ہی کے کفیل و مربی و آقا تھے۔

☆ چھو بھی حضرت صفیہؓ آپ ﷺ کے حواری اور ہم زلف حضرت زبیر بن عوام اسدی قریشیؓ کی ماں تھی۔ وہ حضرت زبیرؓ کے ساتھ رہتی تھیں۔ اس خاندان سے گونا گوں تعلقات قربت و قربت کے سبب رسول اکرم ﷺ اکثر ان کی زیارت کے لئے ان کے گھر تشریف لے جایا کرتے تھے (ابن سعد، ۸/۳۱-۳۲؛ اسد الغابہ، ۵/۳۹۲-۳۹۳؛ الاصابہ ترجمہ صفیہؓ)۔

☆ حضرت حمزہ بن عبدالمطلب ہاشمیؓ ہم کرم کے علاوہ رضاعی بھائی بھی تھے۔ رسول اکرم ﷺ

مکی دستور کی مانند ان کے گھر گاہے گاہے تشریف لے جاتے تھے۔ ان کی ایک اہلیہ اور رسول اکرم ﷺ کی چچی ”بنت فہد“ کے نام سے مشہور تھیں، ان کا نام خولہ بتایا جاتا ہے۔ ایک بار آپ ﷺ تشریف لے گئے تو انھوں نے آپ ﷺ کے لئے خاص کھانا پکایا اور سب نے مل کر اسے کھایا (اسد الغابہ، ۵/۶۳۱)۔

جناب زبیر بن عبدالمطلب ہاشمی کی قبل بعثت وفات ہو گئی تھی۔ بڑے حقیقی چچا اور محسن و مربی کی اولادیں ہجرت کر کے مدینہ میں بس گئی تھیں۔ ان میں آپ ﷺ کی کئی چچا زاد بہنیں بھی تھیں۔ ان کے گھروں میں باقاعدگی کے ساتھ آپ ﷺ زیارت اور پرش احوال کے لئے اکثر و بیشتر جایا کرتے تھے۔ ایک بار غالباً آخری زمانے میں آپ ﷺ حضرت ضباعہ بنت زبیر ہاشمیؓ کے گھر تشریف لے گئے اور ان کو حج کرنے کی ہدایت فرمائی (بخاری، کتاب النکاح، باب الاکفاء فی الدین؛ مسلم، کتاب الحج، باب جواز اشتراط المحرم الخ وغیرہ؛ اسد الغابہ، ۵/۴۷۵؛ فتح الباری مذکورہ بالا باب و کتاب)۔

☆ حضرت ام حکیم بنت زبیر ہاشمیؓ ایک دوسری بنت عم تھیں، ان کا بیان ہے کہ رسول اکرم ﷺ میرے گھر تشریف لائے اور بکری کے شانے کا گوشت تناول فرمایا۔ وہ حضرت ضباعہؓ کی بہن تھیں اور ان کے گھر میں بھی رسول اکرم ﷺ کا آنا جانا برابر لگ رہتا تھا (اسد الغابہ، ۵/۵۷۸)۔

☆ جناب زبیر ہاشمیؓ کی ایک تیسری بیٹی بھی مدینہ آگئی تھیں۔ رسول اکرم ﷺ ان کے گھر بھی برابر زیارت و ملاقات کے لئے جاتے رہتے تھے (مفصل بحث کے لئے ملاحظہ ہو عم نبویؓ بن عبدالمطلب پر مقدمہ مذکور)۔

☆ حضرت بلال بن رباح حبشیؓ مشہور صحابی اور مؤذن رسول اکرم ﷺ کی ایک بیوی کا نام حضرت ہند خولانیہؓ تھا۔ روایت ہے کہ ایک بار رسول اکرم ﷺ ان کے پاس تشریف لے گئے۔ حضرت بلالؓ کی زوجہ محترمہ کو سلام کیا اور حضرت بلالؓ کے بارے میں دریافت کیا۔ ان کے جواب سے محسوس فرمایا کہ شاید وہ حضرت بلالؓ سے ناراض ہیں۔ آپ ﷺ نے ان کو نصیحت فرمائی کہ حضرت بلالؓ سے ناراض نہ رہا کریں، وہ جو کچھ آپ ﷺ کے بارے میں کہتے ہیں صحیح ہوتا ہے اور

جب تک وہ اپنے شوہر سے بلاوجہ ناراض رہیں گی ان کا عمل مقبول نہ ہوگا بلکہ حبط ہو جائے گا۔ مسئلہ دراصل یہ تھا کہ حضرت بلالؓ خدمت نبوی کی خاطر اپنے گھر سے غائب رہتے تھے۔ بقول اہلبیہ محترمہ وہ ان کے پاس اکثر جاتے رہتے تھے لیکن ان کی غیر حاضری کے وقفے طویل ہوتے تھے جس سے ان کو آزر دگی ہوتی تھی اور وہ حضرت بلالؓ کے حیلے بہانے پر اسے محمول کرتی تھیں۔ رسول اکرم ﷺ نے غالباً اسی خاطر ان کے گھر کا دورہ کر کے ان کی زیارت کی تھی اور حضرت بلالؓ کی عدم موجودگی میں ان کی تسکین خاطر کا سامان فرمایا تھا (اسد الغابہ، ۵/۵۶۱)۔

☆ حضرت خباب بن ارت تمیمیؓ قدیم ترین مکی صحابہ میں سے تھے۔ ان کی ایک دختر حضرت زینبؓ تھیں۔ وہ کسی وجہ سے اپنے والد ماجد کے گھر میں رہتی تھیں: غالباً چھوٹی تھیں یا غیر شادی شدہ۔ ان کے والد گرامی قدر ایک مہم (سریہ) میں جہاد کے لئے تشریف لے گئے تو رسول اکرم ﷺ برابر ان کے گھر ان کی خبر گیری اور خدمت کے لئے تشریف لے جایا کرتے تھے حتیٰ کہ آپ ﷺ ان کی بکریاں اور دوسرے دودھاری مویشیوں کو دودھ بھی دیا کرتے تھے۔ یہ حضرت زینب کا بیان ہے: ”.....وكان رسول الله يتعاهدنا حتى يحلب عنزاً لنا في جفنة لنا“۔ ابن سعد کی روایت میں تفصیل ملتی ہے (ابن سعد، ۸/۲۹۰-۲۹۱)۔

☆ حضرت ام سالم اشجعیؓ کے قبہ میں تشریف لے گئے اور اس کی تعریف و تحسین فرمائی۔ یہ ایک بار سے زیادہ کا واقعہ بھی ہو سکتا ہے (اسد الغابہ، ۵/۵۸۵)۔

☆ حضرت جلیلہ یا حضرت جویریہؓ فرعون امت“ ابو جہل عمرو بن ہشام مخزومی کی مسلمہ اور صاحب ایمان دختر تھیں۔ وہ اپنے شوہر کے ساتھ مدینہ میں بس گئی تھیں۔ ان کا اپنا بیان ہے کہ ایک بار رسول اکرم ﷺ کا گدڑ ہمارے گھر کے پاس سے ہوا تو آپ ﷺ نے پانی طلب فرمایا اور میں نے آپ ﷺ کی پیاس بجھائی۔ رسول اکرم ﷺ نے اس کے بعد ان کو ایک حدیث۔ بہت اہم حدیث۔

نائی جس کا ذکر آگے ایک خاص فصل میں آتا ہے (اسد الغابہ، ۵/۴۷۷)۔

☆ حضرت ام ایمنؓ، جو آپ ﷺ کی تاتھیں، کے مدنی گھر آپ ﷺ تشریف لے گئے تو انھوں نے شربت پیش کیا مگر آپ ﷺ نے کسی وجہ سے انکار کیا تو ان کے غصے سے بھی آپ ﷺ کو دو چار ہونا پڑا۔ وہ ماں کی حیثیت سے آپ ﷺ پر اپنا حق سمجھتی تھیں اور کبھی کبھی چلا اٹھتی تھیں۔ مگر یہ چیخ و پکار اور غصہ ایک ماں کا غصہ تھا (مسلم، کتاب الفضائل، باب فضائل ام ایمن؛ مضمون حضرت ام ایمنؓ مذکورہ بالا؛ نیز مذکورہ مضمون بر حضرت ام ایمنؓ)۔

☆ حضرت ام رومانؓ والدہ حضرت عائشہؓ کے گھر رسول اکرم ﷺ بکثرت جایا کرتے تھے۔ یہ سلسلہ ہجرت کے بعد شروع ہوا اور تا وفات نبوی جاری رہا:

۱۔ ایک بار اولین مرحلے میں رسول اکرم ﷺ حضرت عائشہؓ کی رخصتی کرانے کے لئے ان کے گھر تشریف لے گئے جس کا ذکر کتب سیرت و حدیث دونوں میں ملتا ہے (بخاری، کتاب احادیث الانبیاء، باب تزویج النبی ﷺ عائشہ: حدیث: فتح الباری؛ مسلم، کتاب النکاح)۔

۲۔ حضرت عائشہؓ پر تہمت لگائے جانے کے زمانے میں رسول اکرم ﷺ نے ان کو ان کی ماں کے گھر بھیج دیا تھا اور مسلسل خیر و عافیت جاننے کے لئے ان کے ہاں جایا کرتے تھے (بخاری، کتاب المغازی، حدیث الافک: حدیث: فتح الباری؛ مسلم، کتاب التوبہ وغیرہ)۔

☆ حضرت اسماء بنت ابی بکر صدیقؓ رسول اکرم ﷺ کی بڑی سالی تھیں اور حواری رسول حضرت زبیرؓ کی بیوی بھی۔ ان کے علاوہ وہ دختر صدیق اکبرؓ اور صاحبہ مناقب و فضائل ہونے کی بنا پر رسول اکرم ﷺ کو بہت عزیز تھیں۔ آپ ﷺ ان کا بے انتہا پاس خاطر فرماتے۔ ان کے گھر جاتے۔ ان کی میزبانی سے فیضیاب ہوتے اور سعادت سے ان کو ہمکنار کرتے۔ شروع مدنی دور میں جب حضرت زبیرؓ کے باغ و آرائشی سے اپنے سر پر کھجور کی گٹھلیاں لا کر لارہی تھیں، رسول اکرم ﷺ نے

ان کو اپنے اونٹ پر بٹھالانے کی پیکش کی مگر وہ شرم و حیا سے دب گئیں۔ ام المومنین حضرت عائشہؓ اپنی بڑی بہن کے گھر رسول اکرم ﷺ کے ساتھ اور اکیلے بھی جاتی رہتی تھیں۔ ان دونوں کے تعلقات مہر و محبت کا طرہ امتیاز ہیں (بخاری، کتاب النکاح، باب الغیرہ، حدیث: ۵۲۲۳؛ اسد الغابۃ، ۵/۳۹۲-۳۹۳)۔
البہاری، ۹/۳۹۶ وما بعد؛ حدیث: ۵۲۲۳؛ اسد الغابۃ، ۵/۳۹۲-۳۹۳)۔

بنات طاہرات کے گھروں میں

رسول اکرم ﷺ کی چار بنات (دختران) طاہرات تھیں اور وہ سب کی سب ام المومنین

طاہرہ (خدیجہؓ) کی اولادیں تھیں اور مہاجرات تھیں۔ بڑی دختر حضرت زینبؓ غزوہ بدر کے بعد مدینہ پہنچیں اور رسول اکرم ﷺ کے گھر کے پاس ہی مقیم ہوئیں۔ ان کے شوہر حضرت ابوالعاص بن ربیع عثمی (خاندان عبد شمس) ۶۱ھ/۶۲۸ء تک غیر مسلم اور مکہ میں مقیم رہے۔ وہ اس عرصہ میں رسول اکرم ﷺ کے زیر کفالت رہیں اور نگاہوں کے سامنے بھی۔ اسی طرح تیسری دختر حضرت ام کلثوم اور چوتھی بیٹی حضرت فاطمہؓ بھی آپ ﷺ کے گھر کے پاس آپ ﷺ کے ساتھ ہی مقیم رہیں کہ ناکتھا تھیں۔ البتہ دوسری/انجھلی دختر حضرت رقیہؓ اپنے نامور شوہر حضرت عثمان بن عفان امویؓ کے گھر میں ہجرت مدینہ کے فوراً بعد ہی اقامت گزیریں رہیں (ابن سعد، ۸/۱۹-۳۹)۔

سنت متواترہ اور روایات سیرت و سوانح بتاتی ہیں کہ رسول اکرم ﷺ ان چاروں بیٹیوں کے گھروں میں برابر تشریف لے جاتے رہے۔ جب وہ سب اپنے اپنے گھروں میں بس گئیں تو ان کے گھروں میں زیارت و ملاقات کے لئے جاتے رہے اور ان زیارات نبویؐ کا تسلسل تا زندگی قائم رہا۔ قضائے الہی سے تین دختروں کا حیات نبویؐ کے مدنی دور میں انتقال ہوا تو آپ ﷺ ان کے وقتِ آخر میں ان کے گھروں میں تجہیز و تکفین اور تدفین کے لئے گئے۔ سوائے حضرت رقیہؓ کے کہ اس وقت آپ ﷺ میدان بدر میں مصروف جہاد تھے۔ ایک نواسہ کا انتقال ہوا تو محزون بیٹی کی درخواست پر ان کے گھر گئے اور

تسلی کے کلمات ادا فرمائے، ان کے غم و اندوہ میں شرکت فرمائی اور تعزیت کی۔ خاص حالات کے علاوہ عام معمولات کے مطابق رسول اکرم ﷺ کا ان کے گھروں میں بکثرت جانا تاریخی شہادت سے ثابت ہے۔ حضرت فاطمہؓ کے بارے میں راویان گرامی نے زیادہ توجہ کی ہے لہذا ان کے گھر میں ان سے ملاقات نبوی کی شہادتیں زیادہ ملتی ہیں۔

☆ بخاری و مسلم وغیرہ کی روایات ہیں کہ رسول اکرم ﷺ بازار بنو قینقاع سے واپسی پر حضرت فاطمہؓ کے مکان پر رکے اور حضرت حسنؓ کے بارے میں پوچھا۔ راوی ابو ہریرہؓ کا بیان ہے کہ غالباً حضرت فاطمہؓ حضرت حسنؓ کو نہلا رہی تھیں یا ہار وغیرہ سے ان کی زیب و زینت کر رہی تھیں۔ تھوڑی دیر بعد حضرت حسنؓ دوڑے ہوئے آئے اور آپ ﷺ نے ان کو سینے سے چمٹالیا اور ان سے محبت کا اظہار فرمایا جو حدیث بن گیا (بخاری، کتاب البیوع، باب ما ذکر فی الاسواق، حدیث: ۲۱۲۲؛ نیز ۵۸۸۴؛ فتح الباری ۴/۳۲۸-۳۳۳؛ مسلم، کتاب الفضائل، باب فضائل حسنؓ)۔

☆ حضرت فاطمہؓ نے ایک بار رسول اکرم ﷺ سے ایک لونڈی کی درخواست کی۔ رسول اکرم ﷺ ان کے گھر تشریف لے گئے تو وہ اور حضرت علیؓ سونے کے لئے لیٹ چکے تھے آپ نے دونوں کو اٹھنے سے منع فرمایا اور ان کے درمیان بیٹھ کر ان کو تسبیح سکھائی جو تسبیح فاطمہؓ کے نام سے مشہور ہوئی (بخاری، کتاب الفضائل مناقب فاطمہ علیہا السلام؛ حدیث: ۳۷۶۷؛ فتح الباری، ۴/۱۳۲-۱۳۳؛ مسلم، کتاب الذکر)۔

☆ حضرت جعفر بن ابی طالب ہاشمی کی شہادت کے دن حضرت فاطمہؓ کے گھر تشریف لے گئے اور ان کو حادثہ کی خبر دی اور بچا کی تعزیت کی اور نو حہ سے روکا (ابن سعد، ۸/۲۸۲)۔

☆ حضرت زینبؓ کے ایک فرزند کا بچپن ہی میں انتقال ہو گیا۔ حضرت زینبؓ کی درخواست پر آپ ﷺ ان کے گھر گئے اور تجہیز و تکفین کے لئے ہدایات دیں اور کلمات تسلی و تشفی ادا فرمائے جو مختلف احادیث نبوی کی صورت میں ڈھل گئے۔

☆ خود حضرت زینبؓ کا انتقال ہوا تو رسول اکرم ﷺ ان کے گھر گئے اور غسل و کفن کے بارے میں دوسری ہدایات دیں جو احادیث کی شکل میں موجود ہیں (بخاری، کتاب الجنائز، باب قول النبی ﷺ یعذب الميت بیکاء اہله علیہ: حدیث: ۱۲۸۴ اور اطراف حدیث منہج الباز، ۳/۱۹۳ وابعاد: مسلم، کتاب الجنائز)۔

☆ حضرت اسماء بنت عمیسؓ کے شوہر حضرت جعفر بن ابی طالب ہاشمیؓ کا غزوہ موتہ ۸ھ/۶۳۰ء میں واقعہ شہادت پیش آیا تو رسول اکرم ﷺ ان کے گھر تشریف لے گئے، تعزیت کی اور یتیموں اور بیوہ کے سروں پر سویت شفقت رکھا۔ ان کو فوجہ کرنے سے منع کیا اور کھانا پکوا کر ان کے گھر بھجوا دیا (ابن سعد، ۸/۲۸۲)۔

دیگر مہاجرات میں حضرت ام العلاءؓ حضرت حزام بن حکیم اسدیؓ کی پھوپھی تھیں۔ وہ بیمار پڑیں تو رسول اکرم ﷺ نے ان کی عیادت کی اور مسلم کی بیماری کے متعلق ایک حدیث بیان فرمائی (اسد الغابہ، ۵/۶۰۵)۔

حضرت عبداللہ بن عمرو بن العاصؓ سہمیؓ کی بیوی کے شکوے پر رسول اکرم ﷺ نے صحابی موصوف کے گھر جا کر ان کو عبادات میں اعتدال کی تلقین فرمائی (بخاری، کتاب الصیام، کتاب فضائل القرآن و کتاب الادب کے ابواب: مسلم، کتاب الصیام)۔

حضرت اسماء بنت سلمؓ/سلامہ تمیمیؓ داریؓ کے گھر تشریف لے گئے اور ان کو وصیت و نصیحت کی اور ایک بچے کی جھاڑ پھونک بھی فرمائی (اسد الغابہ، ۵/۳۹۳)۔

حضرت شفاء بنت عبداللہ عدویؓ قرینیؓ خواتین میں عاقل و فاضلہ سمجھی جاتی تھیں۔ رسول اکرم ﷺ کو ان کے گھر جانا بہت پسند تھا، شاید ان کی حکمت و فہم کے سبب۔ انھوں نے رسول اکرم ﷺ کے آرام و استراحت کے لئے ایک خاص بستر اور تہہ بھی بنا رکھا تھا جس میں آپ ﷺ قبولہ فرماتے تھے۔ راویوں کا بیان ہے اور اس حقیقت سے پتہ چلتا ہے کہ رسول اکرم ﷺ ان کے گھر بہت کثرت سے تشریف لے جایا کرتے تھے۔ وہ جھاڑ پھونک کا علم جانتی تھیں اور رسول اکرم ﷺ نے حضرت حفصہ ام المؤمنینؓ سے کہا تھا کہ ان سے وہ علم سیکھ لیں۔ یہ علم عہد جاہلی سے ان کو آتا تھا اور رسول اکرم ﷺ پر اسے پیش کر کے اس کی صحت جان لی تھی (اسد الغابہ، ۵/۴۸۷)۔

انصاری خواتین کے گھروں میں

انصارِ مدینہ۔ اوس و خزوج کے دو عرب قبائل کے مسلمانوں۔ سے رسول اکرم ﷺ کو بے انتہا محبت تھی۔ آپ ﷺ نے ان کی محبت کو ایمان کی علامت قرار دیا ہے۔ ان سے آپ ﷺ کے مہر و محبت کے روابط نے ان گھروں کو بھی باندھ لیا تھا۔ رسول اکرم ﷺ ان کے گھروں میں کثرت سے جایا کرتے تھے۔ ان کے علاوہ ان کی خواتینِ مطہرات سے بھی ملتے تھے، ان سے کلام و گفتگو فرماتے تھے، ان کے ساتھ کھاتے پیتے تھے، ان کی میزبانی اور مدارات قبول فرماتے تھے۔ دو پہر سر پر آجاتی تو ان ہی کے گھروں میں قیلولہ فرماتے تھے، رات چھا جاتی تو کبھی کبھی شب بسر بھی فرماتے تھے۔ خواتینِ انصار اور خاتونانِ مدینہ مہر و محبت کی پتلیاں تھیں اور اسلامی عقیدت اور نبوی محبت سے سرشار بھی۔ وہ آپ ﷺ کا سردبانی تھیں، بالوں میں چبھی کرتی تھیں۔ اور دوسری خدمات انجام دیتی تھیں۔ آپ ﷺ کے وجودِ مسعود اور پاکیزہ جسمِ اطہر کا گلاب جیسا پسینہ جمع کر لیتی تھیں، موئے مبارک ہاتھ آجاتے تو سنبھال کر تبرک جان کر سینت لیتی تھیں۔ انصاری خواتین سے رسول اکرم ﷺ کے سماجی روابط اور ان کی زیاراتِ نبوی پر ایک تحقیقی کتاب لکھی جاسکتی ہے۔ سرِ دست صرف چند واقعات پیش ہیں:

☆ حضرت ام اسیدؓ کی شادی حضرت ابواسیدؓ سے ہوئی تو میاں بیوی نے رسول اکرم ﷺ کی دعوت کی۔ رسول اکرم ﷺ ان کے گھر تشریف لے گئے، ان کے ساتھ کھانا کھایا اور کھجور کا شربت پیا۔ اس دعوتِ ولیمہ/زواج میں حضراتِ صحابہ میں سے بھی بعض اکابر ساتھ تھے (بخاری، کتاب النکاح، باب قیام المرأة علی الرجال فی العرس، حدیث: ۵۱۸۲، فتح الباری، ۹/۱: اسد الغابہ، ۵/۵۶۵)۔

☆ حضرت ام العلاءؓ ایک اور انصاری خاتون تھیں۔ حضرت عثمان بن مظعونؓ نے ہجرت

کے بعد ان کے گھر ہی میں رہتے تھے۔ صحابی موصوف کی جلد ہی وفات ہو گئی تو رسول اکرم ﷺ ان کے گھر گئے اور تدفین و تکفین کا انتظام فرمایا اور حضرت ام العلاءؓ کو نصیحت کی کہ کسی کی مبالغہ آمیز تحسین و تعریف نہ کیا کریں (بخاری، کتاب الجنائز، باب الدخول علی المیت الخ؛ حدیث: ۱۲۳۳؛ فتح الباری، ۳/۱۷۷ او ما بعد؛ اسد الغابۃ، ۵/۶۰۳؛ ابن سعد، ۸/۲۵۹)۔

☆ حضرت ام حرام بنت ملحان انصاریؓ مشہور انصاری صحابیہ ہیں۔ وہ قباء میں سکونت پذیر تھیں۔ رسول اکرم ﷺ ہر ہفتہ قباء جاتے تو ان کے ہاں ضرور جاتے بلکہ دو پہر وہیں گزارتے، ان کے ہاں کھانا کھاتے اور قیلولہ فرماتے۔ وہ آپ ﷺ کے سر کے بالوں میں چپی کرتیں اور آپ ﷺ کا سرد بایا کرتی تھیں۔ قیلولے کے دوران جو پسینہ جسم اطہر سے پھوٹ بہتا اسے بستر سے، جو چمڑے کا ہوتا تھا، جمع کر کے ایک شیشی میں رکھ لیتیں۔ ان کے ہاں ایک قیام کے دوران رسول اکرم ﷺ نے روم پر اسلامی غزوہ کا رویا مبارک دیکھا تھا اور اسے بشکل حدیث بیان فرمایا تھا۔ وہ وحی حدیث کی ایک شاندار شہادت اور فرمان نبوی کی ایک عظیم نعمت ہے (بخاری، کتاب الجہاد، باب الدعاء بالجہاد وغیرہ مختلف ابواب؛ مسلم، کتاب الامارۃ، باب الغزو فی البحر وغیرہ؛ فتح الباری، اسد الغابۃ، ۵/۵۷۷؛ مفصل بحث کے لئے خاکسار کی کتاب ”وحی حدیث“، ۱۰۱-۱۱۰)۔

☆ حضرت ام سلیم بنت ملحان انصاریؓ کا نام رمیصاء یا غمیصاء تھا اور وہ ایک انتہائی مالدار و مخیر انصاری حضرت ابوطحہؓ کی زوجہ محترمہ تھیں۔ رسول اکرم ﷺ کے خادم خاص حضرت انس بن مالکؓ کی ماں بھی تھیں جو ان کے دوسرے شوہر سے تھے۔ خدمت نبوی کے لئے حضرت ام سلیمؓ نے ان کو پیش کیا تھا۔ ان کے گھر رسول اکرم ﷺ بکثرت زیارت و ملاقات کے لئے تشریف لے جایا کرتے تھے اور وہ آپ ﷺ کی بڑی محبت بھری خاطر تواضع کرتیں اور آرام کا اہتمام کرتیں۔ ایک بار رسول اکرم ﷺ وارد ہوئے تو گھی اور کھجور کا ہدیہ پیش کیا مگر آپ ﷺ نے روزہ دار ہونے کے سبب ان

کو واپس رکھوادیا، ان کے گھر میں نفل نماز پڑھی اور ان سب کے لئے دعا کی اور حضرت ام سلیم کے کہنے پر حضرت انسؓ کے لئے خصوصی دعا فرمائی۔

ایک دفعہ رسول اکرم ﷺ حضرت ام سلیم کے گھر پہنچے تو خاطر تواضع کے بعد چڑے کے بستر پر قیلو فرمایا۔ جسم اطہر سے دوران خواب پسینہ پھوٹ بہا اور بستر کی درزوں میں جمع ہو گیا۔ حضرت ام سلیم نے اس کو ایک شیشی میں جمع کرنا شروع کر دیا۔ اسی دوران چشم نبوت کھلی تو ان سے سبب پوچھا، انھوں نے عرض کیا کہ آپ کا پسینہ ہم جمع کر کے اپنے عطروں میں ملا لیتے ہیں جو تمام خوشبوؤں سے زیادہ خوشبودار ہوتا ہے اور اس سے ہم بچوں کے لئے برکت بھی حاصل کرتے ہیں۔ یہ مکالمہ نبوی ایک بہت اہم حدیث ہے اور سماجی رویے کا غماز بھی۔ وہ رسالت مآب ﷺ کے مقام و مرتبے اور صحابیات و صحابہ کے حسن عقیدت کا مظہر بھی ہے۔

وہ کمالات و مناقب اور فضائل والی خاتون تھیں۔ رسول اکرم ﷺ سے ان کے فضائل و مناقب کے علاوہ ان کے گھر جانے کی سنت نبوی کی وجہ بھی منقول ہے۔ کسی شخص نے رسول اکرم ﷺ سے ان کے گھر جانے کی وجہ پوچھی تو آپ ﷺ نے فرمایا: ”ان کا بھائی میری محبت و رفاقت میں شہید کیا گیا لہذا میں ان کے گھر حسن سلوک، ہمدردی اور جذبہ احسان مندی کے تحت جاتا رہتا ہوں۔ اس حدیث نبوی میں رسول اکرم ﷺ کے ایک اور حسن عمل اور سنت مثوارہ کا ذکر ملتا ہے اور وہ یہ ہے کہ آپ ﷺ صرف حضرت ام سلیم کے گھر ہی اس خیال و خاطر کے سبب نہیں جاتے تھے بلکہ تمام شہداء عصر کے گھروں میں ان کے اہل و عیال کے ساتھ موانست و محبت کا اظہار فرمانے کے لئے تشریف لے جایا کرتے تھے۔ اس سنت نبوی اور معمول رسولی کا ذکر دوسرے مقامات پر بھی آتا ہے۔ حضرت ام سلیم کے بارے میں ایک مزید حقیقت یہ بھی ہے کہ وہ حضرت ام حرام بنت ملحانؓ کی حقیقی بہن تھیں جو قباء میں سکونت پذیر تھیں۔ ان دونوں بہنوں سے نبوی روایات کی بڑی وسیع

جہات ہیں جن میں سے بعض کا ذکر دوسرے ابواب و مباحث میں بھی آئے گا (بخاری، کتاب الصوم، باب من زار قوما الخ؛ حدیث: ۱۹۸۲؛ فتح الباری ۲/۲۸۵؛ مابعد؛ مسلم، کتاب الفضائل، باب طب عرق النبی ﷺ؛ کتاب البر، باب من لعنہ النبی ﷺ الخ؛ بخاری، کتاب الجہاد، باب فضل من جہز غازیاً؛ مسلم، کتاب الفضائل، باب فضائل ام سلیم؛ اسد الغابۃ، ۵/۵۹۱؛ الاصابۃ وغیرہ)۔

☆ حضرت ام ورقہ شہیدہ انصاریؓ کے گھر رسول اکرم ﷺ اکیلے نہیں جاتے تھے بلکہ اپنے صحابہ کرام سے فرماتے تھے: ”آؤ چلو ہم شہیدہ کی زیارت کریں: ”ان النبی ﷺ کان یقول: انطلقوا بنا الی الشہیدۃ نزرہا“۔ رسول اکرم ﷺ نے ان کے گھر میں اذان دے جانے کی اجازت مرحمت فرمائی تھی اور حضرت شہیدہ کو خواتین بیت کی فرض نمازوں میں امامت کی بھی اجازت دی تھی: ”وامرہا ان توذن فی دارہا وتقیم، وان توام اہل دارہا فی الفرائض.....“ (اسد الغابۃ، ۵/۳۸۹؛ ابن سعد، ۸/۳۵۷؛ رسول اللہ ﷺ نے ان کا نام شہیدہ رکھا تھا کہ وہ غزوہ بدر میں جانے کے لئے اجازت کی طالب ہوئیں مگر آپ ﷺ نے ان کو وہیں روک دیا)۔

☆ حضرت ام عبدالرحمن بنت ابی سعید خدریؓ کے گھر تشریف لے گئے تو آپ کو بکری کے شانہ کا گوشت پیش کیا گیا جسے آپ نے تناول فرمایا (اسد الغابۃ، ۵/۳۸۹)۔

☆ حضرت ربیع بنت معوذؓ کی شادی کے دن رسول اکرم ﷺ ان کے گھر تشریف لے گئے اور ان کے بستر پر بیٹھے۔ اس وقت دو بچیاں (جاریتان) دف بجا بجا کر گاتی تھیں اور ان کے گانے میں ان کے شہید آباء کا تذکرہ تھا جو غزوہ بدر میں شہید ہوئے تھے۔ رسول اکرم ﷺ نے اس موقع پر علم غیب والے شعر کی ممانعت فرمائی تھی (ابن سعد، ۸/۳۵۱-۳۵۲؛ الاصابۃ وغیرہ)۔

☆ حضرت ام مبشرہ انصاریہ خاتون کا ایک باغ تھو (کھجوروں کا باغ) تھا۔ ایک دفعہ کم از کم رسول اکرم ﷺ کے اس باغ میں تشریف لے جانے کا ذکر ملتا ہے (مسلم، کتاب البیوع، باب

فضل الغرس والزرع: ابن سعد، ۸/۳۵۸؛ اسد الغابة، ۵/۶۱۷۔

☆ حضرت عمرہ بنت حزم انصاریؓ کے باغ کے جھونپڑے میں رسول اکرم ﷺ نے ورود فرمایا تو انھوں نے بکری کا گوشت پکا کر کھلایا اور تواضع کی (اسد الغابة، ۵/۵۰۹)۔

☆ حضرت امیمہ بنت نعمان بن شراحیلؓ، جو حوئیہ اور دختر جون کے نام سے زیادہ مشہور تھیں، بنو ساعدہ کے قریب ایک حویلی میں، جو کھجوروں کے باغ کے درمیان تھی، قیام پذیر ہوئیں تو رسول اکرم ﷺ ان سے ملے اور پیغام دینے کے لئے بنفس نفیس تشریف لے گئے۔ وہ آپ ﷺ کو پہچان نہ سکیں اور تجویز نبوی مسترد کر دی۔ جب معلوم ہوا تو زندگی بھر اپنی محرومی پر کچھتاتی رہیں (بخاری، کتاب الاشربة، باب الشرب من قدح الخ، حدیث: ۵۶۳۷ وغیرہ، فتح الباری، ۱۰/۱۲۱۱ وابعاد)۔

☆ حضرت سلمیٰ کے گھر ورود فرمایا تو فرماتی ہیں کہ ہم نے آپ ﷺ کے لئے خزیہ بنایا: ”اقتانار رسول اللہ ﷺ فصنعنا له خزیرة“ (اسد الغابة، ۵/۳۸۰)۔

☆ حضرت ام ہشام بنت حارثہ انصاریؓ مدینہ منورہ کے نخعی حاتم حضرت حارثہ بن نعمان خزرجیؓ کی دختر تھیں اور رسول اکرم ﷺ کی پڑوسی بھی۔ رسول اکرم ﷺ اور صحابیہ موصوفہ کا تو مشترک تھا اور اسے سنا بچھا چولہا کہا جاسکتا ہے۔ ازواج مطہرات میں سے کئی اور بعض باندیوں کے علاوہ رسول اکرم ﷺ کے ان کے ہاں جانے کا ذکر ملتا ہے (مسلم، کتاب الجمعة؛ اسد الغابة، ۵/۶۲۵)۔

☆ حضرت جعدہ بنت عبداللہ نجاریؓ خزرجیؓ کے گھر بکثرت تشریف لے جاتے اور کھانا کھاتے: ”کان النبی ﷺ یاتی الی منزلها ویاکل عندها“ (اسد الغابة، ۵/۴۱۵)۔

☆ حضرت ملکئہ خادمہ نبویؓ حضرت انس بن مالکؓ کی نانی تھیں۔ انھوں نے رسول اکرم ﷺ کی دعوت کی۔ آپ ﷺ ان کے گھر گئے اور کھانا تناول فرمایا پھر رسول اکرم ﷺ نے پورے اہل خانہ کو نماز پڑھائی تاکہ ان کو خیر و برکت حاصل ہو۔ اس واقعہ میں نماز کی صفیں بنانے کا ایک فقہی حکم پایا جاتا

ہے۔ (بخاری، کتاب الصلوٰۃ باب الصلوٰۃ علی الحصری فتح الباری، ۶۳۳/۱ وما بعد؛ اسد الغابۃ، ۵/۵۴۸)۔

☆ حضرت ضباعہ انصاریہؓ کے گھر رسول اکرم ﷺ نے گوشت تناول فرمایا اور ایک فقہی حدیث بیان کی (اسد الغابۃ، ۵/۴۹۵)۔

☆ حضرت ام المہذ ربیعہ قیس انصاریہؓ کے گھر رسول اکرم ﷺ حضرت علیؓ کے ساتھ گئے۔ صحابی جلیل کچھ بیمار تھے لہذا رسول اکرم ﷺ نے ان کو کھجوروں کے لٹکتے خوشے کھانے سے منع فرمایا اور خود تناول فرمایا۔ میزبانہ نے رسول اکرم ﷺ کے لئے جوار چندر (شعیر او سلقا) پر مشتمل کھانا پکایا۔ رسول اکرم ﷺ نے حضرت علیؓ کو اس کھانے میں شریک کر لیا کہ وہ ان کی صحت کے لئے مفید اور مزاج کے لئے ٹھیک تھا۔ وہ ایک خالہ نبوی بھی تھیں (اسد الغابۃ، ۵/۶۲۱-۶۲۲)۔

☆ حضرت ام السائب/ام المسیب انصاریہؓ کے گھر تشریف لے گئے تو ان کو بخار سے لرزتے پایا۔ ان کو بیماری کو کون سے منع فرمایا (اسد الغابۃ، ۵/۵۸۶-۶۱۹)۔

☆ ایک گناہ انصاری خاتون کے گھر رسول اکرم ﷺ حضرات شیخین۔ ابو بکر و عمرؓ کے ساتھ کھانے کی تلاش میں گئے کہ سب بھوکے تھے۔ خاتون خانہ نے ان کا خیر مقدم کیا۔ اسی اثناء میں ان کے شوہر بھی آ گئے، انھوں نے پہلے کھجوروں سے تواضع کی پھر بکری ذبح کر کے اس کا گوشت پکا کر کھلایا اور ٹھنڈے پانی سے سیراب کیا (مسلم، کتاب الاشربہ، باب جواز استباحۃ؛ حدیث میں ان کا نام نہیں ملتا۔ لیکن کتب سوانح میں حضرت ابو طلحہ انصاریؓ کے گھر کا واقعہ بتایا جاتا ہے)۔

☆ حضرت برساءؓ جو عبدالرحمن بن ابی عمرہ کی دادی تھیں، کے گھر تشریف لے گئے تو وہاں ایک لٹکے ہوئے مشکیزے سے کھڑے کھڑے پانی نوش فرمایا (اسد الغابۃ، ۵/۴۰۸)۔ ان کا ایک نام کلثم بھی بتایا گیا ہے اور یہی روایت اس کے تحت بھی ہے (۵/۵۳۹)۔

تمام روایات سیرت، آثار تاریخ اور احادیث نبوی کی تحقیق و تدوین کی جائے تو خواتین

عصر کی نبوی زیارتوں کے سلسلے ملیں گے۔ گذشتہ اوراق میں بھی جو روایات و احادیث پیش کی گئیں ان میں بھی اطناب اور طول کلام پایا جاتا ہے، ان کو اور مختصر کیا جاسکتا تھا۔ لیکن کسی حد تک جامعیت پیدا کرنے کی خاطر اور اس سے زیادہ اتمامِ حجت کے لئے قدرے شرح و بسط سے کام لیا گیا۔ ورنہ ناقدرین کرام شہادتوں کی کمی کا الزام تھوپ دیتے اور توجیہ و تاویل اور اپنی خود ساختہ فکرِ اسلامی کے اسیر مؤلفینِ تعیم کا مجرم قرار دیتے۔ ان کی ملاقاتوں سے زیادہ یہ خیال بھی حاوی رہا کہ خواتین مکہ و مدینہ سے روابطِ نبوی کی گونا گوں جہات کا مطالعہ بھی کیا جائے۔

۱۔ مکی خواتین کی مانند مدنی خواتین و صحابیات میں سے بیشتر غیر محرم تھیں اور ان سے کمتر محرم اور محرماتِ نبوی صرف چند تھیں۔

۲۔ یہ سنت متواترہ واضح تر ہوتی ہے کہ رسول اکرم ﷺ مدنی عہد میں بھی خواتین طہرات کی مستقل زیارتیں فرماتے رہے۔

۳۔ اس کا بہر حال امکان ہے کہ بعض خواتین عہد کی زیارتوں کے لئے کبھی کبھار تشریف لے گئے ہوں۔

۴۔ بعض محترم و مکرم خاتونانِ مدینہ کے ہاں رسول اکرم ﷺ باقاعدہ اہتمام و حکم کے ساتھ بعض صحابہ کرام کو بھی اپنی زیارتوں میں لے گئے۔

۵۔ متعدد صحابہ کرام کے بارے میں آتا ہے کہ وہ بھی سنتِ نبوی کے مطابق مختلف خواتین کی زیارت و ملاقات کے لئے جاتے تھے۔

۶۔ زیارتِ نبوی کا بنیادی مقصد و مخرج نظر تو سماجی طواف و زیارت، پرسشِ احوال اور میل ملاپ تھا جو ہر سماجی نظام میں ہوتا ہے۔

۷۔ بعض خاص احوال بھی خواتین کی زیارتوں کے محرک بنے تھے: جیسے عیادت،

دعوت/کھانا، سماجی خدمت، تعزیت وغیرہ۔

۸۔ ان زیاراتِ نبوی میں میزبانِ خواتین کے محرم مرد اور شوہر وغیرہ کبھی موجود ہوتے تھے اور کبھی موجود نہیں ہوتے تھے۔

۹۔ خواتین رسولِ اکرم ﷺ کی خدمت کرنے کو اپنی سعادت سمجھتی تھیں: کھانا کھلاتیں، خاطر مدارات کرتیں اور استراحت کا انتظام کرتیں۔

۱۰۔ رسول اللہ ﷺ کی زیاراتِ خواتین سے ایک بڑی دلنشین حقیقت ابھر کر سامنے آتی ہے جو صلہ رحمی کی عظیم مثال ہے۔ آپ ﷺ غازیانِ کرام اور مجاہدینِ اسلامی کی خدمتِ جہاد کے دوران ان کے اہل و عیال کی دیکھ بھال فرماتے اور ان کی خدمت کرتے تھے۔

۱۱۔ بعض خواتین مدینہ کی نبوی زیارتوں کی وجہ اس سے بھی زیادہ درودِ آمیز اور رحمت آگئیں۔ ہے۔ اپنے رفیقِ شہداء کی خدمات کے اعتراف میں رسولِ اکرم ﷺ ان کے گھروں میں بکثرت جاتے تھے تاکہ ان کو نبوی سرپرستی کا احساس رہے اور نعم البدل کی نعمت حاصل رہے۔

۱۲۔ نبوی زیاراتِ عظیم تر اسلامی تعلیمات کا ایک دلکش، محبت آگئیں اور جمال و جلال آفریں حصہ ہے جو اسلامی امت میں وحدت و اتحاد، مہر و الفت اور سماجی ارتباط پیدا کر کے ان کو ایک اجتماعی لڑی میں پرو دیتا ہے اور سب کو ایقان دیتا ہے کہ وہ سب ایک امت ہیں۔

خواتین بیت نبوی میں

سماجی آمدورفت، میل ملاپ اور زیارت و ملاقات ایک دو طرفہ عمل ہے۔ لوگ ملاقات کے لئے جاتے ہیں تو لوگ ان سے ملنے کے لئے آتے ہیں۔ یہ دو طرفہ زیارت و ملاقات ایک قانونِ اسلامی اور قانونِ الہی ہے جو انسانی سماج کے وجود و ارتقاء کے ساتھ جاری و ساری رہا ہے۔ اسلامی فطری قانون اس لئے کہا گیا کہ دنیاۓ دنی میں حضرت آدم و حوا علیہما السلام کی آمدورہائش کے بعد سے وہ جاری ہے۔ تمام انبیائے کرام اسلام ہی کے پیغمبر تھے اور ان کی تمام شریعتیں، تہذیبیں اسلامی تھیں۔ محمدی شریعت و تہذیب آخری اسلامی شریعت و تہذیب ہے۔ وہ تمام اسلامی شریعتوں اور تہذیبوں کی جامع اور خاتم بھی ہے جس طرح محمد رسول اللہ ﷺ تمام انبیاء اور رسولوں کے خاتم تھے۔ معاشرتی معاملات میں باہمی ملاقاتوں اور آپسی زیارتوں کی اجازت قرآن مجید کی تلاوت کی جانے والی وحی الہی میں دی گئی ہے: ﴿لَیْسَ عَلَیْکُمْ وَلَا عَلَیْہُمْ جُنَاحٌ بَعْدَہُنَّ طَوْفُوْنَ بِعَعْضَکُمْ عَلٰی بَعْضِ الْخ﴾۔ ان کے بعد وہ بلا اجازت آئیں تو نہ تم پر کوئی گناہ ہے، نہ ان پر، تمہیں ایک دوسرے پاس بار بار آنا ہی ہوتا ہے۔“ سورہ نور کی آیت کریمہ ۵۸ میں باہمی زیارتوں کے آفاقی، فطری اور اسلامی قانون کو بیان کیا گیا ہے۔ تین اوقات میں زیارت کے لئے پیشگی اجازت کی شرط لگائی گئی اور وہ اوقات ہیں: فجر کی نماز سے قبل، دوپہر قیلولہ کے وقت اور نمازِ عشاء کے

بعد۔ رسول اکرم ﷺ نے اپنی غیر تلاوت والی وحی الہی۔ حدیث و سنت۔ میں باہمی ملاقاتوں کے طریقے واضح فرمادیئے اور اپنے اسوہ حسنہ سے ان کو روشن کر دیا۔

اسی اسلامی والہی قانون اور نبوی سنت و اسوہ کے مطابق رسول اکرم ﷺ جس طرح خواتین عصر کے گھروں میں جاتے تھے اسی طرح مسلم اور بسا اوقات غیر مسلم خواتین رسول اکرم ﷺ کی خدمت میں، آپ ﷺ کے گھر میں حاضری دیتی تھیں کہ آپ ﷺ سب کے رسول تھے۔ خواتین کی زیارت و ملاقات نبوی کے پیچھے وہی مقاصد و محرکات کار فرما تھے جو زیارت نبوی میں پنہاں تھے۔ وہ رسول اکرم ﷺ کے دیدار و ملاقات کے لئے بھی آتی تھیں کہ وہ بھی ایک دینی اجر و ثواب کی بات تھی، سماجی اور معاشرتی زیارت ہونے کے علاوہ وہ اپنے سماجی مسائل کے علاوہ دین سیکھنے کے لئے بھی آتی تھیں۔ گھریلو معاملات پر بحث کرنے اور خانگی گتھیوں کو سلجھانے کے لئے بھی خدمت نبوی میں حاضر ہوتی تھیں۔ خدمت نبوی میں خواتین کی حاضری کا سلسلہ مکی عہد سے جاری ہوا، قبل بعثت کے زمانے سے، پورے مکی اسلام کے عہد میں جاری رہا اور مدنی عہد میں تا وفات ساری رہا۔ خواتین عصر کی نبوی زیارتوں پر اتنا مواد آخذ حدیث و سیرت میں ہے کہ اس پر کئی دفاتر مرتب کئے جاسکتے ہیں لیکن اس مختصر مقالے میں ان کے صرف چند پہلوؤں سے ہی تعرض کیا جا رہا ہے۔ مقصد احاطہ و استقصاء نہیں، سنت عہد نبوی کو اجاگر کرنا ہے۔

آستانہ نبوی پر مکی خواتین

مکی عہد میں نبوت سے پہلے چالیس سالہ دور میں رسول اکرم ﷺ کے گھر میں رشتہ دار خواتین اور دوسری قربت والی عورتوں کا آنا جانا ایک تاریخی واقعہ ہے۔ کہا جاسکتا ہے کہ رسول اکرم ﷺ کی ولادت باسعادت سے پہلے ہی وہ سلسلہ شروع ہو چکا تھا اور ظہورِ قدسی ﷺ کے بعد تو وہ حیات نبوی سے مربوط ہو گیا۔ آپ ﷺ کی ولادت مبارکہ کے سلسلے میں والی کے علاوہ متعدد خواتین

مکہ اور طہرات قریش کے خانہ نبوی میں آنے، کار خدمت انجام دینے اور جشن ولادت مبارک منانے کا ذکر ملتا ہے۔ رضاعتِ اولیں کے سلسلہ میں جناب ثویبہ اور ان کے بعد بنو سعد بن بکر/ ثقیف کی دودھ پلانیوں کے عمومی ذکر کے علاوہ حضرت حلیمہ سعدیہؓ کی اولین حاضری کے بعد ان کی پانچ سالہ رضاعت کے عرصے میں بار بار کی زیارتوں کا واقعہ بھی ملتا ہے۔ حضرت ثویبہ کے بارے میں ایک بیان ہے کہ وہ اپنی حالت مملوکیہ (غلامی) میں رسول اکرم ﷺ کے پاس آیا کرتی تھیں اور آپ ﷺ ان کے ساتھ حسن سلوک کرتے تھے۔ نہ صرف آپ ﷺ ان کا اکرام کرتے تھے بلکہ حضرت خدیجہؓ بھی ان کی تکریم کرتی تھیں۔ ان کی وفات (۷ھ/ ۶۲۹ء بعد غزوہ خیبر) تک رسول اکرم ﷺ ان کے لئے صلہ اور کپڑے بھیجا کرتے تھے (بلاذری، ۱/ ۹۵-۹۶)۔ اسی طرح حضرت حلیمہؓ بھی برابر تشریف لایا کرتی تھیں۔ حضرت خدیجہؓ سے شادی کے بعد تشریف لائیں تو ان کا اکرام فرمایا اور خانہ نبوت میں ان کو مہمان بنایا اور ان کے ساتھ حسن سلوک کیا۔ فتح مکہ کے موقع پر حضرت حلیمہؓ کی بہن آمیںؓ تو ان کے ساتھ ان کے شوہر کی بہن بھی تھیں۔ وہ پنیر اور گھی کا تحفہ لائی تھیں۔ رسول اکرم ﷺ نے ان کے ساتھ حسن سلوک فرمایا اور کپڑے وغیرہ کے ہدایا دیئے۔ اسی موقع پر حضرت حلیمہؓ کی وفات کے بارے میں آپ ﷺ کو ان کی بہن سے خبر ملی تو آپ ﷺ رو پڑے اور پھر ان کے لواحقین کے لئے بھی ہدایا بھیجے۔ حضرت شیماءؓ کی آمد کا واقعہ تو بہت مشہور ہے جو غزوہ حنین کے بعد پیش آیا تھا (بلاذری، ۱/ ۹۵ وغیرہ)۔ حضرت ام ایمنؓ بطور اتا تو خانہ نبوی ہی میں رہتی تھیں (ابن ہشام، ۱/ ۱۶۱-۱۶۲ و ما بعد؛ ”حضرت ام ایمنؓ۔ رسول اکرم ﷺ کی انا“ مضمون مذکورہ بالا؛ نیز دیگر کتب سیرت جیسے طبری، الروض الانف، استیعاب، المواعظ اللدنیہ وغیرہ)۔

خاندانِ بنو عبد مناف کی خواتین اور رسول اکرم ﷺ کی چھو بھئیوں اور ان کے سرسالی عزیزوں، والدہ ماجدہ بی بی آمنہؓ کے خاندان، بنو ہرہ کی عورتوں کا آنا جانا اور زیارت و ملاقات کرنا بھی

ایسا ہی ظاہری اور پکا واقعہ ہے جس کے ثبوت و استناد کے لئے کسی روایت کی شہادت ضروری نہیں۔ ظاہر ہے کہ بچپن سے لڑکپن تک رسول اکرم ﷺ کے دیدار کے لئے بھی متعدد خواتین نے حاضری دی تھی جیسا کہ سماجی دستور ہر زمانے میں رہا ہے۔ اصل مسئلہ رسول اکرم ﷺ کی جوانی کی عمر شریف کو پہنچنے کے بعد ابھرتا ہے کہ رسول اکرم ﷺ جب بحیثیت ”مرد میدان“ اور بطل جلیل کے طور پر عرصہ حیات میں کار گزار و کار فرما ہوئے تو خواتین مکہ نے کیونکر اور کب کب اور کیسے کیسے در دولت پر حاضری دی اور اپنی اپنی مراد پائی۔

اگرچہ رسول اکرم ﷺ بچپن سے خاصی پکی عمر تک اپنے چچاؤں بالخصوص جناب زبیر ہاشمی اور جناب ابوطالب ہاشمی کی کفالت میں رہے تاہم ایک آزاد و خود مختار شخص اور ایک سماجی انفرادیت کے مالک کی حیثیت سے آپ ﷺ کی سماجی زندگی اور معاشرتی کارگزاری کا دور آپ ﷺ کی تجارتی زندگی کے آغاز سے ہوا اور باقاعدہ معاشرت بلکہ حسن معاشرت کا سلسلہ حضرت خدیجہؓ سے شادی کے معاملات کے طے کئے جانے سے چلا۔ ازدواجی رشتہ کو استوار کرنے کے سلسلے میں رسول اکرم ﷺ کی کئی خواتین سے ملاقاتوں کا سلسلہ بھی چلتا ہے اور بعض خواتین نے اس محترم و پاک رشتہ کو طے کرانے کے لئے بار بار خدمت نبوی میں حاضری دی۔

حضرت خدیجہؓ کے بارے میں ابھی تک کوئی شہادت نہیں مل سکی کہ وہ تجارت و کاروبار کے سلسلے میں یا نکاح کے رشتہ کی خاطر کبھی رسول اکرم ﷺ کی خدمت میں حاضر ہوئی ہوں یا آپ ﷺ کے گھر پر قدم رکھا ہو۔ البتہ ان کی ایک عزیز ترین سہیلی حضرت نفیسہ بنت منیہ / امیہ تیمی نے حضرت خدیجہؓ کا پیغام نکاح رسول اکرم ﷺ کے گھر آ کر دیا یا آپ ﷺ کی مرضی اس سلسلے میں دریافت کی۔ وہ کئی بار اس سلسلے میں آپ ﷺ کے گھر آئیں۔ ان کا رسول اکرم ﷺ سے ایک خاص رشتہ یہ تھا کہ وہ آپ ﷺ کی پھوپھی بھی حضرت صفیہؓ بنت عبدالمطلب ہاشمی کے سرالی خاندان سے وابستہ تھیں۔

بہر حال حضرت نفیسہؓ نے رسول اکرم ﷺ کا عہد یہ لیا اور ان کی کوششوں سے یہ رشتہ نکاح طے ہوا۔ روایات میں ان کی خدمت نبوی میں حاضری کی شہادت ملتی ہے (ابن سعد، ۸/۲۴۳: ”وہی النبی كانت سعت فیما بین رسول اللہ وخدیجۃ بنت خویلد حتی یتروجھا رسول اللہ ﷺ“؛ ابن ہشام، ۱/۱۸۹: ”ابن سید الناس، ۱/۷۰؛ نیز شرح المواہب اللدیۃ وغیرہ؛ مودودی، سیرت، ۲/۱۱۳-۱۱۴: ”جدید اہل سیر کو حضرت نفیسہ کے نسب میں اشتباہ ہو گیا ہے۔ ان کے والد کا نام امیہ تھا اور والدہ کامنیہ۔ اس لئے ان کی دو نسبتیں تھیں۔“)

خانہ نبوی میں حضرت خدیجہؓ کے منتقل ہونے کے بعد ان کی قرابت و قربت والی خواتین کی آمد و رفت کا سلسلہ بھی شروع ہو گیا۔ روایات سیرت اور احادیث نبوی میں واضح ذکر آتا ہے کہ حضرت خدیجہؓ کی کم از کم ایک بہن حضرت ہالہ بنت خویلد اسدیؓ اور ان کی متعدد سہیلیوں سے رسول اکرم ﷺ بخوبی واقف تھے اور آپ ﷺ حضرت خدیجہؓ کی حیات میں اور ان کی وفات کے بعد بھی ان سے حسن سلوک و صلہ رحمی فرماتے تھے۔ ان سہیلیوں میں حضرت نفیسہ بنت منیہؓ بھی شامل تھیں کہ وہ ان کی ہمزاد و ہمدم اور سب سے اعتماد کی خاتون تھیں۔ بخاری کی روایت میں ہے کہ رسول اکرم ﷺ جب کبھی بکری ذبح کرتے تو اس کے پارچے بناتے اور ان کو حضرت خدیجہؓ کی سہیلیوں کے پاس بھیجتے تھے۔ ”وربما ذبح الشاة ثم یقطع اعضاء ثم یعینھا فی صداق خدیجۃ“ (حدیث: ۳۸۱۸)۔ حضرت ہالہؓ کے بارے میں حضرت عائشہ صدیقہؓ کا دوسرا بیان ہے کہ حضرت ہالہؓ بنت خویلد نے رسول اکرم ﷺ کے پاس آنے کی اجازت مانگی تو آپ ﷺ کو حضرت خدیجہؓ کا انداز اجازت یاد آگیا اور آپ ﷺ کو جھر جھری آگئی اور زبان مبارک سے بے اختیار نکلا: اے اللہ، یہ تو ہالہ ہیں۔ ”..... استاذنت ہالۃ بنت خویلد - اخت خدیجۃ - علی رسول اللہ ﷺ، فعرف استئذنان خدیجۃ، فارتاع لذلك فقال: اللہم ہالۃ.....“ (حدیث: ۳۸۲۱، کتاب مناقب

الانصار، باب تزویج النبی ﷺ خدیجہ وفضلہا؛ فتح الباری، ۷/۱۶۶-۱۷۷۔ حافظ ابن حجر عسقلانیؒ نے اپنی شرح بخاری میں حضرت خدیجہؓ کی سہیلیوں (صدائق) کے بارے میں کچھ نہیں لکھا ہے تاہم حضرت ہالہ کے مکہ کے قیام کے دوران حاضر خدمت ہونے کے امکان کو ظاہر کیا ہے اگرچہ ان کا رجحان یہ ہے کہ وہ مدینہ میں بیت نبوی میں آئی تھیں۔ بہر حال ان روایات و تشریحات سے واضح ہوتا ہے کہ وہ مکہ میں بھی رسول اکرم ﷺ کے آستانے پر ضرور آتی رہی تھیں۔ بعض شواہد اور قریبے بھی اس کے ہیں۔ مثلاً حضرت خدیجہؓ سے رشتہ لگانے والی خاتون حضرت نفیسہ بنت منیہ تمیمی، جو حضرت یعلیٰ بن منیہ تمیمی کی بہن اور بنو نفل بن عبد مناف کی حلیف اور حضرت خدیجہؓ کی سہیلی تھیں، فتح مکہ کے دن اسلام آئیں اور رسول اکرم ﷺ کو اس رشتہ نکاح کی یاد دلائی تو آپ ﷺ نے ان کا اکرام کیا اور حسن سلوک کیا (بخاری، ۱/۹۸)۔

حضرت ہالہ اور ان کے سرالی عزیزوں اور دوسری خواتین کے خانہ رسالت میں آنے جانے کے اور بھی کئی شواہد اور قریبے ہیں۔ رسول اکرم ﷺ کی بڑی صاحبزادی حضرت زینبؓ کی شادی حضرت خدیجہؓ کی مرضی اور سلسلہ جنبانی سے انھیں حضرت ہالہؓ کے فرزند حضرت ابوالعاص بن ربیع بن عبد العزیٰ عجمی سے ہوئی تھی، اور غالباً ان کی حیات ہی میں شادی بیاہ کے رشتہ اور پھر نکاح و رخصتی کے ضمن میں حضرت ہالہؓ اور ان کے خاندان کی دوسری خواتین نے اور حضرت خدیجہؓ کے خاندان کی خواتین نے ضرور رسول اکرم ﷺ کے گھر پر حاضری دی تھی اور خاندان رسالت کی بیبیوں کی حاضری تو طے شدہ امر ہے (فتح الباری، مذکورہ بالا؛ ابن سعد، ۸/۳۰-۳۱؛ وما بعد: کے مطابق حضرت زینبؓ کا نکاح بعثت سے قبل ہوا تھا)۔

حضرت خدیجہؓ کی سہیلیوں اور ملنے جلنے والی متعدد خواتین میں سے سب نہ سہی تو اکثر مکی اور مدنی دور میں رسول اکرم ﷺ کے خانہ اقدس میں برابر آیا کرتی تھیں۔ ان کی زیارات نبوی کا سلسلہ

حضرت خدیجہؓ کی وفات کے بعد بھی جاری رہا اور مدنی دور میں بھی۔ سوانحی اور سیرتی مصادر میں ان کی بعض تفصیلات ملتی ہیں۔ ان میں سے ایک سیاہ فام خاتون بھی تھیں جو حضرت عائشہ صدیقہؓ کے سامنے ان کے گھر میں رسول اکرم ﷺ کے پاس آئیں تو آپ ﷺ نے ان کی طرف خاص توجہ فرمائی اور ان کا استقبال کیا۔ حضرت عائشہؓ کے استفسار پر آپ ﷺ نے اس کی وجہ یہ بتائی کہ وہ حضرت خدیجہؓ کے پاس اکثر آیا کرتی تھیں اور حدیث بیان فرمائی کہ جن عہد ایمان کا ایک حصہ ہے:

”..... فقال: انها كانت تدخل على خديجة كثيرا؛ وان حسن العهد من الايمان“ (بلاذری، ۱/۹۸)۔

وفات حضرت خدیجہؓ کے بعد رسول اکرم ﷺ نے حضرت عائشہؓ اور حضرت سودہ بنت زمعہ عامری سے مکہ میں شادی کی تھی۔ ان دونوں شادیوں کے طے کرانے میں حضرت خولہ بنت حکیم بن حزام اسدیؓ کا ہاتھ تھا۔ وہ برابر خانہ نبوت میں آیا کرتی تھیں۔ حضرت خدیجہؓ کی وفات پر رسول اکرم ﷺ کے غم و اندوہ اور بچیوں کی حالت زار دیکھ کر انھوں نے ہی شادی کا مشورہ دیا پھر دونوں رشتے طے کرائے اور شادیاں انجام دیں۔ ان تمام عرصے میں ان کی کاشانہ نبوت میں بار بار حاضری اور رسول اکرم ﷺ سے گفتگو ہوتی رہی جو روایات سیرت و حدیث میں پوری طرح محفوظ ہے (بخاری، کتاب مناقب الانصار، باب تزویج انسیؓ عائشہؓ الخ؛ فتح الباری، ۷/۲۷۸-۲۸۱، کوالہ احمد و طبرانی وابن اسحاق و دیماطی وغیرہ؛ ابن سعد، ۸/۳؛ زرقانی، ۳/۲۲۷؛ اسد الغابہ، ۵/۳۳۳-۳۳۵ نے ان کو سلمیٰ کہا ہے؛ حضرت خولہ بنت حکیمؓ مشہور صحابی حضرت عثمان بن مظعونؓ کی زوجہ محترمہ تھیں)۔

حضرت خدیجہؓ سے رسول اکرم ﷺ کی تمام مکی اولاد پیدا ہوئی۔ ان سے دو فرزند ان گرامی قاسم اور عبداللہؓ تھے اور چار بیٹیاں۔ زینب، رقیہ، ام کلثوم، فاطمہ (رضی اللہ عنہم)۔ تھیں۔ ان سب کی رضاعت کے لئے دودھ پلائیاں تلاش کی گئی تھیں اور ان کا کاشانہ نبوی میں آنا جانا لگا رہتا

تھا۔ ان مرضعات (دودھ پلانیوں) کا انتظام حضرت ام ایمنؓ نے حضرت خدیجہؓ کی مرضی سے کیا تھا۔ ابن سعد کے مطابق رسول اکرم ﷺ کی ایک کنیز حضرت سلمیٰ نے جو، آپ ﷺ کے غلام حضرت ابورافعؓ کی بیوی تھیں، تمام اولادِ نبویؐ کی ولادت کے ضمن میں حضرت خدیجہؓ کی خدمت کی تھی۔ یعنی دایہ کے فرائض قبل و بعد ولادت انجام دیتی تھی: ”كانت تقبل خديجة بنت خويلد بن اسد في ولايتها اذا ولدت من رسول الله وتعد قبل ذلك ما تحتاج اليه“ (ابن سعد، ۸/۲۷۷)۔

☆ حضرت خدیجہؓ کی ایک مشاطہ حضرت ام زفر تھیں جو سیاہ فام خاتون تھیں۔ حضرت خدیجہؓ کی زندگی میں حاضر خدمت ہوا کرتی تھیں اور ان کے بعد بھی برابر آتی رہیں۔ رسول اکرم ﷺ ان کا بہت خیال فرماتے تھے اور حسن سلوک کرتے تھے (اسد الغابہ ۵/۵۸۴)۔

بعثتِ نبویؐ کے بعد مردوں کی طرح عورتوں نے بھی اسلام قبول کیا تھا۔ جس طرح مردانِ قریش مکہ نے خدمتِ نبویؐ میں حاضری دی تھی اسی طرح کئی عورتوں نے بھی اسلام قبول کرنے کی خاطر کاشانہِ نبوت میں حاضری دی تھی اور دستِ مبارک پر اسلام قبول کیا تھا۔ ہمارے قدیم و جدید سیرت نگاروں نے مردوں کی حاضری کی روایات درج کی ہیں لیکن عورتوں کی خدمتِ نبویؐ میں آمد کے بارے میں کم لکھا ہے۔ وہ عموماً خواتین اور بچوں کے بارے میں معلومات کو یوں بھی خاطر میں نہیں لاتے جو ان کی مروانہِ عصبيت کی دلیل ہے اور یہی عصبيت متاخرین میں شدت سے ملتی ہے۔ بہر حال سیرت و سوانح کی بعض روایات میں ان خواتین شہر و عرب کی خدمتِ نبویؐ میں حاضری کچھ مثالیں مل ہی جاتی ہیں:

۱- حضرت ام کلثوم بنت عقبہ امویؓ نے مکہ میں اسلام قبول کیا اور رسول اکرم ﷺ کی خدمت میں حاضر ہو کر بیعت کی (ابن سعد، ۸/۲۳۰؛ مسلم، کتاب البر، باب تحريم الكذب)۔

۲- حضرت حبیہ بنت جحش اسدی خزیمہؓ، زوجہ حضرت عبدالرحمن بن عوف زہریؓ، نے بھی

حاضر خدمت ہو کر اسلام قبول کیا تھا (اسد الغابہ ۸/۲۳۲)۔

۳۔ حضرت ام قیس بنت محسن اسدیؓ نے بھی مکہ میں اسلام قبول کیا اور بیعت کی تھی۔ وہ اپنے بچے کو بھی بعد میں لائیں، اس نے آپ ﷺ کی گود میں پیشاب کر دیا (ابن سعد، ۸/۲۳۲-۲۳۳: بخاری، کتاب الوضوء، باب بول الصبيان، مسلم، کتاب الوضوء، باب حکم بول الطفل الرضيع)۔ دوسری بار حاضر ہوئیں تو اپنے بچے کو ساتھ لائیں کہ اس کے حلق میں درد تھا۔ آپ ﷺ نے ان کو نصیحت کی اور دوایتائی (بخاری، کتاب الطب، باب العذرة)۔

۴۔ حضرت آمنہ بنت قیس اسدیؓ بھی قدیم کی مسلمہ ہیں جنہوں نے دست مبارک پر بیعت کی تھی (ابن سعد، ۸/۲۳۳)۔

۵۔ حضرت برکہ بنت یسار، مولاۃ عبدالدارؓ، نے بھی مکہ ہی میں اسلام قبول کیا تھا اور بیعت کی تھی (ابن سعد، ۸/۲۳۶)۔

ابن سعدؒ نے ایسی کئی مہاجرات کی کئی عہد میں رسول اللہ ﷺ کی خدمت میں حاضری اور بیعت کرنے کی بہت سی مثالیں بیان کی ہیں جو بہر حال بالواسطہ ہیں (۸/۲۳۹، ۲۴۳، ۲۴۴، ۲۴۵، ۲۴۸، ۲۴۹: بیعت حضرت اسماء بنت ابی بکر صدیقؓ: ۲۵۵، ۲۵۶، ۲۶۵، ۲۶۷، ۲۶۸: فاطمہ بنت خطابؓ، خواہر حضرت عمرؓ ۲۶۸، ۲۶۹، ۲۷۰، ۲۷۱: اسماء بنت عمیسؓ زوجہ حضرت جعفرؓ، ۲۸۶-۲۸۷ وغیرہ)۔

☆ حضرت رقیقہ بنت ابی صیفی ہاشمیؓ، نوفل بن اہیب زہریؓ کی بیوی اور ان کے بچوں۔ مخرمہ، صفوان، امیہ۔ کی ماں تھیں۔ وہ رسول اکرم ﷺ کے دادا عبدالمطلب ہاشمیؓ سے بھی عمر میں بڑی تھیں۔ ان کو زمانہ نبوت ملا۔ وہ اسلام لانے سے قبل اپنے مسلم فرزند حضرت مخرمہ بن نوفلؓ پر ظلم و ستم بھی توڑتی تھیں۔ بایں ہمہ ہجرت کے وقت بلکہ شب ہجرت انھیں نے رسول اکرم ﷺ کو قریشی شب خون مارنے کے بارے میں اطلاع دی تھی اور رسول اکرم ﷺ نے اپنا بستر تبدیل کر کے

حضرت علیؑ کو اپنی جگہ سلا دیا تھا: ”..... ان رقیقہ.....“ حضرت رسول اللہ ﷺ، فرمالت: ان قریبشا قد اجتمعت ترید بیا تک اللیلۃ..... فتحول رسول اللہ ﷺ فراشہ، وبات علیہ علی بن ابی طالبؑ“ (ابن سعد، ۲۲۲/۸-۲۲۳)۔ یہ سماجی رشتہ داری اور خاندانی قرابت کی وہ دلنشین صلابت تھی جس نے اختلاف مذاہب کے دریا کو بھی پاٹ دیا تھا۔ رسول اکرم ﷺ سے دینی اختلاف اپنی جگہ، مگر خاندانی تعلق خاطر اس سے متاثر نہیں ہوتا تھا۔ تاریخ اسلام اور سیرت نبوی سے زیادہ مزاج عرب اور روایات قریش کی جہات اس سے کھلتی ہیں۔

☆ حضرت ام عبد بنت عبدؤ دہدلی، والدہ ماجدہ حضرت عبداللہ بن مسعودؓ کی دور سے رسول اکرم ﷺ کے خانہ مبارک میں اس کثرت سے آتی جاتی تھیں کہ نو واردوں کو وہ اہل بیت ہی کی ایک فرد معلوم ہوتی تھیں۔ یہی حال حضرت عبداللہ بن مسعودؓ کا تھا۔ حضرت ابو موسیٰ اشعرؓ نے ان کو مکہ مکرمہ میں کا شانہ نبوت میں آتے جاتے دیکھ کر یہی تاثر لیا تھا۔ یہ مکی عہد کا واقعہ ہے جو حضرت ام عبد کی حد تک مدنی دور میں بھی جاری رہا۔ حضرت ابن مسعودؓ اس زمانے میں بچے تھے اور مدینہ میں وہ بالغ مرد کا رہو چکے تھے (ابن سعد، ۲۸۹/۸؛ نیز بخاری، کتاب الفضائل، باب مناقب ابن مسعود نیز مسلم باب فضائل ابن مسعود)۔

حضرت ام الفضل لبابہؓ بھگبریؓ رسول اکرم ﷺ کی چچی اور حضرت عباسؓ بن عبدالمطلب ہاشمیؓ کی زوجہ محترمہ حضرت عباسؓ کے اسلام لانے کے بعد مدینہ آ گئی تھیں۔ یہ فتح مکہ کے بعد کا واقعہ ہے۔ رسول اکرم ﷺ ان کے مدنی گھر میں بھی برابر جاتے تھے اور قیلولہ فرماتے تھے اور وہ ان کی خدمت و خبر گیری اور تواضع کرتی تھیں اور خود بھی رسول اکرم ﷺ کے ہاں برابر حاضری دیتی تھیں۔ انھوں نے رسول اکرم ﷺ کی خدمت میں حاضر ہو کر اپنا خواب سنایا۔ رسول اکرم ﷺ نے اس کی تعبیر فرمائی کہ حضرت فاطمہؓ کے ہاں ایک بچہ پیدا ہوگا جس کی رضاعت وہ اپنے فرزند قم کے ساتھ

کریں گی۔ حضرت حسینؑ کی ولادت ہوئی تو حضرت ام الفضل نے ان کی کفالت کی۔ ایک بار ان کو لے کر حاضر خدمت ہوئیں تو رسول اکرم ﷺ نے صابزادہ گرامی کو اپنی گود میں بٹھا کر چمٹایا اور چومنا شروع کر دیا۔ صابزادے نے گھبرا کر گود میں پیشاب کر دیا تو رسول اکرم ﷺ نے ان کو حضرت ام الفضل کے حوالے کر دیا۔ حضرت ام الفضل نے سرزنش کی تو صابزادے رو پڑے۔ رسول اکرم ﷺ نے ان کے رلانے پر اپنے کرب کا اظہار فرمایا اور دودھ پیتے بچے اور بچی کے بارے میں ایک حدیث اور فقہی حکم بھی ارشاد فرمایا جس کا ذکر اپنے مقام پر آتا ہے (ابن سعد، ۸/۲۷۷-۲۷۹)۔

☆ حضرت اسماء بنت عمیسؓ نعمی حضرت جعفر بن ابی طالب ہاشمیؑ کی زوجہ کریمہ تھیں۔ قدیم مکی عہد میں اسلام قبول کیا اور شوہر نامدار کے ساتھ ہجرت حبشہ میں گئیں۔ غزوہ خیبر ۷ھ/۶۲۹ء کے بعد مدینہ واپس لوٹیں۔ ایک دن حضرت عمرؓ نے ان کو ”حشیہ“ کہہ کر چھیڑا کہ ہم تم سے ہجرت میں سبقت لے گئے۔ حضرت اسماءؓ نے حاضر خدمت ہو کر حضرت عمرؓ کے قول کو بیان کیا اور اپنے کرب کا اظہار کیا۔ رسول اکرم ﷺ نے ان کی دو ہجرتوں کی حدیث بیان فرمائی اور ان کو تسلی دی (ابن سعد، ۸/۲۸۱)۔

مکی اور مدنی دونوں ادوارِ حیات طیبہ میں قریشی اور مہاجر خواتین کی زیاراتِ نبوی ایک تاریخی واقعہ اور ایک اسلامی سنت ہے۔ بعثتِ نبوی سے قبل سے سلسلہ زیارات شروع ہوا تھا اور بعثت کے بعد پورے مکی دور میں وہ جاری رہا۔ بیتِ نبوی میں حاضری دینے والی بیشتر خواتین قریشی ہوتی تھیں یا مکہ مکرمہ کی باسی عورتیں۔ ان میں رشتہ دار بھی تھیں اور غیر رشتہ دار بھی، بوڑھی اور بزرگ خواتین بھی تھیں اور جوان و نوجوان بچیاں بھی ہیں۔ ان کے علاوہ ان میں مسلم خواتین بھی شامل تھیں اور غیر مسلم خواتین بھی۔ عمرہ حج اور زیارات کعبہ کو آنے والے حضرات اور عرب مردوں کے ساتھ ان کی خواتین بھی کاشانہ نبوی میں حاضری دیا کرتی تھیں اور ہجرت کے بعد رسول اکرم ﷺ کے مبارک گھروں میں ان کی اور قریشی خواتین کی آمد و رفت کا سلسلہ حسب دستور عرب برابر جاری رہا تھا۔

کاشانہ نبوی میں مدنی خواتین

مدینہ منورہ کے دس سالہ عہد (۶۲۲-۶۳۲ء) میں رسول اکرم ﷺ کی خدمت اقدس میں خواتین اسلام کی حاضری اور آمد کے بارے میں ہمارے قدیم و جدید دونوں سیرت نگاروں اور دوسرے مؤلفین کرام نے روایات و احادیث کا انبار لگا دیا ہے جو متعدد دفاتر میں بھی نہیں ساسکتا۔ ان میں مکی اور دوسری مہاجرات طاہرات بھی شامل ہیں اور مدنی انصار کی خواتین بھی۔ ان کی آمد و رفت بالعموم رسول اکرم ﷺ کے متعدد گھروں میں سے کسی نہ کسی ایک میں ہوتی تھی۔ ازواج مطہرات کی تعداد بیک وقت نو ضرور رہی لہذا کاشانہ ہائے نبوی کی تعداد بھی اتنی ہی تھی۔ وہ بعض اوقات ضروریات کے تحت خانہ ہائے نبوی کے علاوہ دوسرے مقامات اسلام پر بھی خدمت اقدس میں حاضری دیتی تھیں۔ ان مقامات میں مسجد نبوی، بازار اور مختلف چوپالیں (سقیفہ قسم کی) شامل تھیں۔ پہلے مہاجرات اسلام کی خدمت اقدس اور بارگاہ نبوی میں حاضری کی بعض دلچسپ، دلآویز اور دلکش مثالیں بیان کی جاتی ہیں:

۱۔ حضرت ام ایمنؓ رسول اکرم ﷺ کی انا، کے مدینہ منورہ میں آنے کے متعدد واقعات ملتے ہیں:

۱- ایک بار تشریف لائیں اور ایک سواری کا اونٹ مانگا، رسول اکرم ﷺ نے مزاحاً فرمایا: ”میں آپ کو اونٹنی کا ایک بچہ دوں گا“۔ وہ اونٹ طلب کرتی رہیں اور آپ اونٹنی کا بچہ دینے کی بات فرماتے رہے۔ بالآخر ان کو آپ ﷺ نے اونٹ عطا فرمایا اور ارشاد کیا کہ ہر اونٹ اونٹنی کا بچہ ہی ہوتا ہے۔

۲- جب بھی حضرت ام ایمنؓ آتیں پورا اسلامی سلام کرنے میں ان کی حبشی زبان لکھڑا جاتی۔ لہذا ان کو آپ ﷺ نے صرف السلام کہنے کی اجازت دے دی۔

۳- رسول اکرم ﷺ نے حضرت ام ایمنؓ کو حضرت انس بن مالکؓ کا ایک باغ عطا کر دیا تھا جب انصارِ مدینہ نے اپنی بے مثل قربانی سے اپنے اموال مہاجرین میں تقسیم کرنے کے لئے قبضہ و اختیار نبوی میں دے دئے تھے۔ یہودِ مدینہ کی آراضی کی فتح و ملکیت کے بعد رسول اکرم ﷺ نے انصار کے ”اموال“ واپس کر دئے۔ حضرت ام ایمنؓ اپنے موہوبہ باغ کو چھوڑنے پر تیار نہ تھیں، حاضر خدمت ہوئیں اور بڑی سخت باتیں کہیں اور پھر بڑی مشکل سے تبادلہ پر راضی ہوئیں۔

حضرت ام ایمنؓ کے بارے میں یہ کہنا کہ صرف یہی ان کی زیاراتِ نبوی تھیں حقیقت کے خلاف ہوگا۔ ان کی آمد و رفت اور زیارت مسلسل تھی اور غالباً روزانہ ہوتی تھی جس طرح رسول اکرم ﷺ ان کے ہاں اکثر و بیشتر تشریف لے جاتے تھے۔ ہماری روایات سیرت و سوانح میں حبشی حضرات و خواتین کے باب میں عربی زبان کے الفاظ کے صحیح تلفظ کے تعلق سے جو روایات ملتی ہیں وہ صحیح نہیں لگتیں۔ حضرت ام ایمنؓ کے علاوہ حضرت بلال حبشیؓ کے بارے میں بھی آتا ہے کہ وہ بعض الفاظ کا صحیح تلفظ نہیں کر پاتے تھے۔ تحقیقات بتاتی ہیں کہ ایسی روایات خاصی ضعیف ہیں (ابن سعد، ۸/۲۲۲-۲۲۵)۔

☆ حضرت ام کلثوم بنت عقبہ امویؓ نے مکہ میں اسلام قبول کیا اور رسول اکرم ﷺ کے دست مبارک پر بیعت کی۔ ہجرتِ نبوی کے بعد بلکہ صلح حدیبیہ کے بعد وہ قن تھاہاجر ت کر کے مدینہ سیدی رسول اکرم ﷺ کی خدمت میں پہنچیں۔ شرائطِ صلح کے مطابق ان کو مکہ واپس کرنا تھا مگر رسول اکرم ﷺ نے مہاجرات کے ضمن میں اس شرطِ جبر کو منسوخ فرما دیا اور قرآن مجید، سورہ محتنہ -۱۰، نے آپ ﷺ کے فیصلے پر مہرِ تصدیق ثبت کر دی۔ دلچسپ بات ہے کہ حضرت ام کلثومؓ کی ماں حضرت اردو بنت کریمؓ بھی اپنی دختر کے بعد ہجرت کر کے خدمتِ نبوی میں حاضر ہوئیں اور ان کے رہنے کا انتظام آپ ﷺ ہی نے کیا۔ ان دونوں خواتین قریش کے مکانات یا قیام گاہیں خانہ اقدس کے قریب تھیں اور وہ برابر حاضر خدمت ہوتی

تھیں اور رسول اکرم ﷺ بھی پرش احوال کے لئے جاتے رہتے تھے (ابن سعد، ۸/۱۳۹-۱۴۰)۔

☆ حضرت ربیطہ بنت عبد اللہ ثقفیؓ مشہور صحابی حضرت عبد اللہ بن مسعودؓ کی ایک زوجہ محترمہ اور ان کے بچوں کی ماں تھیں۔ وہ دستکار خاتون تھیں۔ اپنی دستکاری و حرفت سے مختلف چیزیں بناتی تھیں اور ان کو فروخت کر کے پیسے کماتی تھیں کیونکہ ان کے پاس اور ان کے شوہر اور بچوں کے لئے اور کچھ مال دستیاب نہ تھا۔ انھوں نے حاضر ہو کر اپنے شوہر اور اولاد پر نفقہ خرچ کرنے سے متعلق مسئلہ پوچھا۔ یہ صرف ایک واقعہ کا حوالہ ہے۔ ان کی حاضریوں اور زیارتوں کے بعض سلسلے بھی ملتے ہیں جن کا ذکر دوسرے حوالے سے آتا ہے (ابن سعد، ۸/۲۹۰)۔

☆ حضرت ام سنان قبیلہ اسلم کی مہاجرہ تھیں۔ وہ بیعت کے لئے حاضر خدمت ہوئیں تو رسول اکرم ﷺ نے ان کے ہاتھوں کو دیکھا۔ وہ مردوں کی طرح بلا زینب و زینت تھے، فرمایا: عورتوں کو اپنے ناخنوں اور ہاتھوں کو رنگنا چاہئے خواہ معمولی رنگ جیسے سیر (نباتات) ہی کیوں نہ ہو۔ ابن سعد (۸/۲۹۲) نے کئی دوسری اسلمی خواتین کی بیعت کرنے کے لئے خدمت نبویؐ میں حاضر ہونے کی روایات نقل کی ہیں اور یہ صرف اسلمی خواتین کے باب میں ایک واقعہ تاریخی نہ تھا۔ رسول اکرم ﷺ کی ایک سنت متواتر تھی اور مسلم خواتین کا مستقل معمول تھا کہ وہ بیعت اسلام/ہجرت کے لئے ہمیشہ حاضر خدمت ہوتی تھیں۔ رسول اکرم ﷺ ان سے بیعت لیتے تھے اور ان کو پسند و معظت سے بہرہ مند فرماتے تھے۔

☆ حضرت ام سنبلیہ قبیلہ اسلم کی دوسری مہاجر خاتون تھیں۔ وہ حضرت عائشہؓ کے خانہ نبویؐ میں دودھ کا ہدیہ لے کر آئیں تو حضرت عائشہؓ نے اسے قبول کرنے سے اس بنا پر انکار کر دیا کہ رسول اکرم ﷺ نے کسی اعرابی سے ہدیہ لینے کی ممانعت فرمادی تھی۔ ابھی یہ صورت حال جلدی تھی کہ رسول اکرم ﷺ حضرت ابو بکرؓ کے ساتھ تشریف فرمائے خانہ ہوئے۔ معاملہ پوچھا اور حضرت عائشہؓ سے ہدیہ لے لینے کو فرمایا کہ ممانعت اعراب سے ہدیہ لینے کی تھی اور قبیلہ اسلم تو اعراب میں داخل نہیں۔ وہ بقول رسول اکرم ﷺ ہمارے اہل بادیا،

ہمارے قربت والے اور مسلمانوں کی مدد کرنے والے ہیں۔ پھر رسول اکرم ﷺ نے حضرت ام سنبہؓ بھی سوروہ پیالے میں ڈال کر آپ ﷺ ہی کو پلانے کا حکم دیا جس کی بار بار تعمیل کی گئی (ابن سعد، ۸/۲۹۳)۔

☆ حضرت ام رعلہ قشیریہؓ اپنے قومی وفد میں شامل تھیں اور بیعت کے لئے حاضر خدمت ہوئیں۔ وہ بڑی فصیح و بلیغ عربی بولتی تھیں۔ انھوں نے سلام روستائی عرض کر کے بڑی خوبصورت زبان میں رسول اکرم ﷺ سے تعلیم اسلام کی درخواست کی۔ رسول اکرم ﷺ نے ان کو ایسی ہی جامع و فصیح حدیث نبوی سے نوازا (اسد الغابہ، ۵/۵۸۲)۔

☆ کاشانہ نبوی میں رسول اکرم ﷺ سے قریش کی متعدد خواتین سوال و جواب خوب کثرت اور زور شور سے کر رہی تھیں اور ان کی آوازیں رسول اکرم ﷺ کی آواز پر غالب و بلند ہو ہو جاتی تھیں: ”.....وعنده نسوة من قريش يسالنه ويستكثرنه عالية اصواتهن على صوته“۔ اسی دوران حضرت عمرؓ نے اندر آنے کی اجازت طلب کی۔ وہ سب عورتیں تیزی سے پردے کے پیچھے چلی گئیں: ”تسأدن بالحجاب“۔ حضرت عمرؓ داخل ہوئے اور رسول اکرم ﷺ نے ہنستے ہوئے ان کو واقعہ بتایا تو حضرت عمرؓ نے خواتین سے مخاطب کر کے کہا: اے اپنی جان کی دشمنو! تم مجھ سے ڈرتی ہو اور رسول اکرم ﷺ سے نہیں ڈرتیں۔ خواتین نے دو ٹوک بات کہی کہ تم رسول اکرم ﷺ سے زیادہ سخت گیر ہو۔ آپ ﷺ نے حضرت عمرؓ سے شیطان کے دور بھاگنے کی بات بھی کہی (بخاری، کتاب الادب، باب التسمم والضحك، حدیث: ۶۰۸۵؛ فتح الباری، ۱۰/۶۱۸-۶۲۲)۔

فتح مکہ کے بعد رسول اکرم ﷺ کی خدمت میں اسلام لانے اور بیعت کرنے والی خواتین مکہ کا ذکر خیر نسبتاً زیادہ تفصیل کے ساتھ مانتا ہے:

☆ حضرت ہند بنت عتبہؓ زوجہ حضرت ابوسفیان بن حرب امویؓ نے حاضر خدمت ہو کر بیعت اسلام کی اور مال شوہر میں اختیار زوجہ کا مسئلہ پوچھا (ابن سعد، ۸/۲۳۵)۔

☆ حضرت فاطمہ بنت الولید مخزومیؓ نے بھی فتح مکہ کے دن اسلام قبول کیا اور بیعت کی: ”اسلمت فاطمة..... و انت رسول اللہ ﷺ فبايعته“ (ابن سعد، ۸/۲۶۱)۔

☆ حضرت ام حکیم بنت حارث مخزومیؓ زوجہ حضرت عکرمہ بنت ابی جہل مخزومیؓ نے بھی حاضری دے کر اسلام قبول کیا تھا (ابن سعد، ۸/۲۶۱: ”انت رسول اللہ ﷺ“۔)

ایسی کئی خواتین میں متعدد شخصیات شامل تھیں جیسے ابو جہل مخزومیؓ کی دو دختریں: جویریہ اور انخفاء، قریبہ الصغریٰ بنت ابی امیہ مخزومیؓ جو حضرت ام سلمہ ام المؤمنینؓ کی بہن تھیں، فاطمہ بنت اسود مخزومیؓ، جن کا چوری کے جرم میں ہاتھ کاٹا گیا، ریطہ بنت منبہ سہمی زوجہ عمرو بن العاص سہمی اور دیگر خواتین اسلام۔
حجۃ الوداع میں بعض ثقفی و کنانی خواتین کے حاضر خدمت ہو کر بیعت کرنے کا ذکر ملتا ہے۔ ان میں حضرت برزہ بنت مسعود ثقفی، حضرت بغوم بنت المعدل ثقفی، حضرت ام حکیم کنانی، حضرت قتیلہ بنت عمرو کنانی وغیرہ کے اسماء گرامی شامل ہیں (ابن سعد، ۸/۲۹۷-۲۹۸)۔

بیعت اسلام قبول اسلام کے وقت کی جاتی تھی اور بیعت ہجرت مدینہ منورہ حاضر ہونے پر۔ بسا اوقات مخصوص معاملات و احوال میں بھی بیعت کی جاتی تھی جیسے بیعت رضوان وغیرہ۔ یہ تمام بیعتیں مرد اور عورت دونوں کے لئے لازمی تھیں۔ رسول اکرم ﷺ نے ان کو سنن متواترہ بنادیا تھا۔ خواتین اسلام مردوں سے جان نثاری، وفاداری اور محبت اسلام میں کسی طرح پیچھے نہ تھیں۔ لہذا وہ بھی رسول اکرم ﷺ کی خدمت میں حاضر ہوتیں اور بیعت کرتیں۔ سیرت نبویؐ اور تاریخ اسلام کا یہ باب بہت دلاویز، دلنشین اور دلچسپ ہے اور اسی کے ساتھ اہم بھی۔ کیونکہ وہ تحریک اسلامی میں خواتین کے سماجی کردار اور مذہبی مساوات کی نشاندہی کرتا ہے۔ خواتین خانہ ہائے اسلامی دراصل مستقل تربیت گاہیں بھی تھیں جہاں بچوں اور بچیوں کے کردار ڈھالے جاتے تھے۔ یہ تعلیم و تربیت ایک نسل سے دوسری نسل کو منتقل ہوتی تھی۔ اسی سے اسلامی نسلوں کی پرورش ہوتی۔ ابھی تک سیرت و اسلام کا یہ باب وفا تحقیق طلب ہے۔

دردِ دولتِ نبوی پر انصاری خواتین

حیاتِ طیبہ کے مدنی دور میں رسولِ اکرم ﷺ کے معاشرتی تعلقات حضرات انصار اور ان کی خواتین طاہرات سے نسبتاً زیادہ تھے کیونکہ مدنی اسلامی معاشرے میں انصار کے دو قبائل عرب - اوس و خزرج - کا غلبہ تھا۔ عددی لحاظ سے بھی وہ اکثریت میں تھے اور تہذیبی اور سماجی اقدار کے لحاظ سے بھی غالب تھے۔ تہذیب و تمدن کا ایک اپنا فطری اصول جذب و انجذاب ہے۔ مہاجرین و مہاجرات مکہ وغیرہ عددی اقلیت ہونے کے سبب مدنی انصاری تمدن میں جذب ہو گئے۔ تمام تر صالح روایات قریش اور اقدار مکہ کے باوجود، مہاجرین پر ان کا رنگ چڑھ گیا تھا۔ خواتین قریش نے اپنے مردوں سے زیادہ سماجی مدنی اثرات قبول کئے تھے۔ اس کا اظہار مختلف طریقوں سے ہوتا ہے اور وہ ایک الگ تحقیقی مقالے کے متقاضی ہیں۔ البتہ عورتوں کی حد تک ایک بڑی دلچسپ اور شاندار تبدیلی نظر آتی ہے۔ مردانِ قریش اپنی عورتوں کو دبا کر رکھا کرتے تھے جبکہ انصاری خواتین اتنی دبو نہیں تھیں، وہ نسبتاً آزاد روش اور بہتر سماجی آزادی کی متوالی تھیں۔ ہجرتِ مدینہ کے کچھ دنوں کے بعد ہی خواتینِ قریش نے ان کی آزادانہ روش اپنالی تو ان کے مردوں کو ناگواری ہوئی۔ مجبوری یہ تھی کہ وہ آزاد روشِ اسلامی تھی۔ جس کی تائید و استناد اسوۂ نبوی سے حاصل تھی۔ مدنی اقدار اس کے علاوہ تھیں۔ ان میں مردانِ انصار کی نرم خوئی کو بھی کافی دخل تھا۔ یہ بھی ایک اہم سماجی رویہ

ہے۔ ساکنان مکہ مکرمہ میں نسبتاً مزاجی تھی، غالباً وہ ان کی جفاکش زندگی، مشکلات سے بھرپور معیشت اور جغرافیائی درشتی کی دین تھی۔ اس کے بالقابل اہالیان مدینہ منورہ نرم روی کے عادی، بہتر سماجی اقدار، نرم تر معیشت اور سبک آب و ہوا کے زیر اثر نرم خوبن گئے تھے۔ خواتین مدینہ نے بہتر مساوات پائی تھی۔

کچھ اس اسلامی روش آزادی اور مدنی قدر معاشرتی کے سبب اور کچھ اہل سیر و حدیث کی غالب تر توجہ کی بنا پر انصاری خواتین کے در دولت نبوی پر حاضری کے واقعات و روایات کا تناسب زیادہ ہے۔ اس میں ان کی اکثریتی تعداد کی زمینی حقیقت بھی کار فرما ہے۔ مدنی خواتین انصار کے کاشانہ نبوت میں وارد ہونے کے تمام محرکات و مقاصد اور اسباب و عوامل وہی ہیں جو مہاجرات کی حاضری کے رہے تھے۔ البتہ ان میں گونا گونی اور بوقلمونی کے رنگ بہت سارے ہیں اور ان رنگوں کے سبب ان کی خانہ نبوی میں حاضری کی روایات میں بھی نیا رنگ آ گیا ہے۔ یہ روایات بھی ایک کیا کئی دفاتر تحقیق کے طالب ہیں۔ یہاں ان میں سے نمائندہ روایات و احادیث بیان کی جاتی ہیں کہ دعویٰ بالادلیل نہ رہ جائے۔

☆ حضرت ام ربیع بنت براء خزرجی اپنے فرزند حضرت حارثہ بن سراقہ کی غزوہ بدر میں شہادت کے بعد حاضر خدمت ہوئیں اور ان کے انجام کے بارے میں پوچھا: اگر وہ جنت میں ہیں تو وہ صبر کریں، اگر کہیں اور ہیں تو نوحوہ و ماتم کریں۔ رسول اکرم ﷺ نے ان کے جنتی ہونے کی بشارت دی اور ان کی تسلی و تشفی فرمائی (بخاری، کتاب السجھا، باب من اتاہ سهم غروب: فتح الباری، ۳۳/۵، اسد الغابۃ، ۵۸۲/۶)۔

صحابیہ موصوفہ کے بارے میں کافی بحث ہے کہ وہ حضرت براء کی صاحبزادی تھیں یا ان کا نام ربیع بنت نصر خزرجی تھا اور وہ حضرت انس بن مالک کی پھوپھی تھیں۔ بہر حال ان کے فرزند

حضرت حارثہؓ، حضرت سراقہ بن حارث نجاری خزر جی کی شہادت جنگ بدر میں ایک تیر سے ہوئی تھی جو اچانک آگ لگا تھا۔

☆ حضرت ام زفرؓ یاہ نام خاتون اور مرگی کے دوروں کی مریض تھیں۔ حاضر خدمت ہو کر دعا کی درخواست کی۔ رسول اکرم ﷺ نے فرمایا کہ اگر تم اس بیماری پر صبر کرو تو جنت مل جائے گی ورنہ دعا کرتا ہوں۔ عرض کیا کہ صبر کر لوں گی لیکن اتنی دعا ضرور کر دیجئے کہ دوران دورہ بدن نہ کھلا کرے۔ رسول اکرم ﷺ نے دعا فرمائی اور وہ مستجاب ہوئی (بخاری، کتاب المرضی، باب فضل من بصرع..... الخ؛ فتح الباری، ۱۰/۱۴۲-۱۴۳؛ اسد الغابۃ، ۵/۵۸۳-۵۸۴)۔

☆ حضرت ام قیس بنت محسن اسدی/خزیمی اولین مہاجرات میں سے تھیں اور بیعت کرنے والیوں میں بھی۔ وہ حضرت عکاشہؓ کی بہن تھیں۔ وہ حاضر خدمت ہوئیں تو ان کے ساتھ ان کا ایک بچہ بھی تھا جس کے گلے میں عذرہ نامی بیماری (حلق کا درد) سے بچنے کے لئے ایک تعویذ بھی آویزاں تھا۔ رسول اکرم ﷺ نے ان کو عود ہندی استعمال کرنے کا مشورہ دیا جو سات بیماریوں میں شفا دیتی ہے (بخاری، کتاب الطب؛ باب العذرة؛ فتح الباری، ۱۰/۲۰۶-۲۰۸)۔

☆ حضرت ام سلیم بنت ملحانؓ نے ایک بار حاضر ہو کر عورت کے احتلام کے بارے میں مسئلہ پوچھا۔ دوسری بار اپنی زیر تربیت یتیم بچی کے لئے دعا نبوی کے سلسلے میں حاضری دی۔ اس کا قصہ بہت دلچسپ ہے۔ رسول اکرم ﷺ نے اس یتیم بچی کو بڑا دیکھ کر مزاحاً فرمایا کہ اللہ کرے تمہاری عمر دراز نہ ہو۔ وہ روتی ہوئی حضرت ام سلیم کے پاس گئی اور وہ تحقیق حال کے لئے حاضر خدمت ہوئیں۔ آپ ﷺ نے اپنی بدو عا نما دعا کا مفہوم و مطلب اور اس کی حکمت سمجھائی (مسلم، کتاب البر، باب من لعنہ النبی و لیس ہو اہل الخ)۔

☆ حضرت ام مالک انصاریہؓ رسول اکرم ﷺ کی خدمت میں ایک کچی میں گھی لے کر

آئیں۔ رسول اکرم ﷺ نے حضرت بلالؓ کو حکم دیا کہ گھی نچوڑ لیں۔ انھوں نے تعمیل ارشاد کے بعد کچی انھیں واپس کر دی تو پھر وہ برکت نبوی سے بھری ہوئی تھی۔ وہ خوفزدہ ہو گئیں، دوبارہ خدمت اقدس میں حاضر ہوئیں کہ خدا نخواستہ ان کا ہدیہ قبول نہیں ہوا۔ رسول اکرم ﷺ نے ان کو برکت کی بشارت دی اور ہدیہ کے قبول و مقبول ہونے کی بھی اور ان کو ایک تسبیح کی تلقین بھی کی۔ حضرت ام مالکؓ اس کچی سے گھی تھوڑا تھوڑا نکال کر استعمال کرتی تھیں۔ ایک دن اسے پورا پورا نچوڑ لیا اور برکت جاتی رہی۔ پھر حاضر خدمت ہوئیں اور سارا مازا کہہ سنایا۔ آپ ﷺ نے فرمایا کہ اگر اسے اس کے حال پر چھوڑ دیتیں تو گھی ہمیشہ موجود رہتا (مسلم، کتاب الفضائل، باب فی معجزات النبی ﷺ؛ اسد الغابہ، ۶/۵)۔

☆ حضرت حولاء انصاریہ عطا رہ کے نام سے مشہور تھیں کیونکہ وہ عطر فروشی کرتی تھی اور خود بھی بن سنور کر رہتی تھیں۔ ہر رات اپنے شوہر کے لئے عطر لگاتیں اور زیب و زینت کرتیں۔ مگر شوہر نامدار توجہ نہ کرتے۔ حضرت عائشہؓ کے گھر آئیں اور ساری بات کہہ سنائی۔ انھوں نے رسول اکرم ﷺ کے بعد آنے کی ہدایت کی مگر آپ ﷺ جیسے ہی دروازے پر پہنچے فرمایا کہ حولاء کی خوشبو آ رہی ہے۔ ان کا حال سنا اور ان کو صبر اور اطاعت شوہر کی نصیحت فرمائی (اسد الغابہ، ۵/۳۳۲-۳۳۳)۔

☆ حضرت خولہ بنت حکیمؓ ان خواتین میں سے تھیں جنھوں نے اپنی ذات رسول اکرم ﷺ کے سپرد کر دی تھی۔ اپنا نفس بہہ کرنے والی خاتون کا ذکر قرآن مجید میں ہے۔ حدیث و سیرت سے ثابت ہوتا ہے کہ وہ رسول اکرم ﷺ کی خدمت میں حاضر ہوئیں اور اپنے آپ کو پیش کیا۔ لیکن آپ نے قبول نہ فرمایا اور دوسرے سے شادی کر دی (بخاری، کتاب النکاح، باب هل للمرأة ان تهب نفسها؛ فتح الباری، ۵/۲۰۵-۲۰۶؛ اسد الغابہ، ۵/۳۳۳-۳۳۵؛ حدیث بخاری، ۵۱۱۳ کے الفاظ سے واضح ہوتا ہے کہ وہ واحد خاتون نہ تھیں بلکہ متعدد خواتین نے اپنا آپ رسول اکرم ﷺ کو پیش کیا تھا: "من السامی

وہبن انفسہن للنبی ﷺ..... حافظ ابن حجرؒ نے بھی اس نکتہ پر بحث کی ہے جو خاص طور سے تفسیر سورہ احزاب میں آئی ہے۔

☆ حضرت زینب بنت حمیدؓ اپنے فرزند عبداللہ بن ہشامؓ کو ساتھ لے کر خدمت نبوی میں حاضر ہوئیں اور ان سے بیعت لینے کی درخواست کی۔ رسول اکرم ﷺ نے ان کی صغیر سنی کے سبب بیعت نہیں لی مگر ان کے سر پر دستِ شفقت پھیرا اور ان کے لئے دعا فرمائی (بخاری، کتاب الشرحہ، باب الشرکۃ فی الطعام وغیرہ؛ فتح الباری، ۵/ ۱۶۷-۱۶۸ او بعد؛ اسد الغابۃ، ۵/ ۵۶۵-۵۶۶)۔ صاحبزادہ گرامی کا نام حضرت عبداللہ بن ہشام اسدی قریشی ہے جو فتح مصر میں شریک ہوئے اور خلافت حضرت معاویہؓ تک زندہ رہے۔

ایسی خواتین کی تعداد بہت زیادہ ہے جو رسول اکرم ﷺ کی خدمت میں اپنے بچوں کو دعا اور برکت نبوی کے حصول کے لئے لاتی تھیں۔ رسول اکرم ﷺ کی یہ سنت بھی متواتر معلوم ہوتی ہے کہ ان تمام بچوں کے سروں پر دستِ شفقت و برکت ضرور پھیرتے تھے اور ان کے لئے دعا فرماتے تھے۔ آپ ﷺ کے ہاتھ پھیرنے کی برکت سے کبھی کبھی بلکہ اکثر و بیشتر ان کے بال معجزاتی طور پر سیاہ رہ جاتے تھے اور دعائے خیر و برکت کے سبب ان بچوں کی عمریں دراز اور زندگی خیر خوبی سے مالا مال ہو جاتی تھی۔ ان برکات نبوی میں دنیاوی مال و منال کی عطائے الہی بھی شامل ہے اور اولاد کی کثرت بھی اور ان کی بعد کی زندگی میں سماجی قدر و منزلت بھی۔ دینی علوم و تقویٰ اس کے علاوہ تھی۔ ایسی چند مثالیں اور پیش کی جا رہی ہیں اگرچہ وہ ایک الگ مطالعہ کا مضمون ہے۔

۱۔ سب سے مشہور واقعہ حضرت انس بن مالکؓ کا ہے۔ ان کی والدہ ماجدہ حضرت ام سلیمؓ ان کو خدمت نبوی میں اول اول دعائے برکت کے حصول کے لئے لاتی تھیں۔ رسول اکرم ﷺ کی بابرکت دعا نے ان کو سعادت دارین سے بہرہ مند کیا۔ ان کو طویل عمر، دولت و مال اور خدم و حشم کی

کثرت نصیب ہوئی۔ ان میں حضرت ابن عباسؓ، مسعود بن مخرمہ، سعید بن العاص اموی وغیرہ کو شامل کیا جاسکتا ہے۔

اسی طرح ”تحذیک“ کی ایک سماجی روایت عربوں میں موجود تھی اور اسلامی تہذیب میں بھی اس کو قبولیت کی سند عطا کی گئی۔ تحذیک کا مطلب ہے کہ نو مولود بچے/بچی کو پہلی بار کوئی میٹھی چیز چٹانا، برکت و سعادت کے حصول کے لئے کسی بزرگ سے وہ عمل خیر کرایا جاتا تھا۔ رسول اکرم ﷺ سے بڑھ کر اور کون بزرگی اور برکات کا سرچشمہ ہو سکتا ہے لہذا خواتین ہمیشہ اپنے بچوں کو تحذیک کے لئے خدمت میں لاتی تھیں۔ آپ ﷺ بالعموم کھجور کا گودا اپنے دہن مبارک میں کچل کر نو مولود کے منہ میں رکھ دیتے تھے۔ دہن مبارک کے لعاب برکت سے بچہ کی قسمت کھل جاتی تھی اور گود میں بیٹھنے کی سعادت سے پورا بدن جسم اطہر سے مس ہو کر کندن بن جاتا تھا۔ یہ مستقل سعادت و برکت تھی جس کا مظاہرہ تازنگی ہوتا تھا۔ ایسی روایات تحذیک اور خواتین عصر کی اس سعادت کے حصول کے لئے خدمت نبوی میں حاضری کی مستحکم روایت موجود ہے اور ایک علیحدہ مضمون کی متقاضی۔ صرف چند مثالیں درج ہیں:

رسول اکرم ﷺ کی بڑی سالی اور حواری امت حضرت زبیر بن عوام اسدیؓ کی زوجہ محترمہ حضرت اسماء بنت ابی بکر صدیقؓ تمی کے ہاں اولین فرزند حضرت عبداللہ بن زبیرؓ ہجرت مدینہ کے معا بعد قباء میں پیدا ہوئے۔ حضرت اسماءؓ ان کو رسول اکرم ﷺ کی خدمت گرامی میں لائیں اور آپ ﷺ کی گود میں لٹا دیا۔ آپ ﷺ نے ایک کھجور منگوائی اور اس کو اپنے دہن مبارک میں کچلا اور اپنے لعاب دہن کو بچے کے منہ میں اپنے منہ سے براہ راست منتقل کیا۔ لہذا جو چیز سب سے پہلے ان نو مولود گرامی کے پیٹ میں گئی وہ رسول اکرم ﷺ کا لعابِ بابرکت تھا پھر کھجور کے ذریعہ ان کی تحذیک کی اور ان کے لئے دعائے برکت فرمائی: ”..... عن اسماء بنت ابی بکرؓ..... فولدت بقاء ثم اتیت به رسول اللہ ﷺ فوضعتہ فی حجرہ، ثم دعا بتمرۃ فمضغها ثم تفل فی فیہ، فکان اول شئی دخل فی جوفہ

ریق رسول اللہ ﷺ، ثم حنكه بالتمرّة، ثم دعاه فبرك عليه.....“ (بخاری، کتاب العقیقة،

باب تسمية المولود غداة يولد لمن لم يعق عنه، وتحريكه؛ فتح الباری، ۹/۲۷۷-۲۸۰)۔

بسا اوقات نومولود کے والد ماجد یا دوسرا کوئی مرد اس دعائے برکت اور تحنیک کے لئے خدمت گرامی میں بچے کو لے کر آتا تھا۔ بخاری کی مذکورہ کتاب و باب کے مطابق حضرات ابو موسیٰ اشعری اور ابو طلحہ انصاریؓ اپنے اپنے فرزندوں کو لے کر آئے تھے اور آپ ﷺ نے ان کی تحنیک کی تھی۔ بالعموم خواتین اسلام ہی اپنے بچوں بچیوں اور عزیزوں کو لے کر حاضر خدمت ہوتی تھیں جیسا کہ کتب سوانح و میرت و حدیث سے معلوم ہوتا ہے۔

انصار مدینہ کی خواتین اسلام لانے کے بعد رسول اکرم ﷺ کے آستانہ عالی پر حاضر ہوتی تھیں اور آپ ﷺ سے بیعت کرتی تھیں۔ بیعت کا مسنون طریقہ یہ تھا کہ مرد تو رسول اکرم ﷺ کے دست مبارک میں اپنا ہاتھ دیتے تھے اور شرائط بیعت دہراتے تھے مگر رسول اکرم ﷺ خواتین کے ہاتھوں کو بیعت کے وقت مس نہیں فرماتے تھے۔ ان کا بیعت کرنے کا حلف اٹھانا کافی سمجھا جاتا تھا۔ ابن سعد نے ایسی انصاری خواتین کی ایک طویل فہرست دی ہے جو خدمت اقدس میں حاضر ہو کر بیعت کے مراحل سے گذریں۔ ان سب کا ذکر تو طول کلام کا موجب ہوگا۔ صرف ان کے چند اسماء گرامی کا ذکر کرنا کافی ہے۔ باقی فہرست مبايعات جلد ششم میں دیکھی جاسکتی ہے:

۱۔ حضرت رباب بنت نعمان اشہلی، زوجہ حضرت براء بن معرور

۲۔ حضرت عقراب بنت معاذ اشہلی، زوجہ یزید بن کرز

۳۔ حضرت ہند بنت سماک اشہلی، زوجہ حضرت سعد بن معاذ اشہلی

۴۔ حضرت امامہ بن سماک زوجہ حضرت شریک بن انسؓ

(ابن سعد، ۸/۳۱۳-۳۱۶ و ما بعد تا ۳۶۰؛ اسد الغابۃ، ج ۱۱، ص ۱۱۷ اور الاصابۃ میں بھی خواتین کے بیعت

کرنے کا ذکر ان کی سوانح کے ضمن میں ملتا ہے۔

ان انصاری مبايعات میں سے بعض کے خدمت نبوی میں ورود کے بہت دلچسپ و دلآویز واقعات ہیں۔ ان میں سے چیدہ روایات پیش ہیں:

☆ حضرت فاطمہ بنت الیمان عیسیٰ، حلیف بنی عبدالاشہل، مشہور صحابی حضرت حذیفہ بن الیمان عیسیٰ کی بہن تھیں۔ ان کا بیان ہے کہ ”میں بعض خواتین کے ساتھ رسول اکرم ﷺ کی عیادت کے لئے حاضر ہوئی تو دیکھا کہ ایک مشکیزہ اوپر آویزاں ہے اور اس کا پانی آپ ﷺ پر برابر قطرہ قطرہ گر رہا ہے کیونکہ آپ ﷺ کو شدید بخار کی وجہ سے بے انتہا گرمی لگ رہی تھی، ہم سب نے درخواست کی: ”یا رسول اللہ! آپ اللہ تعالیٰ سے دعا فرمائیے کہ یہ تکلیف دور کر دے۔“ آپ ﷺ نے فرمایا: تمام لوگوں میں انبیاء پر سب سے زیادہ بلائیں اور آزمائشیں آتی ہیں، اس کے بعد وہ لوگ ہیں جو ان کے قریب ہیں اور پھر ان کے بعد والے لوگ ہیں: ”ان اشد الناس بلاء الانبیاء، ثم الذین یلوئہم، ثم الذین یلوئہم.....“ (ابن سعد، ۸/۳۲۵-۳۲۶)۔

☆ حضرت حصین بن محسن کی ایک گناہ پھوپھی (عمة) تھیں۔ وہ خدمت اقدس میں حاضر ہوئیں اور رسول اکرم ﷺ نے ان کا کام کر دیا پھر ان سے پوچھا کہ وہ شادی شدہ ہیں یا نہیں اور ان کے اثبات میں ان کے شوہر سے تعلقات کے بارے میں دریافت فرمایا۔ انھوں نے اپنی بیزارگی کا اظہار کیا تو رسول اکرم ﷺ نے ارشاد فرمایا کہ ان سے اپنے سلوک درویش کے بارے میں ہوشیار ہو کیونکہ وہی تمہاری جنت ہے یا تمہاری دوزخ.....“ قال: فانظری این انت منه، فانه جتک و نارک“ (ابن سعد، ۸/۳۵۹)۔

☆ حضرت ام بجیدہ نے بیعت کرنے کے بعد رسول اکرم ﷺ سے عرض کیا: ”بعض اوقات مسکین میرے دروازے پر آتا ہے اور میرے پاس اسے دینے کے لئے کچھ نہیں ہوتا۔ رسول اکرم ﷺ نے فرمایا: ”اگر تمہارے پاس اسے دینے کے لئے کچھ نہ ہو تو جلا ہوا گھر ہی اس کے ہاتھ

میں تھا دو۔ رسول اکرم ﷺ جب کبھی بنو عمرو بن عوف کے محلے میں تشریف لے جاتے تو حضرت ام بنی عبد آپ ﷺ کے لئے ستو بنا کر رکھتی تھیں اور اسے آپ ﷺ نوش فرماتے تھے (ابن سعد، ۸/۴۵۹)۔
 -۴۶۰: اسد الغابۃ، ۵/۵۶۸: نام حواء تھا دوسرے نام بھی بتائے گئے ہیں لیکن وہ اپنی کنیت سے زیادہ مشہور ہیں)۔

☆ حضرت ام بانی انصاریؓ نے رسول اکرم ﷺ کی خدمت میں بڑا دلچسپ سوال پیش کیا: ”جب ہم مرجائیں گے تو کیا ایک دوسرے کی زیارت کیا کریں گے اور ایک دوسرے کو دیکھ سکیں گے؟ رسول اکرم ﷺ نے فرمایا: روضیں (النسم: النسمۃ کی جمع) درخت پر معلق رہتی ہیں۔ قیامت کے دن ہر نفس اپنے جسم میں داخل ہو جائے گا۔“ النسم طیر تعلق بالشجر، حتی اذا کان یوم القيامة دخلت کل نفس فی جسدھا“ (ابن سعد، ۸/۴۶۰: اسد الغابۃ، ۵/۲۳۳-۲۳۴: نام میں اختلاف پایا جاتا ہے۔ حضرت شاہ ولی اللہ دہلویؒ نے حدیث نبویؐ کی بڑی عمدہ تشریح کی ہے، ملاحظہ ہو: مطالعہ خاکسار: شاہ ولی اللہ دہلویؒ کی صوفیانہ تشریح حدیث)۔

☆ حضرت سعاد بنت سلمہؓ / بنو کعب بن سلمہؓ کا واقعہ بھی بہت اہم اور دلچسپ ہے۔ وہ بیعت کے لئے حاضر خدمت ہوئیں تو حاملہ تھیں۔ انھوں نے رسول اکرم ﷺ سے درخواست کی کہ ان کے بطن میں جو کچھ ہے اس کی شرط پر بیعت فرمائیں۔ رسول اکرم ﷺ نے فرمایا: تم تو آزاد خواتین میں بھی آزاد ہوؤ! انت حرة الحوران“ (ابن سعد، ۸/۴۰۶: اسد الغابۃ، ۵/۳۷۷ میں جملہ نبوی: ”انت حرة الحرام“ لکھا گیا ہے جو تحیف کا معاملہ معلوم ہوتا ہے)۔

☆ حضرت عمیرہ بنت جبیرؓ بھی اسی خاندان انصاریؓ کی تھیں۔ انھوں نے رسول اکرم ﷺ کے ساتھ دونوں قبلوں کی طرف رخ کر کے نماز پڑھی تھی اور خدمت نبویؐ میں یہ حدیث مبارک سنی تھی کہ تمر (ترکھور) اور زبیب (خشک کھجور) دونوں کو ملا کر نبیذ نہ بنائیں، ہر ایک کی الگ الگ بنایا کریں (ابن سعد، ۸/۴۰۶)۔

☆ حضرت ام عمارہ نسیبہ بنت کعبؓ بنو النجار کے خاندان کی بڑی عظیم خاتون تھیں۔ وہ

بیعت عقبہ میں شریک رہیں اور متعدد غزوات نبوی میں بھی۔ رسول اکرم ﷺ سے ان کے تعلقات بہت قربت قریبہ کے تھے۔ آپ ﷺ ان کے ہاں جاتے تھے اور وہ آپ ﷺ کی بھرپور ضیافت کرتی تھیں۔ اسی طرح وہ رسول اکرم ﷺ کے گھر میں برابر آیا کرتی تھیں اور آپ ﷺ ان کی بہت خاطر مدارات فرماتے تھے۔ ایک بار آئیں تو روزہ سے تھیں۔ رسول اکرم ﷺ نے کھانا پیش کیا تو عذر کیا۔ آپ ﷺ نے فرمایا: روزہ دار کے سامنے لوگ کھاتے ہیں تو جب تک وہ فارغ نہ ہو جائیں ملائکہ اس روزہ دار کے لئے دعا کرتے ہیں: ”الصائم تصلى عليه الملائكة حتى يفرغوا، او قال: يشبعوا“ (ابن سعد، ۴۱۲-۴۱۶؛ اسد الغابہ، ۵/۶۰۵-۶۰۶)۔

مدنی دور حیات طیبہ میں مہاجر اور انصاری خواتین کی خدمت نبوی میں حاضری کی بہت زیادہ روایات ہیں اور اسی طرح ان کی زیارات کی مختلف جہات ہیں۔ ان میں سے محض چند روایات اور جہات کو اوپر کے صفحات میں پیش کیا گیا ہے، بقیہ دوسرے مقامات و مباحث میں آئیں گی۔ ان زیارات خواتین سے متعدد سماجی معاملات و امور کا بھی علم ہوتا ہے اور ان کی گونا گوں جہات و ابعاد کا بھی، ان کو بطور نکات تفہیم کے لئے ذیل میں پیش کیا جاتا ہے:

۱- خواتین مدینہ منورہ رسول اکرم ﷺ کی زیارت کے لئے۔ خالص زیارت طیبہ کے لئے۔ حاضر خدمت ہوا کرتی تھیں کیونکہ اس میں بھی برکات مضمّن تھیں۔

۲- عام سماجی رویہ بھی یہی تھا کہ مردوں کے ساتھ ساتھ یا ان کے علاوہ شہر نبوی کی خواتین ایک دوسرے کے گھروں میں جاتی تھیں۔ ان سے زیارت اور ملاقات ہی مقصود ہوتی تھی۔ رسول اکرم ﷺ کی مبارک مجالس کا سماجی مقام و مرتبہ بلند ترین تھا لہذا وہ حاضر خدمت ہوا کرتی تھیں۔

۳- خواتین اسلام قبول دین کے لئے بھی حاضر خدمت ہوتی تھیں۔ مردوں کی طرح وہ بھی سرچشمہ ہدایت سے براہ راست استفادہ کو ترجیح دیتی تھیں۔

۴- اسلام لانے کے وقت یا قبول اسلام کے بعد وہ بیعت اسلام کرنے کے لئے خدمت نبوی میں حاضر ہوتی تھیں۔ یہ سنت متواترہ کی بجا آوری بھی تھی۔

۵- بہت سی خواتین ہجرت کے بعد بیعت ہجرت کرنے کے لئے خدمت گرامی میں آتی تھیں۔ بیعت ہجرت بھی ایک سنت متواترہ تھی۔

۶- خاص مواقع جیسے بیعت رضوان وغیرہ کے لئے بھی مردوں کی مانند صحابیات بیعت خاص کرنے حاضر خدمت ہوتی تھیں۔

۷- بچوں کی ولادت کے بعد ان کے لئے دعائے برکت اور تحنیک کی سعادت حاصل کرنے کے لئے بھی رسول اکرم ﷺ کی خدمت میں آتی تھیں۔

۸- بڑے بچے بچیوں کی فلاح و بہبود کے لئے خواتین اسلام ان کو رسول اکرم ﷺ کی خدمت میں برابر لایا کرتی تھیں۔

۹- دینی مسائل کی تفہیم اور قرآن وحدیث وفقہ کی تعلیم حاصل کرنے کے لئے بھی وہ اکثر و بیشتر خدمت گرامی میں حاضری کو ضروری سمجھتی تھیں۔

۱۰- اپنے گھریلو مسائل اور خانگی الجھنوں کا حل تلاش کرنے کے لئے بھی بہت سی خواتین رسول اکرم ﷺ کو آخری ملجا و ماویٰ سمجھ کر آتی تھیں۔

۱۱- بعض دوسری سماجی اقدار و رسوم کی بجا آوری کے لئے بھی خواتین اسلام رسول اکرم ﷺ کی مجلس میں آتی تھیں۔ ان میں عیادت، تعزیت اور شادی بیاہ کے مواقع پر تہنیت وغیرہ شامل تھیں۔

۱۲- بہت سی خواتین کھانے پینے کی اشیاء کے ہدایا لے کر حاضر خدمت ہوتی تھیں۔

۱۳- ان کے علاوہ بھی بہت سے اسباب و عوامل تھے جن کے سبب وہ رسول اکرم ﷺ کی

خدمت گرامی میں برابر حاضر ہوا کرتی تھیں۔

زیاراتِ خواتین اور اشاعتِ حدیث

رسول اکرم ﷺ اور خواتینِ اسلام کی باہمی ملاقاتوں اور زیارتوں کا ایک اہم ترین دینی پہلو بھی ہے۔ وہ ہے حدیثِ نبوی کا اظہار و ابلاغ۔ آپ ﷺ رسولِ خاتم اور نبی آخر الزماں ہونے کی بنا پر ہر وقت اور ہر مکان میں وحی الہی کے مہبط، محور اور مرکز تھے۔ آپ ﷺ کا ارشاد و فرمان ہی وحی الہی تھا جیسا کہ قرآن مجید میں خود اللہ رب العالمین نے ثابت فرما دیا کہ آپ ﷺ اپنی خواہش نفس سے کچھ نہیں فرماتے اور جو نطقِ مبارک ہوتا ہے وہ اللہ تعالیٰ کی طرف سے اتارا ہوا کلام ہوتا ہے، خواہ وہ قرآن مجید ہو یا حدیثِ نبوی ﷺ۔ زیاراتِ خواتین کے مختلف اور مستقل واقعات کے نتیجے میں بھی بہت سی آیاتِ کریمہ کی تشریح اور بہت سی احادیثِ مقدسہ کی اشاعتِ عمل میں آئی (خاکسار کی کتاب وحی حدیث کے مختلف ابواب میں یہ مباحث موجود ہیں)۔

آپ ﷺ کہیں تشریف لے جاتے تھے یا لوگ آپ ﷺ کی خدمتِ اقدس میں آتے تھے تو کچھ نہ کچھ کلامِ وعمل وجود میں آتا تھا۔ خواتینِ اسلام سے باہمی زیارتوں میں آپ ﷺ کلام فرماتے تھے، یا ان کے سامنے کوئی کام کرتے یا ان کی باتوں اور حرکتوں کی تصدیق فرماتے یا صرف سکوتِ حق نما اختیار فرماتے تو حدیثِ نبوی قول، عمل اور تقریر (اثبات) میں ظہور پذیر ہوتی۔ سننے والی خواتینِ عصران کو دوسروں سے بیان کرتیں تو حدیثِ نبوی کی ترسیل ہوتی۔ بات اور کام دوسروں تک

پہونچتا اور ہر سننے والے کے لئے فردوسِ گوش اور دیکھنے والے کے لئے سرمہ بصیرت بن جاتا۔ ہمارے جیسے بعد کے ہزار ہا اہل ایمان و عقیدہ اور دوسرے انسانوں کے لئے وہ کتابوں میں محفوظ کر دیا گیا ہے اور تحریر یا تقریر کے ذریعہ ہم سب تک پہونچا ہے۔

خواتین عصر اور صحابیات مکہ و مدینہ اور دوسرے مقامات کی خاتونانِ جہاں نے رسول اکرم ﷺ کی ان احادیث کی ترسیل میں حصہ لیا۔ اس کے متعدد حوالے اور ذکر اذکار گزشتہ مباحث کے ضمن میں برابر آتے رہے ہیں۔ سیرت و سوانح نگاروں نے ان کے ذکر خیر کا التزام کیا ہے۔ سچ تو یہ ہے کہ صحابیات و صحابہ کرام کے تمام تذکرے اور ان کے سوانحی خاکے (تراجم) دراصل اسی مقصد سے لکھے گئے کہ کون کون صحابی اور صحابیہ نے کیا کیا حدیث نبوی اور ارشادِ رسول اللہ ﷺ اور سنتِ مطہرہ بیان کی ہے۔ وہ راوی / راویہ اور غیر راوی / غیر راویہ کا ہمیشہ فرق کرتے ہیں۔ چنانچہ ابن سعد کی الطبقات الکبریٰ ہو یا ابن عبد البر کی الاستیعاب، حافظ ابن اثیر کی اسد الغابۃ ہو یا ابن حجر کی الاصابۃ یا دیگر کتب تراجم، ان سب میں تمام مؤلفین کرام نے یہ اہتمام کیا ہے کہ ان کی کوئی نہ کوئی حدیث ضرور نقل کی اور پوری سند و اسناد کے ساتھ روایت کی ہے۔ اس مختصر بحث میں تمام صحابیات کی روایات و احادیث سے تعرض کرنا مقصود نہیں ہے۔ صرف خواتینِ عصر کی باہمی زیارتوں کے حوالے سے ان احادیث کریمہ کا ذکر خیر کرنے کی سعادت حاصل کرنی ہے جو انھوں نے رسول اکرم ﷺ سے سنیں اور محفوظ رکھیں۔ ان ”زیارتی خواتین“ کی بیان کردہ احادیث کا ایک اور عمدہ پہلو یہ ہے کہ وہ ان کا پس منظر، سماجی تناظر یا تہذیبی ماحول بھی بیان کرتی ہیں اور ”دینی شانِ نزولِ احادیث“ بھی سامنے لاتی ہیں۔

راوی صحابیات کے حوالے سے ان احادیث شریفہ کو بیان کرنے میں تکرار بھی ہوگی اور طویل کلام بھی۔ لہذا یہ موزوں معلوم ہوتا ہے کہ موضوع و مضمون کے اعتبار سے ان مجالس نبوی کی

منتخب احادیث کریمہ کو مختلف عناوین کے تحت جمع کر دیا جائے۔ آخر میں ان کی راوی خواتین کے اسماء گرامی نقل کر دیئے جائیں اور بطور پس منظر و تمہید وہ سماجی منظر بھی پیش کر دیا جائے جس میں وہ احادیث نبویہ وجود پذیر ہوئیں۔ اس طریقہ کار سے موضوعات کی قدر و قیمت معلوم ہوگی، ان کا سماجی پس منظر بھی واضح ہوگا اور بعد میں ان پر تجزیاتی بحث کرنے میں آسانی ہوگی۔ ایک اور بات کی وضاحت یہاں کرنی ضروری ہے۔ وہ یہ کہ ہم نے ان احادیث شریفہ کو ایک الگ فصل میں لانے کا فیصلہ کیا ہے جن سے احکام نکلتے ہیں اور جو احادیث الاحکام کہلائی جاسکتی ہیں۔ یہاں صرف احادیث آتی ہیں:

تبیحات کی تعلیم

حضرت ام مالکؓ کو تلقین فرمائی کہ ہر نماز کے بعد دس بار سبحان اللہ، دس بار الحمد للہ اور دس بار اللہ اکبر کی تسبیح پڑھا کریں۔ حضرت فاطمہؓ، لخت جگر و بتول اہل بیت، کے گھر تشریف لے گئے تو تسبیح اور تحمید کی تعداد تینتیس تینتیس (۳۳) بار کر دی اور تکبیر کی تعداد چونتیس (۳۴) بار کر کے سیکڑہ پورا فرمادیا۔ یہ کم و بیش تعداد رخصت و عزیمت کی ہے یا جسے محدثین اختلاف احوال پر مبنی بتاتے ہیں، ورنہ عزیمت کی تعداد تسبیح ناپیدا کنار ہے جس کو صرف شخصی استطاعت ہی محدود کر سکتی ہے۔ اس کا سادہ مفہوم یہ ہے کہ جیسا موقعہ اور وقت ہوا تو ہی تعداد میں تسبیح ادا کر لی جائے، ترجیحی طور سے ایک سیکڑہ کی تسبیحات تحمید و تکبیر بیان کی گئی ہیں۔

نفل نمازیں

۱- نمازِ چاشت: رسول اکرم ﷺ نے فتح مکہ کے دن غسل فرمایا اور آٹھ رکعات نمازِ چاشت (صلوۃ الصبح) پڑھیں جو بہت لمبی پھلکی تھیں البتہ ان میں رکوع و سجود پورے کامل تھے۔ حضرت ام ہانی بنت ابی طالب ہاشمیؓ اس روایت کی اہمیت یہ ہے کہ نمازِ چاشت اسی سے ثابت ہے۔

۲۔ نمازِ برکت: حضرت انس بن مالکؓ کی نانی حضرت ملیکہؓ کے گھر کھانا کھانے کے بعد آپ ﷺ نے اہل خانہ اور دعوت میں شریک لوگوں کو حکم دیا کہ کھڑے ہو جاؤ، میں تمہارے لئے نماز پڑھوں۔ حضرت انسؓ نے ایک چٹائی لی، اسے دھویا اور آپ ﷺ نے ان کو نماز پڑھائی۔ امام اولین و آخرین ﷺ کے پیچھے پہلی صف میں حضرت انسؓ کے ساتھ ایک یتیم لڑکا کھڑا ہوا اور بوڑھی نانی ان دونوں کے پیچھے والی صف میں تھیں۔ یہ فقہی حکم جماعت بھی ہے۔: حضرت ملیکہ / انس

آداب معاشرت

۱۔ کھڑے کھڑے پانی پینا: حضرت برساء کے گھر میں ایک آویزاں مشکیزے سے پانی کھڑے کھڑے نوش فرمایا۔ یہ جواز ثابت کرتا ہے کہ ضرورت کے وقت کھڑے کھڑے پانی پیا جاسکتا ہے۔ دوسری احادیث نبوی سے ثابت ہوتا ہے کہ بیٹھ کر پانی پینا بہتر ہے۔

۲۔ مختلف کھانوں کی اجازت: متعدد صحابیات کے ہاں آپ ﷺ نے گوشت، خزیہ، کھجور، سبزیاں وغیرہ کھائیں اور ان کے آداب طعام بھی بتائے۔

۳۔ بیماری میں مضر کھانے کی ممانعت

(الف) حضرت علیؓ کو بیماری کی بنا پر کھجوریں نہیں تناول کرنے دیں البتہ کھانے میں شریک فرمایا کہ وہ مفید صحت تھا۔ حضرت ام المندر۔

(ب) کھانے پینے میں دائیں ہاتھ کے استعمال کا حکم دیا۔ ایک انصاری خاتون کے گھر بائیں ہاتھ سے کھانے سے منع فرمایا (اسد الغابہ، ۵/ ۶۳۸)۔

۴۔ بیماری کو کوسنے کی ممانعت: حضرت ام السائب یا ام المسیبؓ کو بخار میں مبتلا پایا۔ انھوں نے بیماری کو کوسا تو منع فرمایا کہ وہ تو گناہوں کو جھاڑتی ہے بالکل اسی طرح جس طرح کٹھالی لوہے کی گندگی دور کرتی ہے: ”لا تسبیھا فانھا تلھب الذنوب کما ینھب الکیر حیث الحدید“۔

۵۔ بیماری پر صبر اور جنت کی بشارت: حضرت ام زفر حبشی کو مرگی کے دورے پڑتے تھے۔ ان کو صبر کرنے کی شرط پر جنت کی ضمانت دی اور ان کے لئے دعا کی۔

۶۔ صحیح اور پورا نام بتانے کی ہدایت: بالعموم لوگ اپنا پورا نام نہیں بتاتے۔ مشترک ناموں میں یہ مشکل پیش آتی ہے کہ اصل شخصیت کا پتہ لگانا ناممکن ہوتا ہے۔ حضرت عبداللہ بن مسعودؓ کی اہلیہ محترمہ حضرت زینبؓ خدمت میں حاضر ہوئیں تو صرف زینب نام بتایا۔ رسول اکرم ﷺ نے فرمایا زینبیں (زیناب) تو کئی ہیں ان میں سے کون سی زینب؟ تب انھوں نے صحیح تعارف کرایا۔

۷۔ بچوں کے ساتھ نرمی کی نصیحت: حضرت ام الفضلؓ لبابہؓ کے حوالے سے معلوم ہوتا ہے کہ رسول اکرم ﷺ نے ان کو حضرت حسینؓ کے ساتھ نرمی کا سلوک کرنے کا حکم دیا اور ان کو سرزنش کرنے سے روکا۔

۸۔ رضاعتِ اولاد کی روایت: ان ہی حضرت ام الفضلؓ نے اپنے بچے حضرت قثمؓ کے ساتھ حضرت حسین بن علیؓ کو دودھ میں شریک کیا تھا۔ عرب اسلامی رضاعت کی روایت کی پیروی ہونے کے علاوہ اس خاص معاملہ میں دلچسپ نکتہ یہ ہے کہ دادی نے اپنے پوتے کو اپنے بیٹے یعنی پوتے کے چچا کے ساتھ رضاعت میں شریک کیا تھا اور یہ رسول اکرم ﷺ کے حکم اور اذن سے کیا تھا۔

۹۔ خواب کی تعبیر: حضرت ام الفضلؓ کی رضاعت اور کفالت دونوں کا سبب ان کا خواب تھا اور اس کی تعبیر رسول اکرم ﷺ نے بتائی تھی۔ یہ روایہ صالحہ تھا جو نبوت کا چھایا لیسواں جزء ہے اور وہی نبوت کا بقیہ نقیہ ہے جو صالح مسلمانوں کو بھی حدیث نبوی کے مطابق عطا ہوا ہے۔ خواتین عصر کے بعض دوسرے سچے خوابوں کا ذکر حضرت صفیہ ام المومنین، حضرت ام حرام بنت ملحان انصاری اور بعض دوسری صحابیات کے حوالے سے بھی ملتا ہے اور ان پر بحث بعد میں آتی ہے۔

۱۰۔ آداب معاشرت کے تعلق سے زیاراتِ خواتین نے اور بہت سی احادیثِ نبویہ کو

تحریک دی اور وجود بخشا ہے جن کا ذکر اختصار کے سبب نظر انداز کیا جاتا ہے۔

مقام نبوت

رسول اکرم ﷺ کی بیماری میں خواتین انصار نے عیادت کی تو آپ ﷺ کو بخار کی تپش سے بیتاب پایا۔ عیادت کرنے والیوں نے بیماری دور کرنے کی دعا کی التجا کی تو فرمایا کہ انبیاء کرام پر دو گنی تکلیف طاری ہوتی ہے اور ان کے بعد انبیاء کرام کے قریب ترین لوگوں اور پھر ان کے قریب تر لوگوں پر بھی یہی اضافی تکلیف ہوتی ہے کہ جانچ ہوتی ہے انہی کی جن پہ ہوتا ہے کرم۔

☆ حضرت برة بن ابی ترزاؓ رسول اکرم ﷺ کی بعثت کے اولین زمانے کا واقعہ سناتی ہیں کہ آپ ﷺ جب وادیوں اور گھائیوں میں تلاش خلوت میں جاتے تھے تو جس پتھر اور درخت کے پاس سے گزرتے وہ آپ کو سلام عرض کرتا۔ آپ ﷺ داہنے اور بائیں اور پیچھے مڑ کر دیکھتے تو کچھ نظر نہ آتا (ابن سعد، ۸/۲۲۶)۔

☆ حضرت ہند بنت عتبہؓ زوجہ حضرت ابوسفیانؓ، نے اسلام لانے کے بعد رسول اکرم ﷺ کو محبوب ترین و عظیم ترین شخصیت قرار دیا جو ایمان کا تقاضا ہے۔

☆ حضرت ام سلیم بنت ملحانؓ سے جو حدیث مروی ہے وہ نبی اور بشر کا فرق بتاتی ہے۔ بشریت کے تقاضے سے اگر کوئی بد دعا کسی کے لئے نکل جاتی تو وہ اس کے حق میں دعا بن جاتی ہے۔

خیر امت کے طبقات

۱۔ ”فرعون امت“ ابو جہل مخزومی کی مسلم دختر حضرت جیلہ جویریہؓ کے مدنی گھر سے گذر ہوا تو ان کی خاطر مدارات کے بعد ان کو ایک اہم حدیث سنائی۔ اس کا تعلق امت کے بہترین طبقات سے ہے: میری امت کا بہترین حصہ میرا زمانہ ہے پھر ان کے بعد والوں کا پھر ان کے بعد والوں کا۔“ ”خیر امتی قرنی ثم الذین یلونہم، ثم الذین یلونہم“۔ حافظ

ابن مندہؒ اور حافظ ابو نعیمؒ کی بیان کردہ اس حدیث نبویؐ کا سماجی پس منظر اور اس کی شان نزول اہم ترین ہے۔

۲۔ ہجرت باعث برکت اور نشانِ عظمت ہے۔ مہاجرین مدینہ میں سے حضرت فاروق اعظمؓ نے ہجرت میں سبقت کی بات حضرت اسماء بنت عمیسؓ سے کی تو رسول اکرم ﷺ نے حضرت اسماء اور دوسرے مہاجرین حبشہ کی فضیلت بتائی کہ وہ دو ہجرتوں والے اور دوسرے فضل والے ہیں جبکہ مہاجرین مدینہ کو صرف ایک ہجرت کی فضیلت مل سکی۔

۳۔ شہداء اسلام بھی انعام یافتہ طبقات امت میں ہیں اور ان کو متعدد طبقات پر فضیلت حاصل ہے۔ حضرت ام ورقہؓ نے غزوہ بدر میں خدمات پیش کر دینے کی بنا پر زبانِ رسالت ﷺ سے ”شہیدہ“ کا خطاب اور درجہ پایا اور رسول اکرم ﷺ اور صحابہ کرام کی زیارتوں کی آماجگاہ بنیں۔ اس واقعہ حدیث کا اہم ترین پہلو یہ ہے کہ ”حضرت شہیدہ“ کو میدانِ جنگ میں جائے بغیر یہ درجہ شہادت عطا ہوا تھا صرف ان کے خلوص و لگن کے سبب۔

۴۔ ایسے ہی ایک شہیدہ بدر کی ماں حضرت ام ربیع بنت براء نے رسول اکرم ﷺ سے اپنے شہید بیٹے کا مقام عقبی دریافت کیا، فرمایا وہ جنت ہی میں نہیں اس کی بلند ترین قسم جنت الفردوس میں ہیں (بخاری، کتاب الجہاد، باب من اتاہ، سہم غرب، فتح الباری وغیرہ؛ مذکورہ بالا)۔

☆ جنت میں انسانوں کی صورت گری کیا ہوگی اور مرنے کی بعد رو حیں کس شکل میں ہوں گی؟ اس مابعد الطبیعیاتی سوال کا جواب بھی ایک خاتون صحابی کے سوال میں عطا فرمایا گیا کہ رو حیں پرندوں کی مانند درختوں سے معلق رہیں گی اور قیامت کے دن ان کو ان کے جنتی جسم عطا ہوں گے۔ دوسری احادیث سے روحوں کے پرندوں کی شکل میں ہونے کی تائید ہوتی ہے۔ کتب احادیث میں اس طبقہ حدیث پر بہت تفصیل ملتی ہے۔

دینی شدت

اسلام اور شریعت (قانون) دونوں میں اعتدال، میانہ روی، جسم و جان کی رعایت اور توازن کی تعلیم دی گئی ہے۔ انسانی فطرت میں افراط و تفریط پائی جاتی ہے، کچھ انسان کی عاجلانہ فطرت کی بنا پر اور اس سے زیادہ تعلیم و تربیت و اخلاق کی کمی کے سبب۔ مردوں کے علاوہ بعض صحابیات بھی اس دینی شدت اور حد سے زیادہ عبادت اور بساط سے باہر عبادت گزاری کی عادی ہو گئی تھیں۔ ان میں سے ایک حضرت حواء بنت قویث تھیں جو رات رات بھر جاگ کر عبادت کرتی تھیں اور بالکل نہ سوئیں۔ رسول اکرم ﷺ نے ان کے لئے نصیحت فرمائی ”اپنی بساط بھر عمل کرو کیونکہ اللہ تعالیٰ تو عاجز نہیں آسکتا البتہ تم تھک جاؤ گے“ (مسلم، کتاب الصلوٰۃ، باب امر من نعس فی صلاحہ: اسد الغابۃ، ۵/۴۳۲)۔

☆ دوسری حضرت زینب انصاریہ تھیں جو رات میں عبادت (نماز) کے وقت نیند بھگانے کیلئے مسجد کے دوستوں کے درمیان رسی باندھ لیتی تھی کہ جب نیند یا تھکاوٹ کا غلبہ ہوتا تو اس سے اپنی چوٹی باندھ لیتیں۔ رسول اکرم ﷺ نے رسی کھلوادی اور اصول عبادت ارشاد فرمایا: ”تم میں سے ہر شخص کو اس وقت تک عبادت کرنی چاہئے جب تک اس میں نشاط رہے، تھک جائے تو آرام کرنا چاہئے (عبادت نہیں کرنی چاہئے) (بخاری، کتاب الصلوٰۃ، ابواب التہجد، باب ما یکرہ من التشدید فی العبادۃ: فتح الباری، ۳/۴۶-۴۸)۔

اگرچہ یہ دونوں احادیث کریمہ ان دونوں صحابیات کے حوالے سے مردی نہیں ہیں بلکہ حضرت عائشہ اور حضرت انسؓ سے منقول ہیں مگر ان دونوں کے نزول، ظہور اور وجود کے لئے یہی دونوں شدت پسند صحابیات ہی ذمہ دار تھیں۔ وہی ان کی شان نزول اور وجہ وجود ہیں۔

دینی راحت

اس کے بالمقابل ایک اور صحابیہؓ کے معاملے سے اسلام اور دین کا اصول راحت معلوم ہوتا

ہے۔ ایک صحابیہ کا جسم بھاری اور عمر زیادہ ہو گئی تھی اور ان کو حج و عمرہ کے لئے جانے میں وقت تھی۔ رسول اکرم ﷺ نے ان سے فرمایا کہ اگر اس وقت حج کے لئے نہیں جاسکتیں تو رمضان میں عمرہ کر لینا کہ وہ حج کے برابر ثواب رکھتا ہے۔ بعض خواتین جیسے حضرت ام سلیم انصاریؓ اور حضرت ام سنان اسدیؓ کو یہی سہولت رسول اکرم ﷺ نے سواری کے جانوروں کی عدم دستیابی کے سبب عطا فرمائی تھی (بخاری، کتاب العمرة باب عمرة فی رمضان؛ فتح الباری، ۳/۲۸-۷۷۲ وغیرہ)۔

☆ خواتین کو ماہنامہ اذیت کا سامنا قانون الہی اور فطرتِ جنس کے سبب ابتدائے آفرینش سے ہے۔ بعض شریعتوں بلکہ تہذیبوں میں سختی تھی۔ اسلامی شریعت و دین میں راحت عطا کی گئی۔ حضرت ام عطیہ انصاریہؓ جیسی بعض دیگر خواتین عصر کی زیارات و روایات سے ان ناقصاتِ دین کو بھی راحتیں عطا کی گئیں۔ ان کو نماز پچھگانہ سے راحت دی گئی اور قضاے روزہ کی آسانی ملی۔ عیدین میں اور عمرہ و حج کے لئے جانے کی بھی اجازت ملی اور تسبیح و دعا کا حق دیا گیا۔ اسی کے ساتھ اپنی مجبوری اور معذوری کے وجہ سے عملِ فرض و مسنون نہ کرنے کے باوجود ان کو اس عرصہ بے عملی کے لئے ثواب و اجر کا حق دار بتایا گیا (بخاری، کتاب العیدین، باب اذالم یکن لہا جلیباب فی العید؛ فتح الباری، ۲/۶۰۴)۔ ایسی متعدد دوسری دینی، سماجی اور تہذیبی راحتوں کا ذکر ان زیاراتِ خواتین کے ضمن میں ملتا ہے جیسے خواتین کے لئے اپنے شوہر اور اولاد پر خرچ کا دوا ہر اجر ہے وغیرہ۔

وحی قرآنی کا نزول

نزول و ظہور حدیث نبوی بھی وحی الہی کی ایک قسم ہے اور اس کی تزیل کی کئی مثالیں احادیثِ نبوی کی شکل میں خواتینِ زیارات کے سبب سے وجود میں آئیں۔ اسی طرح وحی الہی کی دوسری قسم۔ وحی متلو اور وحی قرآنی۔ کی بعض مثالیں صحابیات ہی کے سبب آسمانِ تزیل سے جہانِ بشر میں اتریں اور ان سب کا تعلق رسول اکرم ﷺ سے خواتین کی ملاقاتوں اور زیارتوں کے ضمن یا ان

کے حوالے سے ہوا۔ ان سب کا ذکر تو بہت تحقیق بحث کا طالب ہے۔ صرف چند مثالیں بیان کی جاتی ہیں:

۱۔ سورہ ممتحنہ کی آیت کریمہ - ۱۰: حضرت ام کلثوم بنت عقبہ امویؓ کی جرات مندانہ اور مجاہدانہ ہجرت مدینہ کی بنا پر نازل ہوئی۔ صلح حدیبیہ کے مطابق مکہ سے آنے والے تمام مسلمانوں کی واپسی کی شرط تھی۔ حضرت ام کلثوم امویؓ ہجرت کر کے مدینہ پہنچ گئیں تو مسئلہ پیدا ہو گیا۔ رسول اکرم ﷺ نے اپنی وحی حدیث کے سبب از خود ان کی واپسی کی شرط منسوخ کر دی اور قریش کے مطالبہ کے باوجود ان کو مکہ واپس کرنے سے انکار کر دیا۔ فیصلہ نبویؐ کی تائید و تصدیق میں مذکورہ سورہ کی آیت کریمہ نے تمام مہاجرات کے سلسلے میں اس شرط کو منسوخ کر دیا۔

۲۔ حضرت خولہ انصاریہؓ کی شکایت پر، جو انھوں نے خدمت نبویؐ میں حاضر ہو کر درج کرائی، سورہ مجادلہ کی اولین آیت کریمہ کا نزول ہوا۔ ﴿قَدْ سَمِعَ اللَّهُ قَوْلَ الَّتِي تُجَادِلُكَ فِي زَوْجِهَا وَتَشْتَكِي إِلَى اللَّهِ وَاللَّهُ يَسْمَعُ تَحَاوُرَ كَمَا، إِنَّ اللَّهَ سَمِيعٌ بَصِيرٌ﴾ (سنن ابی اللہ نے بات اس عورت کی، جو جھگڑتی ہے تجھ سے اپنے خاوند پر اور جھینکتی ہے اللہ کے آگے، اور اللہ سنتا ہے سوال جواب تم دونوں کا، بے شک اللہ سنتا ہے دیکھتا) اس تنزیل کا تعلق دراصل اسلامی احکام سے ہے اور اس کا زیادہ ذکر اسی بحث میں آئے گا۔ یہاں صرف سماجی پس منظر بیان کیا جاتا ہے کہ انھوں نے اپنے شوہر کی شکایت کی تھی جسے صحیح تسلیم کیا گیا اور وہ مجادلہ والی کہلاتی تھیں اور ان کی تعظیم و تکریم حضرت عمرؓ جیسے بزرگ صحابہ بھی کرتے تھے کیونکہ ان کا ذکر اللہ تعالیٰ نے اپنی زبان مبارک سے کیا تھا (ابن کثیر، تفسیر، ۳/۳۱۸: بخاری، کتاب التفسیر، سورۃ المجادلۃ اور دوسری کتب تفسیر)۔

۳۔ بعض صحابیات کی بنا پر وراثت کے احکام قرآن مجید کی سورہ نساء میں نازل ہوئے تھے۔ انھوں نے بھی خدمت نبویؐ میں حاضر ہو کر اپنی محرومی کا ذکر کیا تھا۔ ان احادیث نبویؐ نے تنزیل قرآنی

کو برا سمجھتے کیا اور ان کے نزول وحی کا سبب نہیں۔ ان پر بحث احکام کے باب میں ہوگی۔

۴۔ حضرت عائشہؓ پر غزوہٴ مریسہ ۵/۶۲۷ء میں تہمت و الزام تراشی کے سبب طویل حدیث الافک وجود میں آئی جو بخاری وغیرہ کتب حدیث میں ہے اور ان کے گھر میں رسول اکرم ﷺ کی تشریف آوری کے آخری مرحلے میں سورہٴ نور کی آیات کریمہ: ۱۱-۲۰ نازل ہوئیں جن میں ان کی براءت آئی تھی۔ یہ آیات کریمہ حضرت عائشہ صدیقہ کے میکے میں رسول اکرم ﷺ کی تشریف آوری کے وقت نازل ہوئی تھیں۔

خواتین عصر اور صحابیات رسول ﷺ کی زیارتوں اور باہمی ملاقاتوں کے سبب ایسی کئی آیات قرآنی کا نزول ہوا۔ ان سب میں اہم ترین نکتہ اور رابطہ کا نقطہ یہ ہے کہ صحابیات کی زیارات یا شکایات کے سبب احادیث نبوی وجود میں آئیں اور ان احادیث نبوی نے آیات قرآنی کو آسمان سے اتارا۔

خلافتِ اسلامی

رسول اکرم ﷺ کی متعدد احادیث کریمہ میں اسلامی خلافت اور ان کے ادوار اور ان ادوار میں مسلمانوں کی خدمات کے متعلق ذکرِ خیر پایا جاتا ہے۔ ان میں سے متعدد احادیث نبوی کا وجود خواتین عصر اور صحابیات کی زیارتوں کے دوران ہوا تھا۔ ان میں سے بعض کا ذکر اختصار کے ساتھ ذیل میں کیا جاتا ہے، ورنہ یہ بحث خاصے مفصل بیان کا تقاضا کرتی ہے:

☆ عباسی خاندان کی ایک اہم ہستی، رسول اکرم ﷺ کی چچی اور حضرت عباس بن عبدالمطلب ہاشمیؓ کی زوجہ کریمہ حضرت ام الفضلؓ نے ایک بار خدمتِ اقدس میں آکر خلافت کے بارے میں سوال کیا کہ آپ ﷺ کے بعد کس کا اس پر حق ہوگا؟ اس کا پس منظر بھی بہت دلچسپ ہے۔ ایک دن رسول اکرم ﷺ ان کی گود میں سر رکھے ہوئے تھے اور وہ سرد بار ہی تھیں کہ ان کی آنکھ سے ایک آنسو رخسار مبارک پر آکر گر گیا۔ حضرت رسول اللہ ﷺ نے سر اٹھا کر سبب پوچھا تو انھوں نے عرض

کیا: اللہ تعالیٰ نے آپ ﷺ کی وفات کی خبر دے دی ہے اگر آپ ﷺ ہمارے بارے میں وصیت فرمادیتے یا یہ بتادیتے کہ خلافت (امر) ہمارے خاندان میں ہوگا یا غیروں کے پاس تو بہتر ہوتا۔ آپ ﷺ نے فرمایا: میرے بعد تم لوگ کمزور و بلا طاقت ہو گے (ابن سعد، ۸/۲۷۸)۔

☆ حضرت ام حرام بنت ملحان انصاریؓ کی حدیث/ احادیث بخاری وغیرہ معتبر ترین کتب حدیث میں ہونے کے سبب ثقہ اور معتد ترین سمجھی جاتی ہیں۔ ان کا مختصر لب لباب یہ ہے کہ ایک زیارت خاتون کے دوران رسول اکرم ﷺ نے ان کے گھر کلام و طعام کے بعد قیلولہ فرمایا اور خواب میں حقیقت دیکھی۔ پہلے خواب سے بیدار ہوئے تو فرمایا کہ رومی سلطنت کے خلاف بحری جہاد ہوگا اور میری امت کے کچھ لوگ بادشاہوں کی طرح بحری جہازوں میں سفر کریں گے اور ان سب کی مغفرت ہو جائے گی۔ حضرت ام حرام بنت ملحانؓ نے اپنے شریک جہاد ہونے کی دعا کی درخواست کی اور آپ ﷺ نے فرمایا کہ تم ان میں سے ضرور ہوگی۔ دوسری بار پھر رسالتاً ﷺ نے استراحت فرمائی اور دوسرا خواب اسی کے مانند دیکھا اور بیداری پر یہی فرمایا اور حضرت ام حرام کی درخواست مذکورہ پرفرمایا کہ یہ امت کے دوسرے مجاہدین ہوں گے اور وہ بھی مغفور ہیں اور تم تو اولین مجاہدین روم میں شامل ہوگی۔ محدثین کرام نے ان دونوں رویائے صادقہ کی تشریح و تعبیر بہت تفصیل سے کی ہے اور بتایا ہے کہ اولین واقعہ جہاد رومی حضرت عثمانؓ کی خلافت میں ہوا اور اسی میں حضرت ام حرام بنت ملحانؓ نے واپسی پر وفات پائی اگرچہ شہادت میدان میں نہیں پائی تاہم وہ شہداء میں شمار کی گئیں۔ دوسرا جہاد رومی حضرت معاویہ امویؓ کے دور خلافت میں ہوا جو ان کے فرزند اکبر کی سالاری میں تھا اور جس میں حضرت ابویوب انصاریؓ جیسے بزرگ صحابہ کرام صرف مغفرت کی ضمانت نبوی کے سبب شریک ہوئے تھے (بحث کے لئے ملاحظہ ہو: خاکسار کی کتاب: ”وجہ حدیث“، ۱۰۱-۱۱۰)۔

بعض شارحین جدید نے مغفرت کے معنی و مکان اور موقعہ کے بارے میں اپنی خاص فکر

کے مطابق تشریح کی ہے اور اسے دنیاوی زمان و مکان کی حدوں سے پابند کر دیا ہے۔ اس سے ہماری بحث نہیں ہے۔ صرف یہ کہنا ضروری ہے کہ مغفرت کی ضمانت رسول اکرم ﷺ کی وحی حدیث کی بنا پر عطا کردہ ہے یعنی وہ ضمانت الہی ہی ہے اور مغفرت صرف مرنے کے بعد قیامت کے دن ہوگی۔ اس کا دنیاوی وقت و زمان سے کوئی تعلق نہیں۔ دوسرے اس بحث خاص میں یہ اہم ترین نکتہ ہے کہ حدیث کی وحی کا ظہور و وجود ایک صحابیہ حضرت ام حرام بنت ملحانؓ کے گھر میں زیارت نبوی کے دوران ہوا تھا۔ گویا کہ مکان ام حرامؓ زول وحی الہی کا ایک مقام تھا۔

خواتین عصر کی زیارت نبوی ﷺ کے نتیجے میں احادیث نبویہ کا ایک بہت بڑا ذخیرہ وجود میں آیا۔ مذکورہ مثالیں صرف ان کا ایک حصہ ہیں۔ اس خاص بحث میں جو احادیث نبوی پیش کی گئیں وہ دراصل اس عظیم و کبیر ذخیرے کا بہت ہی تھوڑا حصہ ہے بلکہ ایک حصہ کا بھی ایک حصہ ہے۔ کیونکہ رسول اکرم ﷺ کی زیارت خواتین کے دوران جو بھی اقوال و مکالمات ادا کئے گئے، جو بھی اعمال و افعال اور رویے برتے گئے اور جو بھی احوال و حالات اور واقعات پیش آئے وہ سب حدیث ہی ہیں۔ صحابیات کے سوانحی حصوں کو چھوڑ کر جن کا تعلق رسول اکرم ﷺ سے کسی طرح ثابت نہیں ہوتا باقی تمام تو احادیث ہی پر مبنی ہیں اور سیر سوانح کی کتابوں میں ان کو بیان بھی اسی طرح کیا گیا ہے۔ یہ وجود ظہور احادیث کا معاملہ ہے۔

دوسرا پہلو یہ ہے کہ خواتین عصر نے ان احادیث و روایات نبوی کو تحریک دینے اور وجود میں لانے کے بعد ان کی اشاعت کی یا نہیں۔ گئی چنی خواتین کو چھوڑ کر یہ حقیقت بھی ثابت ہوتی ہے کہ بیشتر خواتین مکہ و مدینہ نے رسول اکرم ﷺ کی احادیث کریمہ کی اشاعت میں حصہ لیا۔ انھوں نے خود ان پر عمل کیا اور دوسروں سے ان پر عمل کروانے کے علاوہ تمام واردین اور زائرین، دوست احباب اور مسلمانوں سے ان کو بیان کیا۔ اسی طرح زیارت خواتین نے بہت سی احادیث شریفہ کی تدوین،

اظہار، ابلاغ، اشاعت اور ترویج و حفاظت میں اپنا کردار بھی کیا۔ زیاراتِ خواتین کا یہ دینی پہلو بھی ہے اور علمی پہلو بھی اور خواتینِ عصر اور صحابیات کی ترسیلِ احادیث میں اس کا خاص درجہ اور مخصوص مقام ہے۔

زیارتوں اور ملاقاتوں کے ذریعہ جو احادیثِ شریفہ وجودِ ظہور اور اشاعت و ترویج میں آئیں ان کا سب سے اہم پہلو ان کا سماجی اور تاریخی پس منظر ہے۔ وہ بتاتا ہے کہ کون سی حدیث کون سے محرکات کے سبب، کن حالات اور کس مقام و مرحلہ اور کس مقصد سے وجود میں آئی تھی۔ گویا یہ زیارات و ملاقاتِ احادیثِ نبوی کے اسبابِ نزول اور شانِ ظہور سے بحث کرتی ہیں۔ اس شانِ نزولِ احادیث سے معلوم ہوتا ہے کہ اسلامی تعلیمات کا ایک بڑا حصہ خاص احوال اور مخصوص حالات کا پیدا کردہ ہے۔ ان سے یہ بھی معلوم ہوتا ہے کہ اختلافِ احوال سے احادیث مختلف ہو جاتی ہیں۔ یہ بھی پتہ چلتا ہے کہ متعدد محرکات و عوامل مل کر یا الگ الگ احادیث کو ظہور و وجود میں لاتے ہیں کیونکہ انسانی معاشرت میں بسا اوقات ایک جیسے کام اور ایک جیسے احوال مختلف انداز اور طریقوں سے پیش آتے ہیں اور ایک جیسے مسائل سے مختلف لوگ دوچار ہوتے ہیں۔ اس لئے احادیث میں بسا اوقات جو مختلف اور بعض اوقات متضاد مضامین ملتے ہیں وہ دراصل مختلف اور متضاد نہیں ہوتے بلکہ مختلف حالات کے لئے ہوتے ہیں۔

رسول اکرم ﷺ سے صحابیات کی ملاقاتیں ہوں یا ان سب سے آپ ﷺ کی زیارتیں، ان دونوں نے رسول اکرم ﷺ کے اقوال و اعمال اور سنن و طرق پر مشتمل بہت سی احادیثِ کریمہ کو وجود بخشا۔ ان کی اشاعت و ترویج میں خواتین نے حصہ لیا اور ان کے ذریعہ نبوی معاشرت اور اسلامی حسن معاشرت کے قابلِ تقلید اور لائقِ فخر نمونے محفوظ کئے۔ وہ امتِ اسلامی کے لئے اسوۂ نبوی تو ہیں ہی، خواتینِ عصر کے احسانات بھی ہیں۔

احکام اسلامی کا ارتقاء اور زیاراتِ خواتین

احادیث اور احکام کی احادیث میں اگرچہ بہت زیادہ فرق نہیں ہے تاہم ایک نوعی فرق ضرور ہے۔ بہت سی احادیثِ نبوی اجر و ثواب، بشارت، عقیدہ، مقامِ کبریا، عظمتِ نبوی، جنت و دوزخ، ملائکہ اور کتبِ سماویہ، قصص و امثال اور ان جیسی بہت سی چیزوں سے متعلق ہیں اور ان سے احکام نہیں نکلتے۔ لیکن انھیں میں سے بعض احادیثِ نبوی ایسی بھی ہیں جن سے امام بخاری جیسے مجتہدین حدیث و فقہ اور امامانِ مذاہب فقہی نے احکام نکالے ہیں اور وہ ان کی فقہانہ حدیث پر دلالت کرتے ہیں۔ اس باب میں صحیح بخاری اور اس کے ابواب کے تراجم (عناوین) پورے حدیثی ادب میں بے مثال و بے نظیر بھی ہیں۔ احادیثِ احکام کا بہر حال ایک الگ طبقہ ہے اور وہ خالص فقہی احکام اور شرعی قوانین سے بحث کرتا ہے۔ وہ اصلاً اسلامی احکام کا باب ہے۔

احادیثِ احکام کو محدثینِ کرام کے ایک خاص طبقے نے مختلف کتابوں میں جمع کر دیا۔ ان میں سے پہلے امام مالک بن انس صحیحی (م ۱۷۹ھ/ ۷۹۵ء) کی عظیم الشان کتاب الموطا آتی ہے جسے ام الکتاب ہونے کا فخر حاصل ہے۔ شاہ ولی اللہ دہلوی (م ۱۱۷۲ھ/ ۱۷۶۲ء) کے مطابق وہ حدیث و فقہ کی بنیادی کتاب ہے اور امام بخاری اور امام مسلم کی صحیحین اسی ام الکتاب سے ماخوذ، مستفاد اور مستخرج اور اسی پر اضافات بھی ہیں۔ دوسری کتبِ احکام حدیث میں چار سنن۔ سنن ابوداؤد، سنن ترمذی، سنن نسائی اور

سنن ابن ماجہ۔ کا اسی ترتیب سے ذکر آتا ہے۔ ان کے علاوہ بھی بہت سی احکام احادیث پر مبنی کتابوں کا ذکر ملتا ہے۔ ان سب میں صحابہ کرام اور صحابیات کی بیان کردہ احادیث احکام کو جمع کیا گیا ہے (مفصل بحث کے لئے ملاحظہ ہو خاکسار کی کتاب: ”شاہ ولی اللہ کی خدمات حدیث“ شاہ ولی اللہ اکیڈمی، مہمہلت، ۲۰۰۲ء، اولین باب)۔

رسول اکرم ﷺ سے صحابیات اور خواتین عصر کی باہمی زیارتوں اور ملاقاتوں کے سبب بہت سی احادیث احکام بھی وجود ظہور پذیر ہوئیں۔ عام احادیث نبوی کی فصل میں ان زیارتوں اور ملاقاتوں کی کارفرمائی کا جائزہ لیا جا چکا ہے۔ یہ بحث یا فصل بھی اصلاً اسی سے متعلق ہے لیکن اس کو اس خاص خیال سے الگ کر لیا ہے کہ اس اہم ترین شعبہ علم اور عملی میدان فکر و عمل میں خواتین عہد نبوی کی خدمات و کردار کا زیادہ بھرپور جائزہ لیا جاسکے۔ گذشتہ فصل میں بعض احادیث نبوی کے حوالے سے فقہی احکام کا بھی ذکر آ گیا ہے۔ وہ بھی اس فصل خاص کے مقدمہ کے طور پر کیا گیا۔ اس فصل میں بعض عناوین کے تحت احادیث احکام کو بیان کیا جا رہا ہے اور اس میں فقہی ابواب کی رعایت ملحوظ رکھی گئی ہے۔

احکام اسلامی کے ارتقاء میں خواتین عصر کے مجموعی کردار کی کارفرمائی کا تذکرہ و تجزیہ اس بحث مختصر میں مقصود نہیں ہے، صرف رسول اکرم ﷺ سے خواتین کی باہمی زیارات و ملاقات کے نتیجے میں ان کے ارتقاء کا جائزہ لینا مقصود ہے۔ اس سے جو اہم ترین حقیقت علمی ابھر کر سامنے آتی ہے وہ احادیث احکام کی شان نزول اور اسباب وجود و ظہور کی صورت رکھتی ہے۔ وہ یہ بتاتی ہے کہ کن محرکات و واقعات نے احکام احادیث کو وجود بخشا۔ خواتین کی زیارات نے ان کی کیسی صورت گری کی اور ان زیارتوں کے سبب ان کی کیسی کیسی اشاعت و ترویج اور بعد میں جمع و تدوین ہوئی۔ دراصل وہ احادیث احکام کے سماجی پس منظر کو بیان کرتی ہیں اور اس کے حوالے سے قانون سازی اور تشریع کی حکمتیں بتاتی ہیں۔ یہ باب اصلاً اسباب نزول کا ہے۔ جس طرح قرآن مجید کی آیات اور سورتوں کے نزول کے اسباب پر کئی کتابیں لکھی گئی ہیں اور اسے ایک خاص فن قرآنی بنایا گیا ہے اسی طرح یہ نزول احادیث کے اسباب اور شان کا موضوع ہے جس پر ابھی تک کوئی قابل قدر کام نہیں کیا گیا ہے۔

طہارت کے مسائل

فقہی کتب اور احکامِ احادیث کی کتابوں میں طہارت کے مسائل سے بحث کا آغاز ہوتا ہے کہ وہ عبادت کی صحت کی شرط ہے۔ اسی کے ساتھ اس کی ایک اسلامی سماجی اہمیت اور دینی ناگزیریت بھی ہے۔ دین اسلام انسان کی جسمانی گندگی کے بھی خلاف ہے۔ وہ اسے ہر وقت اور ہر جگہ پاک و صاف اور طاہر و طیب دیکھنا چاہتا ہے۔ قانونِ اسلامی بھی اسی کا تقاضا کرتا ہے کہ گندگی لگتے ہی اسے دور کیا جائے۔ خواتین کی زیاراتِ نبوی کے نتیجے میں بہت سے طہارت و صفائی کے احکام اور ان سے متعلق احادیثِ نبوی وجود میں آئیں۔ ان میں نجاست سے پاکی اور وضو وغیرہ کے احکام تو ملتے ہی ہیں مگر ان میں خواتین کے خاص مسائل طہارت کا ذکر زیادہ آتا ہے۔ یہ احکام صرف خاتونانِ اسلام کے سبب ہی وجود پذیر ہو سکے۔

شیر خوار پنچ/ بچی کے پیشاب کا حکم

کئی صحابیاتِ رسول اکرم ﷺ کی خدمتِ اقدس میں اپنے یا اپنے زیرِ کفالت بچوں کو لے کر حاضر ہوئیں۔ آپ ﷺ نے نبوی محبت و شفقت کی وجہ سے ان کو اپنی گود میں اٹھالیا اور پیار کیا۔ بعض بچوں اور بچیوں نے گودِ مبارک میں پیشاب کر دیا۔ رسول اکرم ﷺ نے شیر خوار لڑکوں کے پیشاب پر صرف پانی چھڑک دیا اور بچیوں کے پیشاب کے بارے میں حکم دیا کہ اس سے ملوث کپڑے کو پانی سے باقاعدہ دھویا جائے۔ یہ فقہی حکم اور اس سے متعلق احادیثِ نبوی حضرت ام الفضلؓ، حضرت ام قیس بنت محسن اسدیؓ وغیرہ کے حوالے سے ملتے ہیں (ابن سعد، ۸/۲۸۲-۲۸۹ وغیرہ)۔ بظاہر اس نبوی حکم میں صنفی تفریق کا شبہ ہوتا ہے مگر حقیقت بتاتی ہے کہ وہ حکمت پر مبنی ہے۔ شیر خوار بچی کے پیشاب میں نجاست کا عنصر زیادہ ہوتا ہے (ابن سعد، ۸/۲۷۸-۲۷۹)۔ بہر حال بعض فقہاء کرام نے پنچ/ بچی دونوں کے پیشاب میں فرق نہیں کیا ہے اور دونوں کو دھونے کا حکم دوسری احادیث سے نکالا ہے؛ بخاری، کتاب الوضوء، باب بول الصبیان؛ فتح الباری، ۱/۳۲۳-۳۲۷ وما بعد؛ حضرت ام قیس بنت محسنؓ وغیرہ کا واقعہ)۔

عورتوں کے مخصوص مسائل طہارت

اللہ تعالیٰ نے روزِ ازل سے بناتِ حواء پر حیض (ماہانہ اذیت/ماہواری) کا ایک فطری جسمانی قانون عائد کر دیا ہے۔ رسولِ اکرم ﷺ نے بعض خواتین کو ان کی زیارتوں یا ملاقاتوں کے دوران ان مسائل کے حل اور ان کے احکام سے آگاہ فرمایا اور احادیثِ احکام عطا کیں۔ ایک نوجوان صحابیہ کو تو اس پہلی اذیت ماہانہ سے ایک غزوہ کے دوران دو چار ہونا پڑا اور رسولِ اکرم ﷺ نے ان کی شرم و حیا کا لحاظ بھی فرمایا اور حکم بھی دیا (بخاری، کتاب الحیض، باب کیف کان بدء الحیض: ”هذا شئى كسبه الله على بنات آدم“؛ فتح الباری، ۵/۱۸۱۸ بعد حضرت عائشہ وام سلمہ کے علاوہ دوسری خواتین زیارت سے یہ حدیث مروی ہے)۔

استحاضہ

بعض خواتین کو ماہواری کے علاوہ اس کی مقررہ مدت سے زائد خون آنے کی شکایت رہی۔ اس کو استحاضہ کا خاص نام دیا گیا ہے۔ رسولِ اکرم ﷺ نے ان خواتین بتلا کو ان کی زیارتوں کے دوران مسئلہ بتایا کہ وہ مدت ماہواری پوری ہونے کے بعد استحاضہ کے زمانے میں ہر نماز کے لئے خون کو اور خون آلود کپڑے کو دھو ڈالا کریں اور یہ ممکن نہ ہو تو خون بہنے دیں اور ہر نماز کے لئے البتہ تازہ وضو کر لیا کریں (بخاری، مذکورہ بالا، باب الاستحاضة؛ فتح الباری، مذکورہ بالا؛ حضرت فاطمہ بنت ابی عیش، حضرت اسماء بنت ابی بکر صدیق وغیرہ کے واقعات و احادیث)۔

خواتین کی بے خوابی (احتمام)

ایک دو صحابیات کی زیارتوں کے دوران یہ مسئلہ بھی اٹھایا گیا کہ عورت کو بے خوابی ہو جائے تو کیا کرے؟ آپ ﷺ نے اپنی حدیث حکم میں ہدایت کی کہ وہ بھی انسان ہونے کی حیثیت سے اس معاملہ میں مردوں کے ساتھ اشتراک رکھتی ہے لہذا وہ تری/پانی دیکھے تو اس کے لئے بھی غسل جنابت/احتمام کرنا ضروری ہے اور کپڑے کے متاثرہ حصہ کو دھونا بھی لازمی ہے۔ اس مسئلہ میں

مرد و عورت کا کوئی فرق نہیں۔ ان خواتین زیارت کے سبب عورتوں کی اس فطری ابتلاء کا بھی پتہ چلا ورنہ بالعموم یہ سمجھا جاتا ہے کہ وہ صرف مردانہ کام اور کارگزاری ہے (بخاری، کتاب الغسل، باب اذا احتلمت المرأة: فتح الباری، ۵۰۳/۱: حضرت ام سلمہ، زوجہ ابوطالبہ انصاریؓ کی زیارت کا واقعہ و حکم)۔

وضوء

بعض زیاراتِ نبوی میں نفل نماز کے لئے رسول اکرم ﷺ کے وضو فرمانے کا اور خواتین اور دوسرے گھر والوں کے وضو کرنے کا ذکر ملتا ہے۔ جیسے حضرت انس بن مالکؓ کی نانی حضرت ملکیہ کے گھر میں نماز پڑھنے کے ذکر میں آیا ہے (بخاری، کتاب الصلوٰۃ و فتح الباری اور اسد الغابۃ کے حوالے)۔

☆ اس سے زیادہ اہم ایک حکم حدیث یہ ہے کہ مرد و عورت دونوں ایک ہی برتن سے پانی لے کر وضو کر سکتے ہیں۔ یہ مسئلہ حضرت ام حبیبہ اور حضرت خولہؓ کے حوالے سے مذکور ہوا ہے۔ ان کا بیان ہے کہ وضو کے لئے میرا ہاتھ اور رسول اکرم ﷺ کا دست مبارک برتن میں باری باری جاتے رہے۔ ”اختلفت یدی و ید رسول اللہ فی اداء واحد من الوضوء“ (ابن سعد، ۲۹۵/۸ نیز بخاری و فتح الباری، ابواب غسل)۔

☆ آگ پر پکی ہوئی چیز کے کھانے سے بعض احادیث کے مطابق وضو ٹوٹ جاتا ہے۔ دوسری احادیث بتاتی ہیں کہ یہ حکم منسوخ ہو گیا اور اس سے وضو نہیں ٹوٹتا ہے۔ کئی خواتین عصر کے گھروں میں آپ ﷺ نے گوشت یا پکا ہوا کھانا تناول فرمایا اور وضو نہیں کیا۔ ان خواتین گرامی نے حکمِ ناخ کی تائید میں کئی روایات بیان کی ہیں (ابن سعد، ۳۱۹/۸: حضرت ام عامر اشہلی؛ اسد الغابۃ، ۳۸۰/۵: حضرت سلمیٰ؛ ۳۹۳/۵: حضرت صفیہ؛ ۳۹۵/۵: حضرت ضباعہ انصاری وغیرہ؛ نیز بخاری و فتح الباری کے ابواب الوضوء، ۳۰۵/۱-۳۰۷)۔

نماز کے بعض احکام

حضرت ملکیہؒ کے گھر میں رسول اکرم ﷺ نے جو نفل نماز پڑھی تھی اس کے بعض فقہی احکام یہ ہیں:

۱- نفل نماز کے لئے جماعت قائم کی جاسکتی ہے کہ رسول اکرم ﷺ نے ان کو باجماعت نفل پڑھائی تھی۔

۲- مرد و عورت کی مشترکہ جماعت میں پہلے مردوں/بچوں کی صفیں ہوں گی اور آخر میں عورتوں کی صفیں۔ وہ نابالغ بچوں سے بھی پیچھے رہیں گی (بخاری/فتح الباری، ۱/۶۳۳ وما بعد: بحساب الصلاة على الحصى وغيره ابواب اور مباحث امام ابن حجر عسقلانی)۔

مسجد جانے کا احکام

حضرت زینبؓ کو رسول اکرم ﷺ نے حکم دیا کہ نماز کے لئے مسجد جائیں تو خوشبو لگا کر نہ جایا کریں (ابن سعد، ۸/۲۹۰: حضرت زینب بنت ابی معادیہ ثقفی، زوجہ حضرت ابن مسعودؓ کا واقعہ: نیز بخاری و فتح الباری کے متعلقہ ابواب)۔

عورت کی امامت

رسول اکرم ﷺ نے حضرت ورقہؓ کو، جن کا نام شموں تھا، اپنے گھر میں اذان دینے، اقامت کہنے اور گھروالوں کی امامت کرنے کی اجازت دی۔ روایات سے واضح ہوتا ہے کہ ان کو صرف عورتوں کی امامت کی اجازت دی گئی تھی، مردوں کی امامت کی نہیں۔ بعض جدید انتشار زدہ حضرات و خواتین نے اس روایت سے بطور خاص اور بعض دوسری روایات سے عورت کے مردوں کی امامت کرنے کا جواز نکالا ہے۔ یہ غلط استنباط ہے اور پورے اسلامی دور میں بڑی بڑی صحابیات کو بھی مردوں کی امامت یا مردوں اور عورتوں کی مشترکہ امامت کا حق نہیں دیا گیا (اسد الغابۃ، ۵/۲۸۹: ابن

سعد، ۸/۳۵۷: وہ بنو مالک بن النجار کی خاتون تھیں اور قرآن کی جامع بھی: ”وكانت توم اهل دارها“ سے صرف گھر کے لوگوں کی امامت کا مفہوم نکلتا ہے اور ان کا ایک مؤذن بھی تھا: ”كان لها مؤذن“ سے مراد عورت مؤذن ہے۔ اس عربی جملہ میں مؤذن مذکر نحو کے مطابق ہے۔

بجائے حیض و استحاضہ نماز کے احکام کا ذکر حضرت فاطمہ بنت ابی حیشؓ کی زیارت نبوی سے معلوم ہوتا ہے۔ ان کو آپ ﷺ نے حکم دیا تھا کہ حیض کے دوران نماز چھوڑ دیا کریں اور استحاضہ کے زمانے میں پڑھا کریں۔ بعض دوسری خواتین کو ہدایت نبوی سے معلوم ہوتا ہے کہ ہر نماز کے لئے تازہ وضو کیا کریں (بخاری، کتاب الوضوء، باب غسل الدم؛ نیز کتاب الحيض، باب الاستحاضة وغيره وفتح الباری مذکورہ بالا)۔

صدقہ و زکوٰۃ کے بعض مسائل و احکام کا ذکر حدیث کی اشاعت کی فصل میں آچکا ہے۔ ان کے علاوہ بعض اور کا ذکر یہاں پیش ہے:

۱- دو چار خواتین کو ان کی زیارتوں کے دوران رسول اکرم ﷺ نے ہدایت فرمائی کہ سائل کو دروازے سے خالی ہاتھ نہ لوٹانا چاہئے خواہ معمولی سے معمولی چیز ہی ان کے ہاتھ میں کیوں نہ تھما دی جائے۔
۲- حضرت زینبؓ، زوجہ حضرت ابن مسعودؓ، کے علاوہ بعض دوسری خواتین کو اپنے شوہر اور ان کی اولاد پر خرچ کرنے کو صدقہ قرار دیا۔

۳- حضرت بریرہؓ کے واقعہ سے معلوم ہوتا ہے کہ کسی مستحق شخص کے لئے جو صدقہ ہوتا ہے وہ مستحق شخص کسی دوسرے کو دے دے تو وہ ہدیہ ہو جاتا ہے۔

روزہ رمضان کی کسی میت کی طرف سے قضا کرنے کا حکم رسول اکرم ﷺ نے خدمت میں حاضر ہونے والی ایک خاتون کو دیا تھا۔ وہ ہر ولی کے لئے واجب بن گیا۔ بخاری کی احادیث: ۱۹۵۳-۱۹۵۴ وغیرہ میں مردوں اور عورتوں دونوں کے حاضر خدمت ہو کر یہ مسئلہ پوچھنے کا ذکر آتا ہے۔ عورتوں میں سے ایک نے اپنی بہن اور دوسری نے اپنی ماں کے اوپر روزہ واجب رہ جانے کا ذکر کیا تھا۔ ایک ماں پر روزہ نذر

واجب تھا اور دوسری عورت پر پندرہ دن کے روزے واجب تھے (فتح الباری ۴/۳۳۵ وما بعد)۔

حج کے مسائل میں زیادہ تر کا تعلق عورتوں کی طہارت سے جڑا ہوا ملتا ہے۔ دورانِ حج و عمرہ بعض عورتوں کو ماہانہ اذیت سے سابقہ ہوا یا استحاضہ کا معاملہ درپیش ہوا یا ولادت کے بعد نفاس کا مسئلہ سامنے آیا۔ رسول اکرم ﷺ نے ان کا حل بتایا:

۱۔ حیض و نفاس کی حالت میں وہ طوافِ کعبہ نہ کریں اور باقی مناسک پورے کریں۔
حضرت اسماء بنت عمیسؓ کے نفاس کا معاملہ۔

۲۔ استحاضہ میں کسی قسم کی پابندی نہیں ہے البتہ طہارت و وضو کا برابر اہتمام کریں۔

۳۔ نمازِ عیدین کے حوالے سے حج کے مسائل کا ذکر بعض خواتین نے کیا تھا۔ حضرت ام عطیہ انصاری کی حدیث کے مطابق ماہواری میں مبتلا خواتین عید گاہ تو جائیں مگر نماز میں شریک نہ ہوں اور نماز گاہ سے دور بیٹھیں جس طرح وہ عرفات اور فلاحاں مقام میں جاتی ہیں۔

۴۔ ایک خاتون نے رسول اکرم ﷺ سے آکر پوچھا کہ میری ماں پر حج فرض تھا مگر ان کا انتقال ہو گیا اب کیا میں ان کی طرف سے حج کروں؟ آپ نے ان کی طرف سے قضا کا حکم دیا (بخاری، کتاب العیدین؛ مذکورہ بالا؛ ابن سعد، ۸/۲۸۲، وما بعد؛ فتح الباری کے متعلقہ مباحث بھی ملاحظہ ہوں)۔

ولادت و وفات کے بعض معاملات میں زیاراتِ خواتین کے حوالے سے چند فقہی احکام کا ذکر احادیثِ نبوی میں آتا ہے، وہ درج ذیل ہیں:

۱۔ تسمیہ اور عقیقہ: بچوں/بچیوں کے اچھے نام رکھیں، برے اور ناپسندیدہ ناموں کو رسول اکرم ﷺ بنفس نفیس تبدیل فرمادیتے تھے۔ اس کی اتنی مثالیں ہیں جن کے لئے ایک پورا تحقیقی مقالہ درکار ہے:

۲۔ حضرت ام کرزؓ نے بتایا کہ ساتویں دن عقیقہ ہوا اور بچے/لڑکے کے لئے دو اور لڑکی کے

لئے ایک بکری کی قربانی کی جائے (ابن سعد، ۲۹۴-۲۹۵؛ نیز بخاری، فتح الباری، کتاب

العقیقہ: مختلف ابواب: عبدالمطلب ہاشمی..... عقیقہ نبوی کی بحث)۔

۳۔ عقیقہ میں قربانی کے گوشت سے ضیافتِ اقرباء و اعزہ کرنی بھی سنت ہے۔

۴۔ رضاعت کے احکام بچپن کی رضاعتِ دو سالہ سے ثابت ہوتے ہیں مگر حضرت سہیلہؓ کو اپنے بالغ مولیٰ حضرت سالم کو رضاعتِ کبیر کی اجازت دی جو خاص حکم ہے۔

وفات کے متعدد مسائل میں سے سب سے پہلے خواتین کے غسلِ میت اور تجہیز و تکفین اور تدفین کے مسائل آتے ہیں اور کچھ بعد کے بھی ہیں:-

۱۔ رسول اکرم ﷺ کی بناتِ طاہرات میں سے تین بیٹیوں کی وفاتِ حیات نبوی میں ہوئی۔ ان میں سے حضرت زینب اور حضرت ام کلثومؓ کی تجہیز و تکفین اور تدفین کے وقت رسول اکرم ﷺ موجود تھے اور خواتین کو غسل دینے، کفن پہنانے، میت کے بالوں کو سنوارنے کے بارے میں احکام دئے تھے (بخاری، کتاب الجنائز مختلف ابواب بفتح الباء، ۱۶۸/۳ وغیرہ بالخصوص ۶۱ وغیرہ: احادیث: ۱۲۵۳-۱۲۶۳ وغیرہ)۔

۲۔ حضرت اسماء بنت عمیسؓ نے اپنے حبشہ کے قیام کے دوران خواتین کے جنازے پر قبہ سانبانے کا رواج دیکھا تھا۔ وہ پسند کیا گیا اور پہلے بناتِ طاہرات اور پھر تمام مسلم خواتین کے جنازوں میں اسے اچھی روایت سمجھ کر قبول کر لیا گیا۔ اس کو حدیث اور زیارت کی تصدیق حاصل ہے۔

۳۔ اگرچہ یہ ذرا بعد کا ”اثر“ ہے تاہم اسے بھی فقہی اور قانونی درجہ و استناد حاصل ہے۔ حضرت اسماء بنت عمیسؓ نے اپنے شوہر حضرت ابو بکر صدیقؓ کو ان کی وصیت کے مطابق خود غسل میت دیا تھا اور جنازہ تیار کیا تھا۔ امام مالک اور شاہ ولی اللہ دہلویؒ کے علاوہ متعدد ائمہ کا یہی مسلک ہے کہ وہ جائز ہے (موطا، کتاب الجنائز: شاہ ولی اللہ دہلویؒ کی خدمات حدیث)۔

غنی کا کھانا

رسول اکرم ﷺ نے حضرت جعفر بن ابی طالبؓ کی شہادت کے بعد ان کی بیوہ اور بچوں

سے جا کر تعزیت کی اور پھر خواتین سے کہا کہ ان مبتلائے اندوہ کے لئے کھانا پکا کر بھیجیں۔ اسلامی تہذیب میں یہ روایت اور سنت بن گئی۔ اسی طرح نوحہ اور ماتم کو حرام قرار دیا گیا (ابن سعد، ۸/۲۸۲)۔ اسی طرح سوگ کی مدت مقرر کی گئی: شوہر کے لئے چار ماہ دس دن اور دوسروں کے لئے صرف تین دن۔ اس سے زیادہ کی ممانعت کی گئی۔

میت کی طرف سے صدقہ

حضرت عبدالرحمن بن عوف زہریؒ کی ماں حضرت شفاء کا انتقال ہوا تو آپ ﷺ نے ان کی طرف سے غلام آزاد کرنے کی اجازت دی جو سنت بن گئی۔ نکاح کے متعدد معاملات کا ذکر رسول اکرم ﷺ کی زیارات خواتین کے حوالے سے آتا ہے۔ وہ بہت اہم فقہی احکام ہیں:

۱- اذنِ نکاح: حضرت سبیحہ بنت حارث اسلمی کے شوہر حضرت سعد بن خولہ کا انتقال ہو گیا تو وہ حاملہ تھیں۔ کچھ دنوں بعد ولادت ہو گئی اور وہ حاضر خدمت ہوئیں اور رسول اکرم ﷺ سے نئے نکاح کی اجازت مانگی اور وہ آپ ﷺ نے عطا فرمادی۔ حاملہ بیوہ کی عدت ولادت تک ہے، یہ فقہی حکم ہے (ابن سعد، ۸/۲۸۷-۲۸۸؛ بخاری، مسلم، کتاب الطلاق، باب انقضاء عدة المتوفی عنها)۔

۲- مشورہ نکاح: حضرت فاطمہ بنت قیسؓ نے خدمت میں حاضر ہو کر دو پیغاموں کا ذکر کیا اور مشورہ لیا۔ آپ ﷺ نے دونوں کی قباحتیں بیان کر کے حضرت اسامہؓ سے شادی کرنے کا مشورہ دیا جسے انھوں نے قبول کر لیا (حوالہ طلاق کے مسئلہ میں)۔

۳- ردِ نکاح کے ضمن میں بعض واقعات ایسے ملتے ہیں جن میں رسول اکرم ﷺ نے بعض خواتین کے نکاح ان کی شکایت پر آپ ﷺ نے بنفس نفیس رد کر دیئے:

☆ حضرت خنساء بنت خدام انصاریؓ کے شوہر کا انتقال ہو گیا تو ان کے والد نے ان کی مرضی

کے خلاف ان کی شادی کر دی۔ انھوں نے خدمت اقدس میں حاضر ہو کر شکایت کی اور آپ ﷺ نے ان کا نکاح فسخ کر دیا (بخاری، کتاب النکاح، باب اذا زوج الرجل ابتلاخ، اسد الغابۃ، ۵/۳۳۰-۳۳۱)۔

حضرت زینب بنت عثمانؓ کا نکاح ان کے والد کی موت کے بعد چچا حضرت قدامہ بن مظعونؓ نے کر دیا تھا۔ ماں کے مشورہ پر حضرت زینب نے نکاح ناپسند کیا اور رسول اکرم ﷺ کی خدمت اقدس میں مقدمہ پیش کیا، آپ ﷺ نے ان کا نکاح مسترد کر دیا (ابن سعد، ۸/۲۶۹)۔

نکاح میں تخیر کا حق

بعض خواتین کا نکاح ان کے بچپن میں کر دیا گیا یا باندیوں کا نکاح ان کے آقاؤں نے کر دیا تو ایسی خواتین کو بلوغ اور آزادی کے بعد نکاح باقی رکھنے یا فسخ کرنے کا حق حاصل ہوتا ہے۔ اسے تخیر (اختیار استعمال کرنے) کا حق کہا جاتا ہے۔ بعض خواتین کی زیارات کے دوران اس فقہی حکم کا صدور ہوا:

۱۔ حضرت بریرہؓ کا نکاح ان کی غلامی کے زمانے میں حضرت مغیثؓ سے کر دیا گیا تھا۔ آزاد ہونے پر انھوں نے خدمت نبویؐ میں حاضر ہو کر مسئلہ پوچھا۔ آپ ﷺ نے ان کے حق تخیر کا ذکر فرمایا جسے انھوں نے فوراً استعمال کر کے نکاح فسخ ہونے کا اعلان کر دیا۔ رسول اکرم ﷺ نے حضرت مغیثؓ کی حالت زار اور بعض امہات المؤمنین کی سفارش پر حضرت بریرہؓ کوئی بار بلا کر سمجھایا کہ حضرت مغیثؓ کو قبول کر لیں لیکن انھوں نے اسے کسی طرح نہ مانا کیونکہ وہ رسول اکرم ﷺ کا نبوی حکم نہیں تھا بلکہ صرف ”مشورہ“ تھا۔ ان کی آزادی سے چار فقہی احکام وجود میں آئے تھے جن کا ذکر الگ الگ مقام پر آتا ہے (ابن سعد، ۸/۲۵۶-۲۵۷ نیز فتح الباری کی کتاب النکاح و کتاب الطلاق کے ابواب مختلفہ)۔

طلاق کے مسائل میں بعض بہت اہم ہیں اور ان کا ذکر خواتین کی زیارات اور رسول

اکرم ﷺ سے باہمی ملاقاتوں کے حوالے سے آتا ہے:

☆ حضرت فاطمہ بن قیسؓ کو ان کے شوہر حضرت ابو عمرو بن حفص مخزومیؓ نے تین طلاقیں

دے دیں۔ حضرت فاطمہ کی حاضری کے دوران یہ احکام دئے گئے:

۱- ان کے لئے شوہر پر یا شوہر کے گھر والوں پر کوئی نان نفقہ واجب نہیں۔ یہ عدت کے بعد کا حکم ہے، دورانِ عدت نفقہ واجب ہے۔

۲- سرِ مال والوں کی متوقع بدسلوکی کے خطرہ کے تحت ان کو پہلے حضرت ام شریکؓ کے گھر اور پھر حضرت عبداللہ بن ام کلثوم کے گھر عدت گزارنے کا حکم دیا۔ یہ خصوصی حالات کے تحت حکم تھا۔

۳- حدت دراصل ان کو یا ہر مطلقہ کو اپنے شوہر کے گھر میں گزارنی ہے۔ مطلقہ کو دوسری جگہ منتقل ہونے کا حکم نہیں ہے (مسلم، کتاب الطلاق، باب المطلقۃ ثلاثا الخ؛ ابن سعد، ۸/۳۷۵-۳۷۵ نیز بخاری وفتح الباری کی کتاب الطلاق کے ابواب)۔

ظہار بھی طلاق کی ایک جاہلی صورت تھی۔ شوہر اپنی بیوی کو اپنی محرمات میں سے کسی سے مشابہ قرار دیتا ہے تھا کہ تم میری ماں جیسی ہو وغیرہ اور وہ نکاح کو ختم کرنے کا باعث بن جاتی تھی۔ اس کا حکم سورہ مجادلہ کی ابتدائی آیات کریمہ میں موجود ہے اور ایک عورت کی شکایت پر اتر ا تھا۔

☆ حضرت خولہؓ نے خدمتِ اقدس میں آکر اپنے شوہر کی شکایت کی کہ میں نے ساری جوانی ان کی نذر کر دی اور میں ہی سارا خرچہ اٹھاتی ہوں اور اب یہ ظہار کے ذریعہ بڑھا پے میں مجھے چھوڑنا چاہتے ہیں۔ رسول اکرم ﷺ نے ان کے شوہر حضرت اوس بن صامتؓ کو ظہار کا کفارہ ادا کرنے کا حکم دیا: استطاعت ہو تو غلام آزاد کریں، ورنہ ساٹھ مسکینوں کو کھانا کھلائیں اور آخری چیز یہ کہ خود پے در پے ساٹھ روزے رکھیں اور معافی مانگیں (ابن سعد، ۸/۳۷۷-۳۸۰ نیز تفسیر آیات کریمہ)۔

حق ولایت

ماں باپ کی عدم موجودگی یا وفات کی صورت میں بچوں۔ نابالغ بچوں۔ کی ولایت کا حق کے حاصل ہے؟ اسی طرح عہد نبوی کے معاشرے میں غلامی کا رواج تھا۔ ان کی آزادی کے بعد ان کا حق ولایت

کے حاصل ہوتا تھا؟ ایسے ہی مسائل کو ولایت کے باب میں بیان کیا جاتا ہے۔ ان کی دو مثالیں کم از کم عہد نبوی سے پیش کی جا رہی ہیں اور یہ دونوں زیارات و ملاقات کے بعد ہی وجود میں آئی تھیں:

۱۔ حضرت حمزہ بن عبدالمطلب ہاشمیؓ کی ایک مکی شادی حضرت سلمیٰ بنت عمیسؓ سے ہوئی تھی۔ حضرت سلمیٰ مشہور صحابیہ حضرت اسماء بنت عمیسؓ کی بہن تھیں اور وہ (اسماءؓ) حضرت جعفر بن ابی طالبؓ کی زوجہ تھیں۔ حضرت حمزہؓ کی حضرت سلمیٰؓ سے ایک بیٹی حضرت عمارہؓ تھیں۔ عمرہ القضاۃ/۲۹ء کے موقع پر یہ مسئلہ درپیش ہوا کہ حضرت عمارہؓ رسول اکرم ﷺ سے آکر چٹ گئیں اور ساتھ مدینہ جانا چاہا۔ ان کی ولایت کے لئے حضرت علیؓ نے دعویٰ کیا کہ وہ ان کے چچا کی بیٹی ہیں، حضرت زید بن حارثہؓ کا دعویٰ تھا کہ وہ ان کے دینی بھائی کی دختر ہیں جبکہ حضرت جعفرؓ نے ان کے بنت عم ہونے کے علاوہ اپنے خالو ہونے کا دعویٰ پیش کیا۔ خود رسول اکرم ﷺ نہ صرف ان کے ابن عم تھے بلکہ رضاعی برادر حضرت حمزہؓ کے سبب ان کے باپ بھی تھے۔ لیکن رسول اکرم ﷺ نے خالہ اور خالو کا حق زیادہ تسلیم کیا اور ان کی ولایت کے حق میں حضرت جعفرؓ کے سپرد کر دیا کہ خالہ ماں کے درجے میں ہوتی ہے (ابن سعد، ۸/۲۸۵-۲۸۶: حضرت حمزہؓ کی شہادت درغزوہ احد ۳/۲۲۵ء کے بعد ان کی بیوہ حضرت سلمیٰ نے دوسری شادی کر لی تھی اور اس سے قبل وہ مکہ میں مقیم رہی تھیں؛ نیز بخاری و فتح الباری کے ابواب متعلقہ)۔

۲۔ حضرت بریرہؓ کو غلامی سے آزادی دلانے کی خاطر حضرت عائشہؓ نے ان کو ان کے مالکوں سے خریدنا چاہا اور مالکوں نے شرط رکھی کہ اس خرید و فروخت کے بعد بھی ان کا حق ولایت انھیں کو حاصل رہے گا۔ رسول اکرم ﷺ نے فیصلہ فرمایا کہ حق ولایت خریدار کو پھر آزاد کرنے والے کو رہتا ہے لہذا حضرت عائشہؓ ان کی ولی ہوں گی (ابن سعد، ۸/۲۵۶-۲۵۷: بخاری و فتح الباری کے ابواب متعلقہ)۔

خرید و فروخت کے مسائل کتب حدیث و فقہ میں ایک خاص کتاب المبیوعہ میں زیر

بحث آتے ہیں۔ زیاراتِ خواتین کے حوالے سے بعض احکام ملتے ہیں:

۱- حضرت بریرہؓ کو بطور غلام/ باندی خریدنے کا حق رسول اکرم ﷺ نے حضرت عائشہؓ کو دیا۔ کئی دوسری خواتین نے بھی غلام خریدے اور آزاد کئے۔

۲- خرید و فروخت پر زاد شرط کو کالعدم قرار دیا جیسا کہ مالکان حضرت بریرہؓ نے حق ولایت اپنے پاس رکھنے کی شرط پر فروخت کیا تھا۔

۳- حضرت زینبؓ، زویہ حضرت ابن مسعودؓ، اپنی حرفت و دستکاری سے کماتی تھیں۔ رسول اکرم ﷺ نے ان کی دستکاری اور خرید و فروخت کے حق کو مانا۔

۴- حضرت خدیجہؓ کے تجارتی حقوق کو نہ صرف تسلیم کیا بلکہ بنفس نفیس ان کی تجارت میں مضاربت و اجرت کے ذریعہ شرکت کر کے ان کے حقوق کو تسلیم کیا اور ”خاتونی تجارت“ میں مردوں کی شرکت بلکہ ان کی ماتحتی تک کے حکم کو برقرار رکھا۔

۵- عورتوں کے حق ملکیت کو متعدد احکام کے ذریعہ تسلیم کیا۔ ان میں تجارت کی دولت، وراثت، دستکاری اور ہبہ وغیرہ کی تمام صورتیں شامل ہیں۔ ان سب کے احکام زیارات و ملاقات کے دوران ہی وجود میں آئے تھے۔

شخصی آزادی کے احکام کے تحت خواتین عصر کو اور ان کے ذریعہ تمام خواتین اسلام کو شخصی آزادی عطا فرمائی۔ متعدد زیارات و ملاقات اور شکایات کے ذریعہ ان کو جو شخصی آزادیاں نصیب ہوئیں ان کا ذکر تو بہت لمبی بحث کا متقاضی ہے، ان میں سے صرف چند کا ذکر بعض حوالوں سے کیا جاتا ہے:

۱- عورتوں کو نماز کے لئے، اگر وہ مسجد جانا چاہیں، تو اجازت دینی لازمی ہے۔ اہمبات المؤمنین میں حضرت سودہؓ کو رسول اکرم ﷺ نے ان کی شکایت پر، جو انھوں نے حضرت عائشہؓ کے گھر آ کر کی تھی، آپ ﷺ نے اجازت دی تھی۔

۲- حضرت عمرؓ، جو خواتین کے لئے مسجد میں جانا ضروری نہیں سمجھتے تھے اور جنھوں نے

حضرت سودہؓ کو شکایت پر مجبور کیا تھا، خود اپنی ایک بیوی کو اپنے تحفظ کے باوجود جب جب وہ اجازت مانگتیں اجازت دے دیتے تھے کہ فرمانِ رسولِ اکرم ﷺ سے مجبور تھے۔

۳۔ حضرت سودہؓ کے واقعہ اور سورہ احزاب میں آیاتِ حجاب کے نزول کے بعد خواتین کو اجازت تھی کہ وہ اپنی ضرورت سے گھر کے باہر نکل سکتی ہیں۔ بازار میں خرید و فروخت، شادی بیاہ میں شرکت، نماز و عبادات میں حاضری، مسائل و احکام کی تفتیش کے علاوہ دوسرے اجتماعی معاملات شامل تھے۔ ان میں سب سے اہم جہاد۔ غزواتِ نبوی۔ میں شرکت اور خدمات انجام دینے کا معاملہ بہت اہم ہے اور اس پر بحث ایک الگ فصل میں آتی ہے۔

اسلامی احکام، احکام الاحادیث اور احادیث الاحکام کا باب بہت وسیع و عریض اور عمیق ہے اور بہت مفصل بحث و تجزیہ کا طالب۔ اس بحث و مطالعہ میں ان کو صرف زیاراتِ باہمی کے حدود میں رکھا گیا ہے اور بتایا گیا ہے کہ خواتین کی زیارات نے کیا کیا اسلامی گل کھلائے۔ مسائلِ حیات کے اعتبار سے اگر مجموعی تجزیہ کیا جائے تو مشکل ہی سے کوئی ایسا مسئلہ ہوگا جو خاتونانِ اسلام کے دم قدم سے وجود میں نہ آیا ہو۔ ظاہر ہے کہ ان مسائل و احکامِ حیات کا بنیادی تعلق جہانِ نسوان سے ہے یا ان میاؤں میں حیات سے جو دونوں صنفوں میں مشترک ہیں اور ان مخصوص اور مشترک میدانوں میں دونوں۔ مرد و عورت۔ کے مسائل و احکام زندگی کے ان گنت رشتوں کی مانند بہت زیادہ ہیں۔

زیاراتِ خواتین کے سبب جن اسلامی احکام اور احادیث احکام کا ارتقاء ہوا ان کا سب سے بڑا پہلو ان کا پس منظر ہے۔ جوں جوں مسائل پیدا ہوئے اسلامی شریعت کی چلک اور رسولِ اکرم ﷺ کی حکمت و فراست موقعہ پر ہی ان کے حل تلاش کر لیتی۔ بسا اوقات احادیثِ نبویہ ہی کئی طور سے احکامِ اسلامی کی بنیادیں بن جاتیں کہ وہ بھی بالآخر اللہ تعالیٰ کی طرف سے نازل کردہ وحی پر مبنی تھیں۔ یہ احادیثِ وحی کبھی برملا ہوتیں کہ باقاعدہ روایا صالحہ، فرشتہ وغیرہ کے ذریعہ رسولِ اکرم ﷺ

کے قلب و روح میں اتاری اور پیوست کی جاتیں، اور کبھی نطق نبوی، بن کر وہ زبان رسالت مآب ﷺ سے نکلتیں اور کبھی اعضاء و جوارح نبوی سے عمل و سنت کے روپ میں ہو پیدا ہوتیں۔

سماجی پس منظر نے ان احکام و احادیث احکام کی شانِ نزول طے کی تھی اور ان کے مواقع ورود اور اوقاتِ نفاذ متعین کئے تھے۔ چند مثالوں سے بات واضح ہو جائے گی: بچے/بچی نے رسول اکرم ﷺ کی گود میں پیشاب کر دیا تو کپڑا پاک کرنے کا حکم الگ الگ عطا فرمایا۔ آگ پر پکی ہوئی چیز کھانے کے بعد تازہ وضو نہیں کیا اور نماز ادا فرمائی اور اس نے بتا دیا کہ حکم سابق منسوخ ہوا۔ ایک برتن سے مرد و عورت نے وضو کیا تو مشترکہ پانی استعمال کرنے کا جواز نکلا، حیض و نفاس اور استحاضہ کے مخصوص معاملات خدمتِ اقدس میں پیش کئے گئے تو ان کے احکام عطا کئے۔ نکاح و طلاق اور ظہار وغیرہ کی شکایات اور درخواستیں آئیں تو ان کے ضروری احکام بروقت ان کے پیش کرنے والوں کو دیئے گئے وغیرہ۔

خواتین کی باہمی ملاقاتوں اور زیارتوں نے دوسرا بڑا کام یہ کیا کہ ان اسلامی احکام کی ترسیل اور ترویج کی جس طرح انھوں نے دوسری احادیث اور سنتوں کی اشاعت کی تھی۔ ان احکام احادیث کے ضمن میں ایک اور اہم پہلو یہ بھی نظر آتا ہے کہ بعض مخصوص احکام تھے جو ان لوگوں/خواتین کے خاص احوال کے سبب دیئے گئے تھے جیسے حضرت فاطمہ بنت قیسؓ کے نان نفقہ اور سکونت کے مقامات کا معاملہ تھا۔ ان کے علاوہ مسلمہ اور آفاقی احکام دوسرے تھے جو دوسری احادیث احکام میں موجود ہیں۔ ان خواتین عہد نبوی کا بڑا کارنامہ یہ ہے کہ انھوں نے اپنے زمانے میں ان احکام کو محفوظ رکھا، ان کے احوال کو محفوظ رکھا اور ان کو بلا کتر بیونت دوسروں تک پہنچایا۔ احکام کی دنیا میں بھی وجودِ زن سے کافی رنگ ہے۔

1020

غزواتِ نبوی میں خواتین

عہدِ نبوی کے اجتماعی اور قومی معاملات میں سے ایک جہادی سرگرمی تھی۔ مدنی عہد کے بیشتر اوقات پر اسی کا سایہ چھایا رہا تھا۔ اس دس سالہ دورِ اجتماعیت میں رسولِ اکرم ﷺ کو مختلف عرب قبائل اور یہودی و نصرانی طاقتوں کے خلاف طاقت استعمال کرنی پڑی۔ اس لئے موزنین اسلام اور سیرت نگارانِ نبوی کے مطابق ستائیس غزوات اور ساٹھ کے قریب سرایا (مہمیں) پیش آئیں۔ سر دست ان کی تاریخ سے بحث ہے نہ ان کی تفصیلات سے اور نہ اس نکتہ سے کہ وہ تمام مہمیں فوجی تھیں، جارحانہ جنگیں تھیں یا مدافعانہ کوششیں۔ ہماری موجودہ بحث ان غزوات و مہماتِ نبوی میں خواتین اسلام کی جہادی شرکت و معاونت تک ہی محدود ہے (کسب سیرت و حدیث جیسے ابن ہشام، واقدی، بلاذری، ابن کثیر و بخاری، مسلم کے علاوہ ملاحظہ ہو: خاکسار کی کتاب: نبوی غزوات و سرایا کی اقتصادی جہات وغیرہ)۔

روایاتِ سوانح، آثارِ سیرت اور احادیثِ نبوی بتاتی ہیں کہ اول روزِ جہاد سے مسلم خواتین اور صحابیاتِ عصر میں روحِ جہاد موجود تھی۔ وہ اپنے مردوں کی طرح اسلامی خدمت، کلمہ الہی کی بلندی اور دین و معاشرے کی مدافعت کے لئے تلوار اٹھا سکتی تھیں اور اپنے مجاہدوں کی خدمت کر سکتی تھیں۔ اگرچہ میدانِ جنگ میں جانا ان کے لئے فرض نہ تھا کہ جہاد و قتال اسلامی شریعت میں صرف مردانہ کام ہے۔ اس کے باوجود رسولِ اکرم ﷺ نے متعدد خواتین اسلام کو مختلف غزوات و مہمات میں شرکت کی اجازت

مرحمت فرمائی۔ اس اذنِ نبوی سے ایک سنتِ اسلامی وجود میں آئی کہ ضرورت پڑنے پر اور موقعہ محل کے لحاظ سے جہاد میں عورتوں کو شرکت کی اجازت ہے (بخاری، کتاب الجہاد و السیر کے ابواب جہاد النساء وغیرہ ابواب ۲۳-۶۸ و مابعد) اور فتح الباری، ۶/۹۳-۱۰۰ و مابعد کے مباحث بہت اہم ہیں؛ نیز مقالہ خاکسار اسفار و غزواتِ نبوی میں از دواج مطہرات کی رفاقت، تحقیقات اسلامی، علی گڑھ، ۱۹۹۵ء، ۲۱-۴۱)۔

عام عرب روایات سے بھی پتہ چلتا ہے کہ خواتین اپنے جنگجوؤں کے ساتھ لشکروں میں مختلف مقاصد سے شریک ہوا کرتی تھیں۔ زخمیوں کی دیکھ بھال، ان کا علاج معالجہ، نقل و حمل میں اعانت، سامانِ رسد کی فراہمی اور دوسری رفاہی خدمات ان مقاصد میں شامل تھیں۔ خواتین کی میدانِ جنگ اور اس سے پہلے فوج میں موجودگی مجاہدوں، جنگجوؤں اور سوراوؤں کا حوصلہ بڑھاتی تھی اور ان کی مردانگی جگاتی تھی۔ غزواتِ احد و حنین میں مخالف لشکروں میں قریشی اور ہوازنی سورا با ترتیب اپنی چیدہ اور تمام خواتین کو میدانِ جنگ میں اس لئے لائے تھے کہ ان کے بیروقت ابتلاء میں نہ اکھڑیں اور وہ مشکل حالات میں بھی جے اور ڈٹے رہیں، جان دے دیں مگر بزدلی سے فرار کاراستہ نہ پکڑیں۔ اسلامی لشکروں میں ان مقاصد سے اعلیٰ اور برتر مقصد ملتا ہے اور وہ یہ ہے کہ اعلیٰ کلمۃ اللہ اور جہاد فی سبیل اللہ میں ان کا بھی حصہ رہے۔ اسلامی اجتماعیت اور جہادی خدمت کے تقاضوں نے بھی خواتینِ اسلام کے ایک طبقہ کو غزوات میں حصہ لینے کے لئے آمادہ کیا تھا اور رسول اکرم ﷺ نے ان کو مختلف غزوات میں خدمات ادا کرنے کی بخوشی اجازت دی تھی۔ یہی مطالعہ اس فصل میں مقصودِ مرد و زن ہے (کتاب سیرت و تاریخ کے ابواب متعلقہ کے علاوہ، بخاری، کتاب المغازی کے مختلف ابواب اور فتح الباری کے مباحث متعلقہ ملاحظہ ہوں، نیز آئندہ بحث بھی ملاحظہ ہو)۔

نبوی غزوات میں مجاہداتِ اسلام کی شرکت و خدمت کا مطالعہ مختلف طریقوں اور زاویوں سے کیا جاسکتا ہے۔ ان میں سے دو بہتر معلوم ہوتے ہیں: ایک انفرادی شخصیات کے حوالے سے کہ

کس خاتونِ اسلام نے کس کس غزوہ یا جہاد میں حصہ لیا۔ دوسرے غزوات کے اعتبار سے کہ کس کس غزوہ میں کون کون سی خواتین عصر اور صحابیات رسول اللہ ﷺ نے شرکت کی تھی۔ دوسرا طریقہ بحث ہی زیادہ مفید معلوم ہوتا ہے کہ اس میں شرکتِ خواتین کی کامل صورت گری کی جاسکتی ہے اور جہاں جہاں ضرورت ہوگی وہاں وہاں مجاہداتِ اسلام کی انفرادی مساعی اور مجاہدوں کا ذکر بھی کیا جائے گا۔

غزوہ بدر ۲ھ/۶۲۴ء میں خواتین کی شرکت کا ذکر بالعموم نہیں ملتا اور یہ حقیقت بھی ہے کہ ان کی شرکت اس غزوہ میں نہیں ہوئی تھی۔ لیکن ایک روایت ایسی ملتی ہے جو اس غزوہ اکبر کے ایک بہت اہم پہلو کی طرف اشارہ کرتی ہے اور قرآن مجید کی ایک آیت کریمہ کے مطابق ہے: حضرت ام ورقہ بنت عبد اللہ بن الحارث "غزوہ کے خاندان بنو مالک بن النجار کی ایک عظیم خاتون تھیں۔ اسلام لانے اور بیعت کرنے کے علاوہ وہ قرآن کی جامع بھی تھیں: "وكانت قد جمعت القرآن"۔ غزوہ بدر سے قبل انھوں نے رسول اکرم ﷺ سے درخواست کی تھی کہ "مجھے غزوہ میں جانے کی اجازت مرحمت فرمائیں تاکہ آپ کے زخموں کی دوا کریں اور بیماروں کی تیمارداری کریں اور شاید اللہ تعالیٰ مجھے شہادت عطا فرمادے"۔ رسول اکرم ﷺ نے فرمایا تھا: بیشک اللہ تعالیٰ تم کو شہادت عطا فرمانے والا ہے اور آپ ﷺ نے ان کا نام ہی "شہیدہ" رکھا تھا: ".....وكان رسول الله ﷺ حين غزا بدر اقلت له: تاخذن لي فاخرج معكم، اداوى جرحاكم، وامرض مرضاكم، لعل الله يهدي لي شهادة قال: ان الله مهلك شهادة، فكان يسميها الشهيدة....." (ابن سعد، ۸/۳۵۷؛ اسد الغابة، ۵/۳۸۹)۔ عہد فاروقی میں ان کو ان کے غلام و باندی نے قتل کر کے ان کو شہادت کے درجہ پر فائز کر دیا تھا اور بقول حضرت عمرؓ قول نبوی کی اس طرح تصدیق ہوگئی (ابوداؤد، کتاب الصلاة، باب امامة النساء؛ حدیث: ۵۹۱-۵۹۲: ان النبی ﷺ لما غزا بدر اقلت..... كان رسول الله ﷺ يزورها في بيتها.....)۔

بعض بدوی خواتین اور دیہاتی عورتوں کی شرکت برائے خدماتِ رفاہی کا ذکر دوسری روایات میں بھی آتا ہے۔ مثال کے طور پر ایک روایت میں دو کنیزوں یا خادماؤں کے لڑائی جھگڑے کا حوالہ جنگ سے پہلے ملتا ہے۔ ایک دوسری کی مقروض تھی، قرض خواہ قرض کی ادائیگی پر اصرار کر رہی تھی۔ مقروض نے کہا کہ تھوڑا صبر اور انتظار کرو۔ لشکرِ قریش و فوجِ مدینہ آ رہی ہیں۔ میں ان میں کام کر کے اجرت پر کچھ کماؤں گی اور تمہارا قرض اتاروں گی۔ بہر حال اس کا امکان ہے کہ جنگ کے زمانے میں قرب و جوار کی خواتین نے مختلف نوعیت کے کام انجام دیئے ہوں اور اس طرح شرکت کی ہو۔ زخمیوں کی دیکھ بھال اور فوجیوں کی خدمت وغیرہ کے کام بدوی خواتین کے انجام دینے سے یکسر انکار نہیں کیا جاسکتا (واقعی، کتاب المغازی)۔

غزوہٴ احد ۳ھ / ۶۲۵ء

اس غزوہ میں خواتینِ اسلام کی جان نثارانہ شرکت اور دلآویز و دلداز خدمات کا ذکر متعدد روایات میں ملتا ہے۔ مجاہداتِ اسلام کی تعداد بھی کافی ہے اور ان کی خدمات کی نوعیت بھی وسیع ہے۔ ان کے ذکر میں انفرادی تذکرے کا طریقہ زیادہ مناسب معلوم ہوتا ہے:

۱۔ ازواجِ مطہرات میں حضرت عائشہ کا ذکر بہت اہم ہے۔ وہ ایک دوسری خاتون کے ساتھ اپنے پانچ بچے چڑھائے ہوئے اپنی پیٹھ پر مشکیز لادے لاتی تھیں اور سپاہیوں اور زخمیوں کو پانی پلاتی تھیں اور جب مشکیز خالی ہو جاتے تھے تو پھر ان کو بھر لاتی تھیں گویا خدمات کا یہ عمل مسلسل و متواتر تھا: حدیث: ۲۸۸۰: ”عن انسؓ قال: لما كان يوم احد انهزم الناس عن النبي ﷺ قال: ولقد رأيت عائشة بنت ابي بكر و ام سليم، وانها لمשמرتان، اري خدام سوقهن، تنفز ان القرب..... على متونهما ثم تفرغانه في افواه القوم، ثم ترجعان فتملأناهما ثم تجيئان تفرغانه في افواه القوم“ (بخاری، کتاب الجہاد، باب غزو النساء و

قتالہن مع الرجال)۔

۲۔ حضرت ام سلیمؓ حضرت عائشہ صدیقہ کے ساتھ دوسری خاتون تھیں جو پانی پلانے کی یہ

خدمت انجام دیتی رہی تھیں (نیز احادیث: ۲۹۰۲، ۲۸۱۱، ۳۰۶۴)۔

۳۔ حضرت ام سلیطہؓ حضرت ابوسعید خدریؓ کی والدہ ماجدہ، نے بھی مجاہدین احد کو پانی

پلانے کی خدمت انجام دی تھی۔ حضرت عمر بن خطابؓ نے ایک بار بہت عمدہ قسم کی چادریں

(مروط) خواتین مدینہ میں تقسیم کیں اور ایک باقی رہ گئی۔ کسی حاضر باش نے کہا کہ وہ چادر اپنی اہلیہ

حضرت ام کلثوم بنت علیؓ کو دے دیں۔ لیکن حضرت عمرؓ نے فرمایا کہ حضرت ام سلیطہؓ کا حق زیادہ ہے

کیونکہ وہ ایسی انصاری خواتین میں شامل ہیں جنہوں نے رسول اکرم ﷺ سے بیعت کی تھی اور جو

غزوہ احد میں ہمارے لئے مشکیزے بھر بھر کر لاتی تھیں [حدیث: ۲۸۸۱، طرف: ۴۰۷۱] (بخاری،

کتاب الجہاد، باب حمل النساء القرب الی الناس فی الغزو؛ فتح الباری، ۶/۹۶-۹۷ وما بعد)۔

حضرت عائشہ اور حضرت ام سلیم رضی اللہ عنہما کے سلسلے میں امام بخاریؒ نے جو باب کا

عنوان قائم کیا ہے وہ بہت معنی خیز ہے۔ ”مردوں کے ساتھ خواتین کا غزوہ اور ان کا قتال“۔ حضرت

امامؒ نے ان خدمات کو قتال و جہاد کے معنی میں لیا ہے۔ حافظ ابن حجرؒ نے اس کی شرح میں بیان کیا ہے

کہ خواتین رسول اکرم ﷺ کے ساتھ جنگوں، مقابلوں اور غزوات میں شریک ہوتی تھیں اور مجاہدوں کو

پانی پلاتی تھیں اور زخمیوں کا علاج کرتی تھیں: ”كان النساء يشهدن مع النبي ﷺ المشاهد

و يسقين المقاتلة و يداوين الجرحى“ (۶/۹۶)۔

۴۔ حضرت ربیع بنت معوذ انصاریؓ ایک اور مجاہدہ احد تھیں۔ وہ بھی اس غزوہ میں شریک

ہوئی تھیں۔ اس کے علاوہ بھی وہ عام طور سے دوسری خواتین کے ساتھ غزوات میں شریک ہوتی

تھیں اور پانی پلانے، زخمیوں کا علاج کرنے، شہیدوں کو منتقل کرنے اور ایسی دوسری خدمات بجا

لانے کا فریضہ انجام دیتی تھیں: ”کنا مع النبی ﷺ نسقی و نداوی الجرحی، و نرد القتلی (الی المدینة) [حدیث: ۲۸۸۲]، انھیں کا ایک اور بیان ہے: ”کنا نغزو مع النبی ﷺ فنسقی القوم، و نخدمهم، و نرد الجرحی و القتلی الی المدینة“ [حدیث: ۳۸۸۲] اور حدیث: ۵۶۷۹ [فتح الباری، ۶/۹۸]۔

مولانا محمد ادریس کاندھلویؒ نے اور بعض دوسرے روایتی علمائے کرام نے حضرت ربیع بنت معوذ کی حدیث میں ایک اور راوی کے حوالے سے یہ اضافہ کیا ہے کہ ہم قتال نہیں کرتے تھے (ولا نقاتل) اور پوری بحث کی ہے کہ عورتوں پر جہاد فرض نہیں ہے سوائے غیر معمولی حالات کے کہ جب دشمن پورش کر بیٹھیں اور عورتوں کی شرکت بھی لازمی ہو جائے۔ اسی بنا پر غزوہ احد میں حضرت ام عمارہؓ کے قتال کو انھوں نے ایسی ہی غیر معمولی صورت حال کا حکم قرار دیا ہے۔ اصولی طور پر یہ موقف صحیح ہے لیکن وہ غزوات و جہاد میں خواتین کی شرکت و قتال کے خلاف بطور دلیل استعمال نہیں کیا جاسکتا۔ موجودہ دور میں طریق جنگ اور ہتھیاروں کی دور اندازی کے سبب ان کے لئے قتال کا جواز بھی نکلتا ہے بلکہ بسا اوقات ناگزیریت بھی ثابت ہوتی ہے (کاندھلوی، سیرۃ المصطفیٰ، ۲/۲۳۷-۲۳۸ اور دیگر کتب سیرت و تاریخ جدید)۔

☆ حضرت ام عمارہ نسیبہ بنت کعب مازنی نجاری خزرجیؓ کی شرکت غزوہ احد کا واقعہ بہت اہم ہے لہذا کچھ تفصیل کا متقاضی ہے۔ وہ ان صحابیات میں شامل ہیں جنھوں نے عہد نبویؐ میں متعدد غزوات میں شرکت کی تھی اور خلافت اسلامی کے اولین دور کے جہاد میں بھی حصہ لیا تھا۔ وہ مکی دور میں ہونے والے معاہدہ حرب (جنگ) یعنی بیعت عقبہ ثانیہ ۶۲۲ء میں بھی شریک تھیں اور انھوں نے رسول اکرم ﷺ کے دست مبارک پر بیعت کی تھی۔ غزوہ احد میں حضرت ام عمارہؓ اپنے شوہر نامدار حضرت غزیہ بن عمرو مازنی نجاری اور اپنے دو فرزندوں۔ حضرات عبداللہ و حبیبؓ کے ساتھ صبح صبح اپنی مشک (شن) کے ساتھ شریک ہوئیں۔ ان کا ارادہ رزمیوں کو پانی پلانے کا تھا۔ اس دن انھوں

نے جدال و قتال بھی کیا اور بڑی بہادری اور شجاعت کا مظاہرہ کیا۔ اس قتال و جہاد میں وہ شدید زخمی ہوئیں اور ان کے جسم پر گیارہ بارہ زخم لگے جو نیزوں اور تلواروں کی ضرب سے آئے تھے۔

بعد میں وہ اپنے سامعین اور زائرین سے غزوہ احد میں اپنی شرکت کا واقعہ بیان کیا کرتی تھیں۔ ان کا بیان بہت اہم ہے۔ ”میں دن کے آغاز ہی میں احد کی طرف روانہ ہوئی، میرے ساتھ میرا مشکیزہ تھا جس میں پانی تھا۔ میں لوگوں کی کارگزاری دیکھتی جا رہی تھیں۔ میں رسول اکرم ﷺ کے پاس پہنچی، اس وقت آپ ﷺ اپنے اصحاب کے ساتھ تھے اور مسلمانوں کو غلبہ و فتح حاصل ہو رہی تھی۔ جب (رسول اکرم ﷺ کے حکم کی خلاف ورزی کے سبب) مسلمانوں کو شکست ہوئی تو میں بھی میدان قتال میں کود پڑی اور باقاعدہ لڑنے لگی اور رسول اکرم ﷺ کا دفاع تلوار سے کرتی رہی اور کمان سے تیر چلاتی رہی۔ یہاں تک زخموں نے مجھے نڈھال کر دیا۔ مجاہد بن اسلام رسول اللہ ﷺ کو چھوڑ کر پسا ہو گئے تھے۔ اسی دوران دشمن اسلام ابن قمیہ (عبداللہ بن قمیہ) جیتا ہوا حملہ آور ہوا کہ مجھے محمد ﷺ کا پتہ بتاؤ وہ بچ گئے تو میں نہیں بچوں گا۔ حضرت مصعب بن عمیرؓ نے کچھ مجاہدین کے ساتھ اس کا راستہ کاٹا۔ ان مجاہدین میں میں بھی تھی۔ اس نے مجھ پر یہ وار کیا (جس نے ان کے شانے پر بہت گہرا زخم لگا دیا)۔ میں نے بھی اس پر متعدد ضربیں تلوار سے لگائیں لیکن دشمن خدا نے دو دوزر ہیں پہن رکھی تھی (لہذا میری ضربوں نے اسے کوئی نقصان نہیں پہنچایا):

”..... فلما انهزم المسلمون انحزت الى رسول الله ﷺ فجعلت ابا شر القتال، واذب عن رسول الله ﷺ بالسيف وارمى بالقوس حتى خلصت الى الجراح..... اقبل ابن قميئة وقد ولي الناس عن رسول الله ﷺ يصيح، دلوني على محمد فلا نجوت ان نجا. فاعترض له مصعب بن عمير و ناس معه، فكت فيهم فضر بني هذه الضربة، ولقد ضربته على ذلك ضربات، ولكن عدو الله كان عليه درعان“ (ابن سعد، ۸/

۴۱۲-۴۱۳؛ نیز بخاری، کتاب المغازی، غزوۃ احد؛ فتح الباری، ۷/۳۵۷۔

ایک اور عینی شاہدہ - جدہ (دادی) حضرت حمزہ بن سعید المازنیؓ - کا بیان ہے کہ میں نے رسول اکرم ﷺ سے خود سنا۔ آپ ﷺ فرماتے تھے: نسیبہ بنت کعب کا مقام فلاں فلاں کے مقام سے خیر و افضل ہے۔ آپ ﷺ نے خود مشاہدہ فرمایا تھا کہ اس دن انھوں نے شدید جنگ کی تھی اور انھوں نے اپنی کمر میں اپنے کپڑے کو باندھ لیا تھا۔ دورانِ قتال ان کو تیرہ زخم لگے۔ عینی شاہدہ اور شریکِ غزوہ فرمایا کرتی تھیں کہ میں نے خود ابنِ قمیہ کو دیکھا کہ وہ ان کے شانے پر تلوار سے ضربیں لگا رہا تھا اور وہی ان کا سب سے بڑا زخم تھا جس کی سال بھر تک دوا دارو اور علاج معالجہ ہوتا رہا۔ بہر حال غزوہ میں جب حالت ذرا سنبھلی اور مسلمانوں نے اپنے شکستہ قدم جمائے تو رسول اکرم ﷺ کے منادی نے حمراء الاسد جانے کی پکار لگائی۔ حضرت نسیبہ/ ام عمارہ نے اس حالت میں بھی اپنی کمر کس لی اور کپڑے باندھ لئے مگر خون بہنے کے سبب وہ حمراء الاسد نہیں جاسکیں۔ ہم رات بھر جراح سے ان کا علاج کراتے رہے حتیٰ کہ صبح ہوگئی اور جب رسول اکرم ﷺ حمراء الاسد سے واپس ہوئے تو گھر بھی نہیں پہنچے تھے کہ حضرت عبداللہ بن کعب مازنی کو ان کی خبر لینے کے لئے بھیجا۔ حضرت عبداللہ مازنی نے رسول اکرم ﷺ کو ان کی سلامتی کی خبر پہنچائی تو رسول اکرم ﷺ فرط مسرت سے جھوم جھوم گئے (ابن سعد، ۸/۴۱۳؛ نیز اسد الغابۃ، الاصابۃ وغیرہ میں) سوانح حضرت نسیبہ اور راویہ گرامی: جدہ حضرت حمزہ بن سعید مازنیؓ۔

ابن سعد اور دوسرے اہل سیر و تاریخ نے حضرت ام عمارہؓ کے قتال و جہاد کے کئی واقعات تفصیل کے ساتھ لکھے ہیں۔ سب کا تذکرہ خیر تو اسی کو ایک کامل مقالہ بنا دے گا۔ ان واقعات کا اختصار ان کی مجاہدانہ سرفروشیوں کو ظاہر کرنے کے لئے یہاں کافی ہوگا۔

۱۔ مسلمانوں کی پسپائی کے وقت زیادہ سے زیادہ دس افراد رسول اکرم ﷺ کے ارد گرد رہ گئے

تھے جن میں حضرت ام عمارہؓ کے ساتھ ان کے شوہر اور دونوں فرزند بھی تھے۔ حضرت ام عمارہ کے پاس ڈھال نہ تھی لہذا ایک فراری سے اس کی ڈھال لے لی اور رسول اکرم ﷺ کا بچاؤ اس سے کرنے لگیں۔

۲۔ حضرت ام عمارہؓ اور دوسرے مدافعين کی مشکل یہ تھی کہ ان پر دشمن شہسواروں نے حملہ کیا تھا۔ ایک شہسوار کے تلوار کے حملہ کو انھوں نے اپنی ڈھال سے روک لیا اور جب وہ بھاگا تو انھوں نے اس کی گھوڑاں کاٹ دی اور وہ اپنی پیٹھ کے بل گر گیا۔ رسول اکرم ﷺ نے ان کے فرزند کو آواز دے کر اپنی ماں کی مدد کرنے کے لئے متوجہ کیا اور انھوں نے اس سوار کا تیا پانچہ کر دیا۔

۳۔ حضرت ام عمارہؓ نے شدید زخمی حالت میں بھی اپنے فرزند پر حملہ کر کے زخمی کرنے والے کو جالیا اور اس کی پنڈلی پر ایسا وار کیا کہ وہ گر پڑا۔ رسول اکرم ﷺ کے فرط مسرت سے دندان مبارک کھل گئے حتیٰ کہ آپ ﷺ کے مسوڑھے دکھنے لگے۔ ماں بیٹے نے مل کر اس کا کام تمام کیا اور اس کے ہتھیار بطور سلب (غنیمت) پائے۔

۴۔ ان کے فرزند حضرت عبداللہ کی ایک روایت بھی ان کی جہادی سرگرمی، قتال اور زخمی ہونے اور رسول اکرم ﷺ کی تحسین کے بارے میں ہے۔

۵۔ خلافت صدیقی میں جنگِ یمامہ ۱۲ھ/۶۳۳ء کے دوران ان کا ایک ہاتھ لڑتے لڑتے کٹ کر گر گیا تھا۔

ان روایات حقیقت اور آثارِ عظمت سے ان کے مجاہدہ و مقاتلہ ہونے کی شہادت ملتی ہے۔ ایسی شہادت جو ان کو بیشتر مجاہدینِ احد پر فضیلت بخشتی ہے (ابن سعد، ۸/۴۱۵-۴۱۶؛ ابن ہشام، ۲/۸۳؛ ابن کثیر، البدایہ والنہایہ ۴/۳۳؛ سیہلی، متعلقہ غزوہ وغیرہ)۔

غزوہٴ احد میں دوسری خواتینِ اسلام کی شرکت اور خدمت کا قرینہ اور حوالہ بعض روایات سے ملتا ہے۔ حضرت ام عمارہؓ کے ذکرِ خیر میں حضرت ضمیرہ بن سعید المازنیؓ کی ایک جدہ (دادی) سے

نانی) کے بارے میں ایک روایت آئی ہے کہ وہ بھی شریک غزوہ تھیں اور پانی پلانے کی خدمت انجام دیتی رہی تھیں: ”وكانت قد شهدت احدا تسقى الماء“ (ابن سعد، ۸/۴۱۳)۔

رسول اکرم ﷺ کے زخمی ہونے کی خبر وحشت اثر نے بتول زہرا حضرت فاطمہ کو بھی میدان کارزار میں پہنچا دیا تھا اور ان ہی نے زخمی رسول مکرم ﷺ کی مرہم پٹی کی تھی۔ ان کے علاوہ شکست اور شہادت کی خبروں نے متعدد دوسری خواتین مدینہ کو میدان جنگ میں جانے اور وہاں خدمات انجام دینے پر مجبور کیا تھا۔

بعض روایات میں دیگر مجاہدات کے بارے میں آتا ہے کہ انھوں نے سات غزوات میں شرکت کی اور بعض نے سولہ غزوات میں شرکت کی مگر ان کی تفصیلات بالعموم نہیں ملتیں۔ اس کا قطعی امکان ہے کہ ان غزوات میں غزوہ احد بھی شامل رہا ہو۔ بہر حال ان عمومی بیانات کا ذکر بعد میں آئے گا اور وہاں ان پر بحث کی جائے گی۔ غزوہ احد کے حوالے سے بہر حال ان تمام خواتین اسلام کی خدمات کا ذکر ہونا چاہئے جو میدان جنگ پہنچیں اور وہاں انھوں نے مختلف نوعیت کی خدمات انجام دیں۔ ان میں سب سے زیادہ اہم خدمت زخمیوں کی مرہم پٹی اور شہیدوں کی منتقلی تھی (بخاری، فتح الباری، ۷/۴۵۸ وما بعد؛ نیز کتب سیرت ابن ہشام، واقعی وغیرہ)۔

قریشی کافرات میدان احد میں

عرب اور قریشی روایت کا ذکر پہلے آچکا ہے کہ وہ اپنے لشکروں اور جنگوں میں اپنی عورتوں کو ساتھ لے کر جایا کرتے تھے۔ وہ رجز گاجا کر ان میں جوش و خروش پیدا کرتیں، مختلف قسم کی رفاہی خدمات انجام دیتیں اور جنگ کے شعلوں کو بھڑکاتی تھیں۔ غزوہ احد میں وہ بدر کی قومی شکست کا انتقام بھی لینے آئی تھیں کیونکہ جوش انتقام میں وہ منتقم مزاج مردوں اور سوراؤں سے پیچھے نہ تھیں۔ ان خواتین قریش نے بعض اکابر صحابہ کو نشانہ بنالیا تھا اور ان کے قتل کے منصوبے بنا کر لائی تھیں بلکہ

قاتلوں کو معاوضہ پر لے کر آئی تھیں۔ رسول اکرم ﷺ کے عزیز ترین حضرت حمزہؓ بن عبدالمطلب ہاشمی ہند بنت عتبہ بن ربیعہ عجمی اور بعض دوسرے اکابر قریش کا خاص ہدف تھے کیونکہ ان کے ہاتھوں بعض اکابر قریش غزوہ بدر میں موت کے گھاٹ اترے تھے چنانچہ ان کے منصوبے کے مطابق حضرت وحشیؓ نے حضرت حمزہؓ کو شہید کر کے ان کے انتقامی منصوبے کو پایہ تکمیل تک پہنچایا تھا۔

قریشی خواتین میں معمولی درجہ کی گانے بجانے والیاں اور رجز پڑھنے والی نہیں تھیں، بلکہ وہ سرداران قوم کی بیگمات و خواتین حرم تھیں۔ ابوسفیان بن حرب اموی کی دو بیویاں۔ ہند بنت عتبہ اور امیمہ بنت سعد، صفوان بن امیہ کی دو بیویاں۔ برزہ بنت مسعود ثقفی اور ابغوم بنت المعدل، طلحہ بن ابی طلحہ کی بیوی سلافہ بنت سعد، عکرمہ بن ابی جہل مخزومی کی بیوی ام جہیم بنت حارث، حارث بن ہشام کی بیوی فاطمہ بنت الولید، عمرو بن العاص سہمی کی بیوی ہند بنت منبہ، حارث بن سفیان کی بیوی رملہ بنت طارق، کنانہ بن علی کی بیوی ام حکیم بنت طارق اور ان جیسی اور ممتاز قریشی خواتین شامل تھیں اور ان سب نے قریشی فوج کو جوش دلانے اور میدان میں ثابت قدم رہنے میں بڑا کردار ادا کیا تھا (واقعی ۲۰۲-۲۰۳ مابعد بخاری/ فتح الباری، ۷/ ۳۵۸-۳۶۳ مابعد)۔

www.KitaboSunnat.com

غزوہ مرتسیع ۵ھ/ ۶۲۷ء

اس کو غزوہ بنی المصطلق بھی کہا جاتا ہے۔ بنو المصطلق قبیلہ تھا جس کے خلاف اقدام ہوا تھا اور مرتسیع میدان جنگ کا نام ہے۔ رسول اکرم ﷺ کی ایک سنت یہ بھی تھی کہ آپ اپنے اسفار و غزوات میں قرعہ اندازی فرماتے تھے اور جس کا قرعہ نکلتا ازواج مطہرات میں سے ان کو ساتھ لے جاتے تھے۔ اس غزوہ میں دو امہات المؤمنین۔ حضرت عائشہ صدیقہ اور حضرت ام سلمہؓ کو ہمرکابی کا شرف حاصل ہوا تھا۔ غزوہ کے خاتمہ اور مدینہ کے واپسی کے سفر کے دوران حضرت عائشہ صدیقہؓ پر تہمت و افتراء کا واقعہ پیش آیا۔ حضرت صدیقہؓ کی براءت، معصومیت، عظمت اور جلالِ شان کے

باب میں سورہ نور کی دس آیات کریمہ بالآخر نازل ہوئیں اور اسی کے ساتھ تہمت طرازی اور بہتان تراشی (قذف) کے احکام نازل ہوئے۔ اسلامی قانون اور شرعی ضابطہ ٹھہرا کہ بھولی بھالی مومنات پر کوئی الزام لگائے تو اسے اتنی کوڑے مارے جائیں اور اس کی گواہی و شہادت قبول نہ کی جائے جب تک وہ توبہ نہ کرے۔ اسی سفر میں حضرت صدیقہؓ کی وجہ سے تیمم کے احکام ملے اور بقول ایک صحابی جلیل خاندان صدیقی کی برکات میں وہ پہلی برکت نہ تھی (بخاری، کتاب المغازی، باب حدیث الافک، ابن ہشام، ابن سعد، ابن کثیر، طبری، نیز واقعی میں غزوہ مریضہ کا باب و بحث)۔

غزوہ مریضہ میں اگرچہ حضرت ام سلمہؓ بھی شریک سفر تھیں تاہم ان کا ذکر خیر یا ان کی کارگزاری کا تذکرہ بالکل نہیں آتا۔ اسی طرح دوسری مسلم خواتین اور مجاہدات کا ذکر خیر بالکل نہیں کیا جاتا۔ اس کا قوی امکان اور قوی تقریبہ ہے کہ اس میں بعض دیگر خواتین اسلام ضرور شریک رہی تھیں کیونکہ بخاری اور دوسری کتب حدیث و تاریخ کی جو روایات و احادیث غزوہ احد کے بارے میں گزری ہیں ان میں مجاہدات کے شریک ہونے کا عمومی تذکرہ ملتا ہے۔ بہر حال تلاش و تحقیق سے ان مجاہدات کی شرکت کی روایتی شہادت تلاش کی جاسکتی ہے۔

عرب روایت دوسری طرف ثابت کرتی ہے کہ بنو مصطلق کے جمع کثیر اور لشکر جہاد میں ایک بڑی تعداد عورتوں کی موجود تھی۔ ان میں قبیلہ بنو مصطلق کے سردار کی دختر ارجند حضرت جویریہ بنت حارث مصطلقی خزاہی سرفہرست تھیں جو قید و گرفتار ہوئیں، زرفندیہ دے کر آزاد ہوئیں اور بالآخر رسول اکرم ﷺ کی زوجہ محترمہ اور ام المؤمنین بنیں۔ ان کی شادی اور خیر و برکت سے مجاہدین اسلام نے اپنی تمام کنیریں اور باندیاں اور غلام آزاد کر دیئے اور بقول حضرت عائشہؓ حضرت جویریہؓ سے زیادہ اور کوئی شخصیت اپنی قوم کے لئے بابرکت اور خیر و عافیت کا باعث نہیں ہوئی۔ روایات کے مطابق ایک سو گھرانے آزادی کی نعمت سے مالا مال ہوئے اور صرف ان کی وجہ سے جیسا کہ روایات کے دروبست

سے معلوم ہوتا ہے کہ قبیلہ بنوالمصطلق کی بیشتر آبادی، جو مردوزن اور بچوں پر مشتمل تھی، میدان جنگ - مریسج - میں موجود تھی۔ اس کی ایک توجیہ تو یہ کی گئی ہے کہ یا کی جاسکتی ہے کہ بنوالمصطلق کے لوگ اپنے جانوروں کو چشموں پر پانی پلا رہے تھے جب ان پر اسلامی حملہ ہوا اور دوسری توجیہ یہ ہے کہ وہ بھی قریشی روایت غزوہ احد کے مطابق اپنی عورتوں کو میدان میں ساتھ لائے تھے تاکہ وہ ان کے سوراؤں کی ہمت افزائی کریں جس طرح بعد میں غزوہ حنین میں ہوازن کے قائدین جنگ نے حکمت جنگی اختیار کی تھی۔ گویا کہ وہ عرب روایات جنگ کی پیروی میں موجود تھیں۔

غزوہ خندق ۵ھ/ ۶۲۷ء

اسی سال کے اواخر میں قریشی اتحاد مدینہ منورہ پر دس ہزار کا لشکر جرار چڑھالایا تاکہ مسلمانوں کو یکسر نیست و نابود کر دے۔ رسول اکرم ﷺ نے شہر کے شمالی حصہ میں ایک خندق عظیم کھود کر ان کے منصوبے کو خاک میں ملا دیا۔ مگر لشکر احزاب ایک ماہ تک محاصرہ کئے پڑا رہا۔ یہ شدید ترین زمانہ تھا جب مسلمانوں اور مدنی ریاست اسلامی کی جان پر بن گئی تھی۔ قرآن مجید کی سورہ احزاب - آیات ۹-۲۷ میں اس آزمائش و ابتلاء کا انتہائی زبردست نقشہ اللہ تعالیٰ نے اپنی زبان اعلیٰ سے کھینچا ہے۔ وہ پڑھنے کے قابل ہے۔ رسول اکرم ﷺ اور مسلمان مجاہدوں کے ساتھ اس غزوہ میں مسلم خواتین نے اپنا کردار ادا کیا اور ابتلاء و آزمائش کی گھڑیوں میں صبر و ثبات اور اعانت و حوصلہ افزائی، خدمت و الفت، جوش ایمانی اور جذبہ اسلامی اور اجتماعیت دینی کا عظیم الشان مظاہرہ کیا۔ متعدد خواتین اسلام اس غزوہ کے دوران اسلامی لشکر کے ساتھ تھیں اور مجاہد اعظم ﷺ اور آپ کے سرفروشن کی خدمت کرتی تھیں (بخاری، مصاب الممغازی، غزوہ الخندق؛ فتح الباری، ۷/ ۳۹۰-۵۰۸ کے ابواب مختلفہ؛ حافظ ابن حجرؒ نے کتب میرت کی روایات بھی جمع کر دی ہیں)۔

ان میں ازواج مطہرات سرفہرست تھیں۔ تین ازواج طاہرات - حضرت عائشہ صدیقہ،

حضرت ام سلمہ اور حضرت زینب بنت جحشؓ باری باری سے محاذ پر اپنے مجاہد اعظمؓ کے ساتھ موجود رہتی تھیں اور جنگی اور اسلامی خدمات انجام دیتی تھیں۔ ان کے متعدد واقعات روایات تاریخ وحدیث میں مذکور ہیں۔ ان کے علاوہ ایسے سخت موقعہ پر جب جگر و دل منہ کو آتے ہوں ان خواتین کا محاذ پر تیروں اور نیزوں کی بارش اور تناؤ کے ماحول میں موجود رہنا ہی ان کی دینی حیثیت، فوجی صلابت اور اسلامی محبت کا ثبوت ہے۔ بقیہ از واج مطہرات دوسری خواتین اسلام کے ایک بڑے طبقہ کے ساتھ بعض انصاری گروہوں اور قلعوں میں موجود محفوظ تھیں (بخاری/فتح الباری مذکورہ بالا؛ ابن ہشام؛ ابن سید الناس ۳۳/۲-۳۸؛ حضرت عائشہ کا مشورہ حضرت ام سعد کو)۔

قلعوں کی مجاہدات اسلام میں رسول اکرم ﷺ کی معمر پھوپھی حضرت صفیہ بنت عبدالمطلب ہاشمیہؓ بھی موجود تھیں۔ صرف ان کا کارنامہ ہی اسلامی صلابت اور جنگ میں مجاہدہ و جہاد ثابت کرنے کے لئے کافی ہے۔ اتفاق سے ایک دشمن اسلام اسی قلعہ خواتین کے ارد گرد منڈلاتا ہوا پایا گیا۔ حضرت صفیہؓ نے قلعہ سے اتر کر اس کا کام تمام کیا اور سب ”محصورین و محصورات“ کی حفاظت و سلامتی کا سامان کیا۔ یہ قاتل خالص تھا (فتح الباری، ۵۰۸/۷ کے مطابق حضرت صفیہؓ نے بعض دوسری جنگی خدمات بھی انجام دی تھیں؛ کا ندھلوی ۳۲۳/۲ بحوالہ ابن ہشام)۔

بعض انصاری خواتین جیسے حضرت ام سلیمؓ وغیرہ نے رسول اکرم ﷺ اور آپ ﷺ کے مجاہدین کے کھانے پینے کا انتظام کیا تھا جو محاصرہ کے دوران سب سے بڑی خدمت تھی۔ شدت محاصرہ سے مسلمانوں پر اتنا سخت وقت آیا کہ کئی کئی دنوں تک دانہ اڑ کر منہ میں نہیں گیا اور بسا اوقات ان کو پتیاں کھا کر گزارہ کرنا پڑا۔ بھوک کے مارے رسول اکرم ﷺ کے پیٹ پر دو دو پتھر بندھے تھے اور دوسرے مجاہدین اس سنت نبویؐ کی پیروی میں غنظاں تھے۔ ایسے میں کھانا فراہم کرنا غالباً سب سے بڑی فوجی خدمت بھی تھی (بخاری/فتح الباری، مذکورہ بالا؛ احادیث: ۴۱۰۱-۴۱۰۲ نیز احادیث مابعد)۔

غزوہ بنی قریظہ ۵ھ/۶۲۷ء

غزوہ خندق یا غزوہ احزاب کے معاہدہ رسول اکرم ﷺ نے حکم الہی سے بنو قریظہ کے یہودی قبیلہ کے خلاف اقدام فرمایا کیونکہ انھوں نے معاہدہ کی خلاف ورزی کی تھی اور قریش اور ان کے اتحادیوں کی جنگی مدد کی تھی۔ فرمان الہی سے ان کا استیصال کیا گیا۔ چونکہ اسلامی لشکر کے پہونچنے پر دشمن قلعہ بند ہو کر بیٹھ گیا تھا اس لئے رسول اکرم ﷺ کو ان کا کافی لمبا محاصرہ کرنا پڑا۔ اس دوران مسلمان مجاہدین کے ساتھ بعض مجاہدات کی کارگزاری اور جہادی سرگرمی کا پتہ چلتا ہے اگرچہ بالعموم مجاہدات کا حوالہ اس غزوہ میں نہیں آتا (بخاری، کتاب المغازی، مرجع النبی ﷺ من الاحزاب وخرجہ الی بنی قریظہ..... الخ، فتح الباری، ۷/۵۰۸ وما بعد)۔

حضرت زبیر بن عوامؓ کے ایک دشمن اسلام سے مبارزہ کے دوران ان کی والدہ ماجدہ حضرت صفیہؓ کی حوصلہ افزائی اور فرزند عزیز کی کامیابی پر تحسین کا ذکر ملتا ہے۔ اس سے اندازہ ہوتا ہے کہ وہ اس غزوہ کے دوران موجود تھیں (واقعی، ۵۰۳)۔ امکان ہے کہ اس غزوہ میں بعض دیگر خواتین اسلام بھی موجود کارفرما تھیں۔

غزوہ صلح حدیبیہ ۶ھ/۶۲۸ء

اگرچہ حدیبیہ کا غزوہ نبوی فوجی مقاصد نہیں رکھتا تھا اور صرف عمرہ و زیارت کے مذہبی مقصد سے ترتیب دیا گیا تھا تاہم اس میں فوجی مضمرات بھی تھے۔ ابھی ایک سال پہلے تک قریش مکہ اسلامی ریاست کے خلاف فوج کشی کرتے رہے تھے اور جنگ کی صورت ہنوز قائم تھی مگر رسول اکرم ﷺ عمرہ کی مذہبی روایت عرب سے فائدہ اٹھا کر مکہ مکرمہ تشریف لے جانا چاہتے تھے اور اس کا فوری محرک ایک رویاء صادقہ ہوا تھا۔ اعلانِ عمرہ کے ساتھ ہی بہت سے صحابہ کرام اور صحابیات طاہرات بھی شریک غزوہ ہو گئے۔ ان کو بھی جنگ و جدال کا خدشہ تو بہر حال تھا ہی۔ اس لئے وہ صرف سفری اور

خود حفاظتی ہتھیار تلواریں ساتھ لے گئے تھے اور جنگ و جدال کا خطرہ دور کرنے کی خاطر دوسرے ہتھیار نہیں لے گئے تھے (بخاری، کتاب المغازی، باب غزوة الحديدية) وغیرہ دوسرے ابواب؛ فتح الباری ۵/۵۴۷-۵۴۸؛ کتب سیرت و تاریخ کے ابواب غزوہ)۔

حسب دستور نبوی اس مذہبی و مقدس سفر میں ازواج مطہرات میں سے بعض چیدہ شخصیات شریک سعادت رہی تھیں۔ ان میں حضرت ام سلمہؓ کا کردار بہت اہم ثابت ہوا۔ صلح حدیبیہ کے انعقاد کے بعد صحابہ کرام پر بڑی بڑی طاری تھی کیونکہ ان کے خیال میں دہ کر معاہدہ صلح کیا گیا تھا اور سب سے اہم تکلیف یہ تھی کہ ان کو خانہ کعبہ تک جانے نہیں دیا گیا تھا۔ اس نفسیاتی کرب کے دوران عمرہ کے ارکان و رسوم ادا کرنے کی ہدایت نبوی بھی ان کو نہ سنائی دی۔ رسول اکرم ﷺ نے حضرت ام المومنینؓ کے مشورے پر خود ہی ارکان ادا کرنے شروع کر دیے اور جیسے تمام صحابہ کرام جاگ پڑے اور ان سب نے قربانی کر کے احرام اتار دیے۔ حضرت ام سلمہؓ نے سوتے ہوئے کو جگا دیا تھا (بخاری، کتاب الشروط، باب الشروط فی الجہاد الخ؛ فتح الباری، ۵/۴۰۴-۴۲۶ وما بعد؛ حدیث: ۲۷۳۱-۲۷۳۲)۔

اس سفر مقدس میں متعدد دوسری خواتین اسلام نے بھی شرکت کی تھی اور مرد مجاہدوں کی مانند اپنے حصہ کے فرائض ادا کئے تھے لیکن ان کے بارے میں تفصیلات نہیں ملتیں لیکن غزوہ خیبر میں شریک مجاہدات سے اس حقیقت کا اثبات ہوتا ہے۔

غزوہ خیبر ۶۲۹ھ

مدینہ منورہ کے شمال میں واقع یہودی شہر خیبر کے خلاف رسول اکرم ﷺ نے صلح حدیبیہ کے سفر عمرہ سے واپسی کے فوراً بعد اقدام کیا کیونکہ وہ غطفان وغیرہ عرب قبائل سے ٹل کر اسلامی ریاست مدینہ پر حملہ کرنے کے منصوبے بنا رہے تھے۔ اس غزوہ میں مجاہدین کے انتخاب کی ایک خاص حکمت نبوی یہ تھی کہ صلح/غزوہ حدیبیہ کے شرکاء کو ہی اس میں شرکت و جہاد کی اجازت دی گئی

تھی۔ اس عظیم غزوہ صلح میں رسول اکرم ﷺ کے ساتھ متعدد خواتین اسلام تشریف لے گئی تھیں جن میں چار اولین تھیں: حضرت ام المومنین ام سلمہ، حضرت ام عمارہ، حضرت ام منیع اور حضرت ام عامر اشہلیؓ۔ غزوہ خیبر کی تیاری شروع ہوئی تو خواتین کے متعدد وفد حاضر خدمت ہوئے اور انھوں نے ساتھ جانے کی درخواست کی۔ رسول اکرم ﷺ نے ان سے دریافت فرمایا کہ وہ کیوں جانا چاہ رہی ہیں۔ انھوں نے عرض کیا کہ وہ پانی پلانے، کھانا کھلانے، زخمیوں کی تیمارداری کرنے اور دوسری ایسی ہی خدمات انجام دینے کا ارادہ رکھتی ہیں۔ رسول اکرم ﷺ نے ان کو خوشی اور برضاء و رغبت شرکت کی اجازت دے دی (ابن اسحاق/ابن ہشام، واقدی، ابن سعد، طبری، ابن کثیر وغیرہ کتب سیرت و تاریخ کے علاوہ کتب حدیث بخاری و مسلم اور ان کی شروح ملاحظہ ہوں؛ واقدی اور اسد الغابہ میں تفصیلات زیادہ ہیں۔ ابن سعد کی جلد ہشتم کے سوانحی خاکوں میں یہ تفصیلات موجود ہیں)۔

۱۔ حضرت امیہ بنت قیس غفاریؓ نے ہجرت کے بعد اسلام لانے کے بعد بیعت کی اور خیبر کے غزوہ میں پہلی بار شرکت کی۔ ان کا بیان ہے کہ میں بنو غفار کی کچھ عورتوں کے ساتھ حاضر ہوئی اور ہم سب نے رسول اکرم ﷺ کے ساتھ جانے کی خواہش ظاہر کی تاکہ زخمیوں کی دوا دارو کریں اور اپنی بساط بھر مسلمانوں کی مدد کریں۔ رسول اکرم ﷺ نے اجازت عطا فرمادی اور ہم سب اس غزوہ میں نکلے۔ میں ایک کسں لڑکی تھی لہذا آپ ﷺ نے مجھے اپنے اونٹ پر اپنے پیچھے بٹھالیا۔ جب ہم ایک مقام پر پہونچے تو مجھے اونٹ کی کانٹھی کے اپنے حصہ پر خون کا اثر نظر آیا۔ وہ میری پہلی ماہانہ ذیت تھی لہذا میں شرم کے مارے کانٹھی سے چٹ گئی اور اترنے سے گریز کیا۔ رسول اکرم ﷺ سمجھ گئے اور پاکی کا طریقہ سمجھایا۔ جب خیبر فتح ہوا تو رسول اکرم ﷺ نے ہم کو مال غنیمت سے حصہ تو نہیں دیا البتہ عطا سے نوازا۔ وہ ایک بار تھا جسے رسول اکرم ﷺ نے اپنے دست مبارک سے میری گردن میں پہنایا تھا۔ اللہ کی قسم! وہ مجھ سے کبھی جدا نہیں ہوگا۔ روایات میں ہے کہ وہ ان کی وفات کے وقت بھی ان کے گلے میں موجود تھا اور

انھوں نے وصیت کر دی تھی کہ وہ ہار ان کے ساتھ ہی دفن کر دیا جائے کیونکہ وہ ان کے چہیتے رسول ﷺ کا پہنایا ہوا تھا۔ وہ اسے جسم و جان سے کیسے دور کر سکتی تھیں۔ وہ پاکی کے اس خاص طریقے پر بھی عمل کرتی رہیں حتیٰ کہ ان کے آخری غسل میں بھی نمک ڈالا گیا (ابن سعد، ۲۹۳/۸: دوسری غفاری مجاہدات کے اسماء گرامی کا ذکر اس روایت میں نہیں ہے۔ دوسری روایات میں منشر طور سے ملتا ہے)۔

۲۔ حضرت ام سنان بنو اسلم کے قبیلہ سے تھیں جو بنو غفار کا پڑوسی، حلیف اور دوست تھا۔ غزوہ خیبر کے موقع پر انھوں نے بھی یہی درخواست کی تھی اور رسول اکرم ﷺ نے ان کو اجازت دیتے ہوئے فرمایا تھا کہ تمہارے قبیلہ کی تمہاری سہیلیوں نے بھی مجھ سے یہی التجا کی ہے اور میں نے ان کو اجازت دے دی ہے جیسے بعض دوسری عورتوں کو اجازت دی ہے۔ اگر تم چاہو تو ہمارے ساتھ رہو اور چاہو تو اپنی قومی خواتین کے ساتھ رہو۔ ان کا بیان ہے کہ میں نے رسول اکرم ﷺ کے ساتھ رہنے کا فیصلہ کیا تو آپ ﷺ نے فرمایا کہ تم میری زوجہ ام سلمہؓ کے ساتھ ہو جاؤ اور میں انھیں کے ساتھ تھی ہو گئی۔ حضرت ام سنان اسلمی بھی بیعت کرنے والی خواتین میں تھیں (ابن سعد، ۲۹۲/۸: واقعی، ۶۸۶-۶۸۷: مذکورہ بالا واقعہ کے علاوہ انھوں نے غزوہ خیبر کے بعض واقعات بیان کئے ہیں۔ ان کو مغامر خیبر سے قیمتی کپڑے اور تانبہ کی ایک چیللی ملی تھی۔ وہ طبیب و جراح بھی تھیں اور اس حیثیت سے انھوں نے گرانقدر خدمات اس غزوہ میں انجام دی تھیں)۔

۳۔ حضرت ام مطاع اسلمی بھی بیعت کرنے والی خواتین میں سے تھیں اور رسول اکرم ﷺ کے ساتھ غزوہ خیبر میں شریک ہوئی تھیں (ابن سعد، ۲۹۲/۸: واقعی، ۶۸۵: ان کا نام ام متاع الاسلامیہ لکھا گیا ہے جو بظاہر غلط معلوم ہوتا ہے۔ صحیح ام مطاع ہے)۔

۴۔ حضرت کعبہ بنت سعد بھی اسلم سے تھیں اور ان کے ولد ماجد کا نام سعد تھا۔ وہ رسول اکرم ﷺ کے ساتھ خیبر میں شریک تھیں۔ وہ باقاعدہ طبیب و جراح تھیں۔ ان کے مختصر ذکر خیبر سے معلوم ہوتا ہے کہ وہ غزوہ خندق میں بھی شریک تھیں۔ ان کی جراحی کا ذکر الگ فصل میں آتا ہے (ابن

سعد، ۸/۲۹۱؛ واقدی، ۶۸۵؛ نیز اسد الغابۃ کا خاکر)۔

۵- حضرت ام العلاء انصاری تھیں۔ وہ بیعت کرنے والی خواتین کے علاوہ حضرت عثمان بن مظعونؓ کی میزبانہ بھی تھیں کہ ان ہی کے گھر میں صحابی موصوف نے نہ صرف زندگی بسر کی تھی بلکہ جان جاں آفریں کے سپرد کی تھی۔ وہ رسول اکرم ﷺ کے ساتھ خیبر کے غزوہ میں شرکت کرنے والی انصاری خواتین میں سے ایک تھیں (ابن سعد، ۸/۴۵۹؛ واقدی، ۶۸۵؛ ان کو عطائے خیبر سے تین ہار (خزوات) ملے تھے، اسی طرح ان کی سہیلیوں کو بھی ملے تھے۔ کان کی کئی طلائی بالیاں ان کے بھائی حضرت اسعد بن زرارہ کی لڑکیوں کے لئے عطا فرمائی تھیں۔ خواتین کو بالعموم زیورات ہی عطا فرمائے تھے)۔

۶- حضرت ام عمارہ نسیبہ بنت کعب انصاریؓ ان عظیم مجاہدات میں سے تھیں جنہوں نے متعدد غزواتِ نبویؐ میں شرکت کی تھی۔ ان میں اولین غزوہ احد تھا اور پھر مدینہ اور خیبر میں شریک رہی تھیں اور بعد کے دوسرے غزوات میں بھی۔ غزوہ احد میں ان کے جہاد و قتال پر کافی بحث آچکی ہے (ابن سعد، ۸/۴۱۲ نے دوسرے غزواتِ نبویؐ میں ان کے کارناموں کا ذکر نہیں کیا ہے، واقدی، ۶۸۵)۔

۷- حضرت ام سلمہ بن ابی امیہ مخزومیؓ ام المومنینؓ اس غزوہ میں رسول اکرم ﷺ کے ساتھ گئی تھیں جیسا کہ اوپر ذکر آچکا ہے (ابن سعد، ۸/۲۹۲؛ واقدی، ۶۸۵؛ نیز دیگر کتب حدیث و سیرت و سوانح)۔ ایک روایت کے مطابق غزوہ خیبر میں بیس خواتین اسلام شریک تھیں۔ مذکورہ بالا مجاہدات کے علاوہ دوسری مجاہدات تھیں:

۸- حضرت صفیہ بنت عبدالمطلب ہاشمیؓ جو رسول اکرم ﷺ کی پھوپھی اور حضرت زبیر بن عوام اسدیؓ کی ماں تھیں۔

۹- حضرت ام ایمنؓ جو رسول اکرم ﷺ کی انا اور کھلائی تھیں اور آپ ﷺ کی ماں کا دچرہ کھتی تھیں۔

۱۰- حضرت سلمیٰؓ، زوجہ حضرت ابورافع مولائے رسول ﷺ، جو خاندانِ نبوت سے حضرت

خدیجہؓ کے زمانے سے وابستہ تھیں۔

۱۱۔ حضرت عاصم بن عدی انصاریؓ کی زوجہ محترمہ جن کا نام نہیں لیا گیا اور جنہوں نے اپنی

دختر حضرت سہیلہ بنت عاصم کو خیر ہی میں جنم دیا تھا۔ رسول اکرم ﷺ نے ماں کے علاوہ نومولود بچی
حضرت سہیلہ کو بھی عطا سے نوازا تھا۔

۱۲۔ حضرت ام منیع جو ام شباث کہلاتی تھیں۔

۱۳۔ حضرت ام سلیم بنت ملحان انصاریؓ جو حضرت انس بن مالکؓ کی والدہ تھیں اور متعدد

غزوات میں شریک رہی تھیں۔

۱۴۔ حضرت ام الضحاک بنت مسعود حارثیؓ۔

۱۵۔ حضرت ہند بنت عمرو بن حزام انصاریؓ۔

۱۶۔ حضرت ام عامر اشہلیؓ۔

۱۷۔ حضرات ام عطیہ انصاریؓ جن کو رسول اکرم ﷺ نے دوسری مجاہدات کی مانند سرخ

موتیوں کی مالادہی تھی جو انھوں نے وہیں پہن لی تھی۔

۱۸۔ حضرت ام سلیطؓ۔

واقعی، ۶۸۵ء کی فہرست میں نام صرف سولہ خواتین کے ہیں۔ بعد کی روایات میں انھوں

نے جن خواتین و مجاہدات کا ذکر کیا ہے وہ حسب ذیل ہیں:

☆ حضرت امیہ بنت قیس غفاریؓ جن کا ذکر ابن سعد کے حوالے سے اوپر ہو چکا اور ان کا

وہی واقعہ واقعی نے بھی لکھا ہے۔

☆ حضرت عبداللہ بن انیس کا بیان ہے کہ میں اپنی حاملہ بیوی کے ساتھ خیر کے لئے نکلا

تھا۔ راستہ میں ایک بچے کی ولادت ہوئی۔ ان کے نفاس کے لئے خاص طہارت کا حکم رسول اکرم

ﷺ نے دیا اور ان کو عطایا سے نوازا۔ یہ معلوم نہ ہو سکا کہ نومولود لڑکا تھا یا لڑکی۔ رسول اکرم ﷺ نے

ماں باپ کے علاوہ نومولود بچے کو بھی مغانم خیر سے انعام عطا فرمایا تھا (واقعی ۶۸۷-۶۸۸ مجاہدات کو

انعام و عطا دینے کے وقت پھر ان کی گنتی ہوئی تو وہ بیس (۲۰) نکلیں اور سب کو یکساں ہار/زیور طے؛ نیز مضمون خاکسار: اسفار و غزوات نبوی میں ازواج مطہرات کی رفاقت، تحقیقات اسلامی علی گڑھ، اکتوبر-دسمبر ۱۹۹۵ء)۔

یہود خیبر کی بعض خواتین بھی جنگی قیدی بنی تھیں اور بطور باندی اور غلام مجاہدین کے حصہ میں آئیں۔ ان میں سے حضرت صفیہ بنت جحش پہلے حضرت حبیبہؓ کے حصہ میں آئیں پھر رسول اکرم ﷺ نے ان کو آزاد کر کے ان سے شادی کر لی اور ام المومنین کا درجہ عطا کر دیا (بخاری، کتاب المغازی، غزوہ خیبر، حدیث: ۴۲۰۰-۴۲۰۱، ۴۲۱۱، وغیرہ؛ فتح الباری، ۷/۵۸۵-۵۸۶ وما بعد؛ نیز مذکورہ مضمون)۔

غزوہ خیبر کے باب میں مجاہدات کی تعداد مختلف روایات میں مختلف آتی ہے۔ اس کا سبب صرف یہ ہے کہ ہر صاحب قلم نے اپنے علم و اطلاع کے مطابق ان کی تعداد لکھی ہے۔ وائدی وغیرہ نے تمام روایات جمع کرنے کی کوشش کی ہے اس لئے تعداد سب سے زیادہ ہے۔ لیکن یہ واضح رہے کہ حقیقت میں اتنی ہی تعداد مجاہدات نہ تھی، وہ اس سے کہیں زیادہ ہو سکتی ہے۔ اگر مغامم کے وقت ان کی گنتی کر کے تقریباً حتمی بات طے کر لی گئی تھی مگر وہ صرف اس ”صاحب خبر“ کی اطلاع پر مبنی کہی جاسکتی ہے اور ہے بھی۔ تلاش و تخلص سے مجاہدات خیبر میں تعداد کا اضافہ ممکن ہے اور دوسرے غزوات و مہمات کے بارے میں بھی یہی بات کہی جاسکتی ہے۔

غزوات فتح مکہ و حنین ۸ھ/۶۳۰ء

سنہ ۸/۶۳۰ میں تین غزوات یکے بعد دیگرے پیش آئے اور وہ تھے فتح مکہ، غزوہ حنین اور غزوہ طائف۔ ان تینوں میں ایک ماہ کا فرق ضرور معلوم ہوتا ہے لیکن وہ غزوات مسلسل ہیں کہ ایک ہی سلسلہ جہاد کے لئے تین کڑیاں بن گئے تھے۔ مدینہ منورہ کے مجاہدین و مجاہدات کو ان میں شرکت کے لئے ایک ہی سفر کرنا پڑا تھا۔ مجاہدات کے بارے میں بالعموم یہ ذکر ملتا ہے کہ وہ بعض میں شریک تھیں۔ وہ غزوہ حنین ہے۔ ان کی فتح مکہ کے غزوہ میں شرکت کی صراحت نہیں ملتی حالانکہ یہ طے ہے

کہ جو مجاہدات غزوہ حنین میں موجود کارگزار تھیں وہ فتح مکہ میں بھی ضرور تھیں کہ اسلامی لشکر اصلاً اسی کے لئے عازم سفر ہوا تھا۔ خواہ وہ غزوہ طائف میں شریک نہ رہی ہوں، لیکن یہ صرف ایک مفروضہ ہے (کتب حدیث و سیرت و تاریخ کے ابواب بالخصوص فتح مکہ کا باب ملاحظہ ہو)۔

فتح مکہ کے غزوہ میں حضرت ام سلمہؓ ازواج مطہرات میں سے ایک، شریک رہی تھیں حالانکہ ان کی شرکت کا ذکر صراحت کے ساتھ نہیں ملتا۔ مگر بعض واقعات فتح اور احوال مابعد میں ان کی کارگزاری سے ثابت ہوتا ہے کہ نبوی ہمرکابی کا شرف سابقہ غزوات کی مانند رکھتی تھیں۔ ان کی سفارش پر رسول اکرم ﷺ نے حضرت ابوسفیان بن حارث ہاشمی اور حضرت عبداللہ بن ابی امیہ مخزومیؓ کی سزا معاف کر کے ان کے حلقہ اسلام میں داخلہ کو قبول فرمایا تھا جبکہ ایک مخزومی معزز عورت کی چوری کی سزا کے بارے میں ان کی غلط سفارش صاف مسترد فرمادی تھی۔ حضرت ام المومنین ام سلمہؓ غزوات حنین و طائف میں بھی شریک تھیں۔ غزوہ طائف اور قیام جعرانہ کے دوران ان کی موجودگی ثابت ہے (تفصیلات کے لئے ملاحظہ ہو خاکسار کا مقالہ مذکورہ بالا براسفار و غزوات میں ازواج مطہرات کی رفاقت نیز کتب سیرت و تاریخ)۔

حضرت میمونہؓ دوسری ام المومنین ہیں جن کی ان چاروں غزوات میں موجودگی ثابت ہوتی ہے اور ان کے احوال مابعد کا ذکر بھی ملتا ہے۔ حضرت زینبؓ تیسری ام المومنین تھیں جو ان تمام غزوات میں موجود رہیں کہ روایات کے مطابق رسول اکرم ﷺ ان کے خیمہ کے پاس نمازیں ادا کرتے رہے تھے۔ بعض اور ازواج مطہرات کے ان غزوات میں شریک و موجود ہونے کے امکان کو یکسر نظر انداز نہیں کیا جاسکتا مگر حتمی بیان کوئی نہیں ملتا (بخاری، کتاب المغازی، ابواب غزوہ فصح مکہ، غزوہ طائف وغیرہ؛ دیاربکری، تاریخ الخميس، قاہرہ ۱۳۰۲ھ/۱۸۱۱ھ؛ واقدی ۸۱۰-۸۱۱ھ؛ مابعد؛ فتح الباری، ۸/۱-۲۰۰ مابعد؛ ابن سعد، ۸/۸ تراجم امہات المومنین؛ تفصیل کے لئے مذکورہ بالا مضمون براسفار و غزوات)۔ دیگر صحابیات میں رسول اکرم ﷺ کی مولاۃ اور حضرت خدیجہؓ کی ایک دائی (قابلہ) حضرت

سلمی دونوں غزوات میں موجود تھیں جیسا کہ غزوہ خیبر کے حوالے سے آتا ہے۔ ان کے علاوہ دوسری مجاہدات مدینہ میں حضرت ام عمارہ انصاریؓ اور حضرت ام سلیم بنت ملحان انصاریؓ کے غزوات حنین میں شرکت کا ثبوت ملتا ہے۔ حضرت ام سلیمؓ کے بارے میں تو محدثین نے ایک دلچسپ و جانفز واقعہ لکھا ہے۔ میدان حنین میں اسلامی لشکر کے ساتھ حضرت ام سلیمؓ بھی ایک خنجر لے کر پہنچ گئیں۔ ان کے شوہر حضرت ابو طلحہ انصاریؓ نے خنجر کے بارے میں پوچھا تو بڑی جرأت کے ساتھ عرض کیا: ”اگر کوئی کافر و شرک قریب آیا تو اس کا پیٹ اس خنجر سے پھاڑ دوں گی۔“ رسول اکرم ﷺ یہ جواب با صواب سن کر فرط مسرت سے مسکرا دیئے اور حضرت ام سلیمؓ کو تائید نبوی کی سعادت مل گئی۔ ظاہر ہے کہ یہ دونوں مجاہدات فتح مکہ اور غزوہ اوطاس اور غزوہ طائف کے علاوہ حیرانہ میں بھی موجود و شریک سعادت تھیں۔ واقعات حنین کے حوالے سے تین مزید انصاری خواتین۔ ام سلیط، ام الحارث وغیرہ۔ کا ذکر بعد میں آتا ہے (مسلم، کتاب الجہاد، باب غزوۃ النساء مع الرجال؛ ابن سعد، ۴/۸۸ نیز بخاری اور فتح الباری کے ابواب متعلقہ)۔

غزوہ تبوک ۹ھ/۶۳۱ء

رسول اکرم ﷺ کا آخری غزوہ اور اسلامی ریاست کا سب سے بڑا فوجی واقعہ تھا۔ اس میں تیس ہزار مجاہدین اور دس ہزار شہسوار کے گھوڑے شامل تھے یعنی بیس ہزار پیادہ اور دس ہزار شہسوار مجاہدین شریک تھے۔ عام روایات میں اور انفرادی سوانح میں صحابیات اور مجاہدات کے اس غزوہ میں شریک ہونے کا ذکر نہیں ملتا۔ واقدی کی روایت سے البتہ یہ معلوم ہوتا ہے کہ اس عظیم غزوہ میں حضرت ام سلمہؓ کو رسول اکرم ﷺ کی ہمرکابی کا شرف حاصل ہوا تھا۔ یہ صحیح روایت ہے کیونکہ سنت نبوی کے مطابق رسول اکرم ﷺ اپنی کسی نہ کسی زوجہ مطہرہ کو ساتھ لے جاتے تھے۔ اسی سے یہ قیاس کیا جاسکتا ہے کہ بعض دوسری خواتین بھی ضرور ہی شریک غزوہ رہی تھیں کہ حضرت ام المومنین کی رفاقت و خدمت کر سکیں (واقدی، ۱۰۳۶-۱۰۳۷-۱۰۸۹:۱۰۳۷ وغیرہ)۔

شرکتِ غزوات کا عمومی ذکر

بعض صحابیات کے بارے میں عام ذکر آتا ہے کہ انھوں نے اتنے غزوات میں شرکت فرمائی۔ ان میں غزوات کی تصریح کہیں مل جاتی ہے اور کہیں نہیں ملتی۔ ایسی کم از کم دو مجاہدات اسلام ضرور ہیں جن کے غزوات کی تعداد روایاتِ سیرت و حدیث میں ملتی ہے:

۱- حضرت ام عطیہ انصاریؓ: ان کا اپنا بیان ہے کہ میں نے رسولِ اکرم ﷺ کے ساتھ سات غزوات میں حصہ لیا۔ میں ان کے لئے کھانا پکاتی تھی، ان کے خیموں، ذریوں میں رہتی اور ان کی دیکھ بھال کرتی تھی، رزمیوں کا علاج اور بیماروں کی تیمارداری کرتی تھی: ”غزوت مع رسول اللہ ﷺ سبع غزوات، فکنت اصنع لهم طعامهم واخلفهم فی رحالهم، وادای الجرحی واقوم علی المرضی“ (ابن سعد، ۸/۲۵۵: اسد الغابہ، ۵/۶۰۳ کے خاکہ ام عطیہ میں ہے کہ وہ عظیم ترین صحابیات میں سے تھیں اور رسولِ اکرم ﷺ کے ساتھ غزوات میں شرکت کرتی تھیں: ”کانت من کبار نساء الصحابة..... وتغزو مع رسول الله ﷺ.....“ ان کے اصل نام نسیم بنت الحارث کے خاکہ میں بھی یہی عام ذکر ہے اگرچہ الفاظ دوسرے ہیں: ”..... کانت تشهد المشاهد مع رسول الله ﷺ.....“ ظاہر ہے کہ یہ سات بڑے غزوات تھے اور بدر کے بعد کے تھے۔ قیاس کیا جاسکتا ہے کہ وہ غزوات احد، خندق، مریض، فتح مکہ، حنین، طائف اور تبوک وغیرہ میں شریک رہی تھیں)۔

۲- حضرت ام غمارؓ نے متعدد غزوات میں رسولِ اکرم ﷺ کے ساتھ شرکت کی۔ ابن سعد نے ایک روایت میں پانچ غزوات: احد، حدیبیہ، خیبر، عمرۃ القضاء، حنین کا ذکر کیا ہے اور چھٹے جنگِ یمامہ میں شرکت کا ذکر کیا ہے۔ یہ ان کے ایک بیان پر ہی مبنی ہے (ابن سعد، ۸/۴۱۲)۔ واقدی کی روایات سے ثابت ہوتا ہے کہ وہ مذکورہ بالا پانچ غزوات نبوی کے علاوہ فتح مکہ، غزوہٴ اوطاس اور غزوہٴ طائف اور جعرانہ میں بھی موجود تھیں۔ اس طرح ان کے کم از کم آٹھ غزوات بن جاتے ہیں۔

دوسرے غزوات میں ان کی شرکت کی روایات زیادہ تر غیر فوجی کاروائیوں کو بیان کرتی ہیں۔ مگر غزوہ حنین میں ان کی ثابت قدمی کا واقعہ عظیم ترین فوجی کارروائی کو اجاگر کرتا ہے۔ مسلمانوں نے جب اولین مرحلہ میں پیٹھ دکھائی تھی تو حضرت ام عمارہؓ کے بیان کے مطابق وہ پانچ مجاہدات میں تھیں جو ثابت قدم رہیں۔ ان کا بیان ہے کہ میں اور چار خواتین جمی رہیں، میرے ہاتھ میں تلوار آبدار تھی۔ حضرت ام سلیم کے پاس خنجر تھا اور انھوں نے اپنی کمر خوب کس لی تھی کیونکہ وہ اس وقت حاملہ تھیں اور ان کے فرزند عبداللہ بن ابی طلحہ انصاری رحمہ مادر میں تھے۔ ان کے علاوہ حضرت ام سلیطہؓ اور حضرت ام الحارثؓ بھی تھیں۔ انھوں نے انصار کو لاکارا تھا: ”یہ کون سی ادا ہے؟ تمہارا فرار و پسپائی سے کیا کام؟“ حضرت ام عمارہؓ نے ایک ہوازن کے سورا کو ایک اونٹ پر پرچم اٹھائے مسلمانوں کو دوڑاتے دیکھا تو ”اس کا راستہ کاٹنا اور اس کے اونٹ کی کوچ کاٹ دی جیسے ہی وہ اپنے پچھلے دھڑ پر گرا میں نے اس کا کام تمام کر دیا اور اس کی تلوار پر قبضہ کر لیا۔ میں نے اس دوران دیکھا کہ رسول اکرم ﷺ اپنے دست مبارک میں تنگی تلوار لئے ہوئے صحابہ کرام کو پکار رہے ہیں اور وہ آپ ﷺ کی پکار پر پلٹ پڑے ہیں۔“ مزید فرماتی ہیں کہ ”میرے دو بیٹے۔ حمیب و عبداللہ فرزند ان زید۔ قیدیوں کو باندھ کر لائے تو میں غصہ سے بے قابو ہو گئی اور ان سے ایک کی گردن اڑادی۔ دوسرے لوگ بھی قیدی پکڑ پکڑ کر لاتے رہے۔ میں نے صرف بنو مازن بن النجار کے پاس میں اسیر جنگ دیکھے۔ مسلمانوں کی یہ شکست انتہائی شدید تھی اور کئی تو مکہ تک فرار ہو گئے تھے مگر پھر وہ لوے اور انھوں نے جہاد میں ایسا بھرپور حصہ لیا کہ پانسہ ہی پلٹ دیا اور رسول اکرم ﷺ نے ان مجاہدین کو حصہ غنیمت عطا فرمایا۔“ اس کے بعد حضرت ام سلیمؓ اور ام الحارث انصاریؓ کے بیانات میں جو مسلم پسپائی کی تصویر کشی کرتے ہیں (واقعی ۹۰۲-۹۰۴ء و بعد؛ دوسرے غزوات میں ان کی شرکت کے لئے: ۵۲۲-۵۲۳ء؛ حدیبیہ ۵۷-۶۱۵ء؛ خیبر ۶۲۶-۶۱۳ء؛ حدیبیہ و عمرہ القضاء ۶۳۵-۶۳۷ء نیز خاکہ الاسد الغابۃ وغیرہ)۔

اس بیان سے واضح ہوتا ہے کہ کم از کم پانچ انصاری خواتین نے غزوات فتح مکہ، حنین، اوطاس اور طائف میں شرکت ہی نہیں کی تھی بلکہ اپنی بہادری، صلابت ایمانی، شجاعت وغیرت اور تلوار بازی اور خنجر زنی کے جوہر بھی دکھائے تھے اور ان سب سے بڑھ میدان جنگ میں ان کی ثبات قدمی اور صبر کامل تھا۔ وہ خواتین اور عورتیں ہونے کے باوجود میدان جنگ میں اس وقت ڈٹی رہی تھیں جب ان کے مرد سوراخوں کے پاؤں اکھڑ گئے تھے اور وہ بلا تاحشہ بھاگ رہے تھے۔ ان پسپا ہونے والے مردوں، فراری مجاہدوں کو ان عورتوں نے ہی غیرت دلائی تھی اور ان کو واپس میدان جنگ میں کھینچ بلایا تھا۔ یہ فوجی لحاظ سے اور جہادی اعتبار سے عظیم ترین کارنامہ ہے جس پر جہان زن جس قدر فخر کرے کم ہے۔

مذکورہ بالا مجاہدات ہی غزوات فتح مکہ، حنین، اوطاس اور طائف میں شریک نہ تھیں بلکہ ان کے علاوہ بھی متعدد خواتین تھیں۔ مثلاً حضرت ام ایمنؓ کے بارے میں یہ بحث کی جا چکی ہے کہ وہ ان غزوات میں بھی شریک تھیں اور دوسرے مشاہد میں بھی حصہ لیا تھا۔ تحقیق و تدقیق سے اور دوسری مجاہدات کی سرفروشی اور جہادی سرگرمی کی داستان طویل تر بیان کی جاسکتی ہے مگر اس مقالہ میں اس کا موقع نہیں۔ یہ ایک تحقیقی مقالے کا معاملہ ہے۔ بہر حال مذکورہ معلومات سے ہی ان کی جہادی سرگرمی کا جو ذکر خیر ملتا ہے وہ ان کے افتخار کے لئے کافی ہے اور ہمارے لئے سرمایہ بصیرت اور سرمہ بصارت ہے کہ ایسی بھی چنگاریاں ہماری خاکستر میں تھیں۔

فوجی طب و جراحت میں خواتین

ایک اہم شعبہ جہاد زخمی مجاہدین کی تیمارداری اور ان کی دوا دار کا تھا۔ اس میں بھی خواتین اسلام پیش پیش نظر آتی ہیں۔ تمام غزوات نبویؐ میں جو خواتین عصر اور مجاہدات شریک ہوئیں انھوں نے بلا استثنا مجاہدین کی خدمت اور زخموں کے علاج و معالجہ کو ایک مقصد شرکت بتایا تھا۔ بعض

غزوہٴ نبوی کے واقعات اور انفرادی شخصی خاکوں سے کئی خواتین کی طبی و جراحی خدمات کا علم ہوتا ہے اور بعض بعض تو اپنے عہد کی ماہر طبیب و جراح کی حیثیت سے سامنے آتی اور کارگزاری دکھاتی ہیں۔

شاید ان میں سب سے اہم طبیب و جراح حضرت رفیدہ انصاریہ تھیں۔ ان کی خاندانی نسبت کے بارے میں خاصا اختلاف ہے کہ وہ انصاری تھیں یا غفاری یا اسلمی۔ بہر حال ان کی عظمتِ شان اور مہارتِ فن کا ثبوت یہ ہے کہ حضرت سعد بن معاذ اویؓ جب غزوہٴ خندق میں شدید زخمی ہوئے تو رسول اکرم ﷺ نے مسجدِ نبوی کے صحن میں حضرت رفیدہ کا خیمہ لگوا دیا تھا اور حضرت سعد اویؓ کو انھیں کے خیمہ میں رکھا گیا تھا تا کہ رسول اکرم ﷺ ان کی قریب سے عیادت کر سکیں۔ وہ عام زخموں کا علاج بھی کرتی تھیں اور مسلمانوں کی خدمت کو باعثِ اجر و ثواب سمجھتی تھیں۔ رسول اکرم ﷺ جب بھی ان کے پاس سے گزرتے تو ان کی صبح و شام کی خیریت دریافت کرتے تھے اور وہ آپ ﷺ کو اس سے باخبر کرتی تھیں: ”..... فکانت تداءی الجرحی و تحتسب بنفسها علی خدمة من کانت به ضیعة من المسلمین و کان رسول اللہ ﷺ یمربها فیقول: کیف امسیت؟ و کیف اصحبت؟ فتخبره“۔ مولانا شبلیؒ نے تاریخ الحمیس، حافظ ابن حجر کی الاصابہ، امام بخاری کی صحیح بخاری اور الادب المفرد اور ابن سعد کے حوالے سے ان کا اور ان کے جراح خانے کا ذکر کیا ہے (سیرۃ النبی ﷺ، ۱/۳۳۳)۔ یہ ابن ہشام و ابن اسحاق کا بھی بیان ہے (۲۵۰/۳)۔ ابن سعد اور ان کے استاذ گرامی نے ان کا نام کعبہ بنت سعد بن عتبہ بتایا ہے اور ان کی طبی مہارت اور جراحی کی قابلیت کا بہت شاندار الفاظ میں ذکر کیا ہے (ابن سعد، ۸/۲۹۱): ”وہی النبی کانت تکنون فی المسجد خیمۃ تداءی المرضی و الجرحی“..... ”والتدی، ۵۱۰..... وکانت تداءی الجرحی، و تلسم الشعث، و تقوم علی الصانع والذی لاحدله، وکان لها خیمہ فی المسجد.....“۔

ان تمام روایات و احادیث سے یہ ثابت ہوتا ہے کہ حضرت رفیدہ/کعبیہؓ مستقل جراح و طبیب نبوی تھیں اور ان کا خیمہ مسجد میں مستقل طور سے لگا رہتا تھا جہاں وہ علاج کیا کرتی تھیں۔ وہ غزوات نبوی میں بھی جاتی رہتی تھیں جیسا کہ غزوہ خیبر میں ان کی شرکت سے ثابت ہوتا ہے اور ظاہر ہے کہ وہ ان غزوات میں علاج و معالجہ اور جراحی وغیرہ کے معاملات ہی دیکھا کرتی تھیں۔ وہ رسول اکرم ﷺ کے رابطہ میں بھی برابر رہتی تھیں۔ اس کے لئے یہ واقعہ بھی بہت اہم ہے کہ رسول اکرم ﷺ نے اپنی مسجد کے صحن میں ان کا خیمہ لگوا یا تھا اور ان سے مسلسل ملاقاتیں فرماتے تھے۔

حضرت رفیدہ/کعبیہ کے علاوہ بعض دوسری خواتین کی بھی طبابت و جراحی میں مہارت کا ذکر ملتا ہے۔ ان میں حضرت ام سنانؓ اسلمیؓ خاصی اہم جراح و طبیب تھیں۔ ان کے پاس ان کے خاندان کی ایک خاص دوا تھی جس سے وہ زخمیوں اور بیماروں کا علاج کرتی تھیں اور وہ ٹھیک ہو جاتے تھے (واقعی، ۶۸۷)۔ دوسروں میں حضرت ام عطیہؓ انصاری، حضرت ام ورقہ انصاری اور حضرت شہیدہ بنت خظلمہ اسلمیؓ وغیرہ شامل تھیں۔ اسی طرح بعض غفاری خواتین بھی ماہر طبیب و جراح تھیں۔ ان میں سے ایک خاتون کے بارے میں آتا ہے کہ وہ ان کے پاس ایسی دوائیں تھیں جن سے زخمیوں اور بیماروں کو فوری فائدہ ہوتا تھا۔ صحیح بخاری اور فتح الباری میں ان غفاری ماہرین کے مسجد نبوی میں خیموں کے لگائے جانے کا ذکر غزوہ خندق وغزوہ بنی قریظہ کے حوالے سے ملتا ہے اور ان کی ماہرانہ خدمات طب و جراحی کا ذکر غزوہ خیبر کے ضمن میں زیادہ ملتا ہے۔

مختصر تجزیہ

غزوات نبوی میں مجاہدات اسلام اور خواتین عصر کی خدمات کا تذکرہ ذرا طویل ہو گیا کہ حکایت لذیذ تھی جس کا ذکر لذیذ ترین بن گیا۔ بہر حال وہ ان کی شاندار خدمات اور بہادرانہ مظاہروں کے سبب اسی ذکر جمیل کی مستحق تھا۔ اس سے چند اہم نکات سامنے آتے ہیں:

۱۔ بلاشبہ جہاد و قتال مسلمان مجاہدوں کا فریضہ ہے اور عورتوں پر وہ فرض نہیں لیکن بعض اوقات فرض بھی بن جاتا ہے۔

۲۔ سب سے اہم نکتہ یہ ہے کہ رسول اکرم ﷺ نے ان خواتین عصر کو تمام غزوات میں تقریباً شرکت کی اجازت بخوشی عطا فرمائی۔

۳۔ غزوہ بدر کے سوا تمام غزوات نبوی میں۔ احد ۳ھ/ ۶۲۵ء تا تبوک ۹ھ/ ۶۳۱ء۔ میں ان کی شرکت ثابت ہے۔

۴۔ جن مجاہدات کا تذکرہ مل سکا وہی صرف کل تعداد نہیں ہے۔ ان کے علاوہ بھی بہت سی خواتین شریک رہی تھیں۔

۵۔ تمام غزوات میں ازواج مطہرات میں سے کوئی نہ کوئی اور بسا اوقات دو تا چار بھی شریک سفر و جہاد رہی تھیں۔

۶۔ ان مجاہدات کا بنیادی کام غیر جنگی تھا: مریضوں کی دیکھ بھال، زخمیوں کا علاج معالجہ اور تیمارداری اور کھانا پکانے وغیرہ کی عام خدمات۔

۷۔ لیکن موقعہ پڑنے پر انھوں نے شاندار جنگی صلاحیتوں اور فوجی خدمات کا مظاہرہ کیا۔ حضرت ام عمارہ، حضرت ام سلمہ وغیرہ کی فوجی و جنگی خدمات احد، حنین وغیرہ میں مجاہدین سے کسی طرح کم نہیں تھیں، بلکہ عورت ہونے کے ناطے ان کو یک گونہ فضیلت بھی حاصل تھی۔ دفاع نبوی میں حضرت ام عمارہ کی سرفروشی اور غزوہ حنین میں ان کی اور ان کی سہیلیوں کی جانثارانہ ثابت قدمی سنہری حروف میں لکھے جانے کے لائق ہے۔ بالخصوص غزوہ حنین میں مجاہدین کی عام پسپائی کے لمحات میں ان کا ثبات و صبر اور الوالعزمی تحسین و تعریف سے ماورا ہے۔ مسلمان مجاہدین کی میدان جنگ میں واپسی کا ایک حصہ شرف ان ہی خواتین کو جاتا ہے۔

۸۔ ان خواتین عصر میں ہر عمرہ اور سن و سال کی مجاہدات شامل تھیں۔ حضرت امیہ بنت قیس جیسی نوخیز و نو عمر یہودہ پندرہ سالہ اسلامی چنگاری بھی تھی جس نے حد بلوغ غزوہ خیبر کے سفر میں حاصل کی تھی۔ نوجوان و جوان مجاہدات بھی تھیں جن کی عمریں بیس تیس کے درمیان تھیں اور چالیس پچاس سالہ بلکہ ان سے زیادہ معمر خواتین جیسے حضرت ام عمارہ وغیرہ بھی تھیں جن کے جوان بیٹے بھی جہاد میں شریک تھے۔ غزوہ اُحد میں حضرت عائشہؓ ان کے مقابلے میں کمسنی کی دہلیز پر کھڑی نظر آتی ہیں کہ مشکل سے گیارہ بارہ سال کی تھیں۔ ایسی اور بھی نو نہالانِ اسلام تھیں۔ ان میں سے متعدد ایسی تھیں جو بحالتِ حمل غزوات میں گئیں اور کئی ایک نے وہیں میدانِ جنگ میں اسلامی مجاہدین کو ختم دیا۔

۹۔ خواتین غزوات و مجاہداتِ اسلام کی شرکت کا زمانہ پردہ و حجاب کے احکام کے نزول سے قبل بھی تھا اور اس کے بعد بھی۔ بلکہ بعد حجاب کے غزوات میں ان کی شرکت زیادہ کثرت سے نظر آتی ہے۔ جیسے غزوات خیبر، عمرہ القضاء، فتح مکہ، حنین، اوطاس و طائف وغیرہ لہذا ان روایتی اہل قلم کا یہ خیال کہ وہ شریک جہاد حجاب کے حکم سے قبل ہوئی تھیں بے جا تعق ہے بلکہ غلط ثابت ہو جاتا ہے۔

۱۰۔ رسول اکرم ﷺ کی غزوات میں خواتین کو شرکت کی اجازت اور ان کی خدمات سے متواتر استفادہ ایک حکمت نبوی کو ثابت کرتا ہے اور وہ ہے اجتماعی معاملات میں نصف اسلام کی ان کی استطاعت و صلاحیت کے مطابق اسلامی حدود میں مساوی شرکت۔ میدانِ جنگ زندگی کے مختلف اور گونا گوں میادین میں سے صرف ایک جولان گاہ اور کارگاہ ہے مگر انتہائی غیر معمولی صلاحیتوں اور لیاقتوں اور صفات کا میدان۔ رسول اکرم ﷺ نے صفِ نازک کو اس کارگاہِ حیات میں اتار کر اس کی خفّہ صلاحیتوں کو توجا گرہی کیا، یہ اسوہ حسنہ بھی قائم فرمادیا کہ وہ مشکل سے مشکل حالات میں بھی کارگذاری دکھا سکتی ہیں اور اپنے مردوں کو پشتہ طاقت فراہم کر سکتی ہیں۔

خواتین کی تزویج نبوی

رسول اکرم ﷺ اور خواتین عصر کے باہمی روابط کا ایک خوبصورت اور حسین و جلیل مرتبہ یہ ہے کہ آپ ﷺ نے متعدد خواتین کی شادی خانہ آبادی کا انتظام فرمایا۔ مکی اور مدنی دونوں ادوار حیات طیبہ میں بہت سی خواتین ایسی تھیں جن کی ذمہ داری آپ ﷺ پر تھی یا آپ ﷺ نے رسول امت اور امام ملت ہونے کے ناطے وہ ذمہ داری اپنے مضبوط و توانا شانوں پر از خود لے لی تھی۔ ان خواتین حرمین شریفین میں رسول اکرم ﷺ کی عزیز و قریب اور رشتہ دار خواتین بھی تھیں، بعض آپ ﷺ کی غلامی کا شرف رکھتی تھیں اور متعدد ایسی تھیں جن کی کفالت نکاح کا حق آپ ﷺ نے مصلح امت اور پیغمبر شریعت کی حیثیت سے استعمال فرمایا تھا۔ ان خواتین اسلام کی شادی کا سلسلہ مکی دور سے شروع ہوتا ہے اور مدنی عہد کے مختلف اوقات میں جاری ساری رہتا ہے لہذا تاریخی ترتیب، زمانی توقیت اور مکانی حوالے کے مطابق ان منکوحات کے نکاحوں کا ذکر کیا جاتا ہے (بخاری، محاسب النکاح مختلف ابواب؛ فتح الباری، ۱۳۶/۹-۳۸) وغیرہ دوسری کتب حدیث و سیرت و تاریخ؛ مکی عہد نبوی میں اسلامی احکام کا ارتقاء، باب نکاح)۔

مکی خواتین کی شادیاں

مکی عہد میں رسول اکرم ﷺ نے اپنی دو دختروں کی شادیاں کی تھیں۔ ان کا واقعہ مشہور ہے مگر سلسلہ کلام کے لئے ان کا مختصر ذکر کیا جاتا ہے۔ بڑی دختر حضرت زینبؓ کی شادی حضرت خدیجہؓ

کی پسند سے ان کی بہن حضرت ہالہ بنت خویلد اسدیؓ کے فرزند حضرت ابوالعاص بن ربیع بجمہیؓ سے بعثت سے قبل کی تھی اور نبوت کے بعد رسول اکرم ﷺ نے اپنی دوسری/انجھلی دختر حضرت رقیہؓ کی شادی حضرت عثمان بن عفان امویؓ سے کی تھی۔ حضرت عثمان بھی رسول اکرم ﷺ کی پھوپھی کے فرزند دلدید تھے لہذا اقربا ہی عزیز تھے (ابن اسحاق/ابن ہشام/ابن سعد، مثنیٰ، بلاذری، اول؛ دیگر کتب سیرت و تاریخ)۔

حضرت ام ایمنؓ

رسول اکرم ﷺ کی انا اور حاضنہ (کھلائی) رسول اکرم ﷺ کی باندی تھیں اور عمر میں کافی زیادہ۔ حضرت خدیجہؓ سے اپنی شادی کے بعد رسول اکرم ﷺ نے اپنی انا کو آزادی عطا فرمادی اور عبید بن خزرجی یثربی سے ان کی شادی کر دی۔ ان سے ایک فرزند حضرت ایمن بن عبیدؓ پیدا ہوئے جن کے نام پر ان کی کنیت ام ایمن تھی ورنہ ان کا اصل نام تو برکہ حبشیہ تھا۔ یہ شادی جابلی عہد میں ہوئی تھی، غالباً ۵۹۵-۵۹۶ء میں۔ وہ اپنے یثربی شوہر کے ساتھ رہیں مگر چند برس بعد ان کے شوہر کی وفات ہو گئی تو پھر رسول اکرم ﷺ کے آستانے پر پلٹ آئیں کہ ولاء کے رشتہ سے محبت کی ذوری میں بندھی تھیں۔

بیوہ ہونے کے بعد حضرت ام ایمنؓ کی دوسری شادی کا خیال رسول اللہ ﷺ کو ہمیشہ ستاتا رہا۔ نبوت کے بعد آپ ﷺ نے ترغیب دی کہ جو شخص کسی جنتی بی بی سے شادی کرنا چاہتا ہو وہ حضرت ام ایمنؓ سے شادی کر لے۔ اسی ترغیب و محبت کے سبب حضرت زید بن حارثہؓ کلبیؓ نے ان سے شادی کر لی۔ یہ شادی رسول اکرم ﷺ نے ہی کرائی تھی، پسند اور سلسلہ جنابانی البتہ حضرت زیدؓ کی طرف سے تھا۔ ان دونوں میاں بیوی کا گہرا تعلق رسول اکرم ﷺ سے تھا کہ حضرت زیدؓ بھی آپ ﷺ کے مولیٰ اور پروردہ اور خاندانی تھے۔ اس شادی سے مشہور صحابی حضرت اسامہ بن زیدؓ مکہ میں ہی پیدا ہوئے تھے (ابن سعد، ۸/۲۲۳؛ اسد الغابہ، ۵/۵۶۸، ۲/۲۲۶؛ فتح الباری، ۴/۱۱۳؛ بلاذری، ۱۰/۳۶۷ و ما بعد؛ مضمون مذکورہ حضرت ام ایمنؓ)۔

حضرت سلمیٰ

مولیٰ رسول اکرم ﷺ میں اسی طرح شامل تھیں جس طرح کبھی حضرت ام ایمنؓ رہی تھیں اور رسول اکرم ﷺ نے ان کی شادی اپنے ایک دوسرے مولیٰ حضرت ابورافعؓ سے کی تھی۔ وہ رسول اکرم ﷺ کی خادمہ تھیں اور حضرت خدیجہؓ کی تمام اولاد کی ولادت میں دایہ بھی رہی تھیں۔ بعد میں رسول اکرم ﷺ کے فرزند حضرت ابراہیمؓ، جو حضرت ماریہ قبطیہؓ کے لطن سے تھے، کی بھی قابلہ (دایہ) رہی تھیں اور حضرت فاطمہؓ کی تمام اولادوں کی ولادت میں بھی دایہ کے فرائض انجام دئے تھے۔ ان کو ”قابلہ عصر“ بھی قرار دیا جاسکتا ہے (اسد الغابۃ، ۵/۳۷۸-۳۷۹؛ واندی، ۶۸۵، ۷۶۷، ۸۵۷)۔ سوانح نگاروں نے ان کے حضرت ابورافعؓ کے ساتھ معاشرت کے بعض دلچسپ واقعات لکھے ہیں جن کو سر دست نظر انداز کیا جاتا ہے۔ البتہ غزوہ خیبر میں ان کی اپنے شوہر کے ساتھ شرکت کا حوالہ دینا ضروری معلوم ہوتا ہے اور غزوہ فتح مکہ وغیرہ میں بھی ان کی شرکت کا ذکر ضروری ہے۔

چچا زاد بہنوں کی شادی

اعمام نبوی میں رسول اکرم ﷺ کو اپنے بڑے حقیقی چچا جناب زبیر بن عبدالمطلب ہاشمی سے اسی طرح شدید محبت تھی جس طرح دوسرے حقیقی چچا جناب ابوطالب ہاشمی سے۔ مؤخر الذکر کو طویل عمری کی وجہ سے رفاقت نبوی کا طویل زمانہ ملا خصوصاً نبوت کے بعد، اس لئے ان کی شہرت و محبت و شفقت کا ذکر زیادہ ملتا ہے۔ جناب زبیر بعثت کے قریب وفات پا گئے تھے لہذا ان کے ذکر خیر پر عہد سعادت کی روشنی نہیں پڑ سکی۔ ان کی وفات کے بعد رسول اکرم ﷺ نے ان کی دختروں/فرزندوں کی کفالت کی اور اس قرض حسنہ کو ادا کیا جو جناب زبیر نے آپ ﷺ کی کفالت کر کے چڑھایا تھا بالکل اسی طرح جس طرح آپ ﷺ نے حضرت علیؓ کی کفالت اور بعد میں حضرت فاطمہؓ سے ان کی شادی کر کے چچا ابوطالب ہاشمی کا احسان کفالت و حمایت اتارا تھا۔ یہ اسلامی قانون صلہ

رحمی اور احسان شناسی: ”هل جزاء الاحسان الا الاحسان“ کی عملی نبوی تفسیر و تشریح تھی (مقالہ خاکسار: زبیر بن عبدالمطلب، ہم رسول اللہ ﷺ نیز اسد الغابہ وغیرہ کتب سیرت و تاریخ کے مذکورہ بالا حوالے)۔

☆ حضرت ضباعہ بنت زبیر ہاشمیؓ رسول اکرم ﷺ کی بڑی چچا زاد بہن تھیں۔ رسول اکرم ﷺ نے ان کی شادی حضرت مقداد بن عمرو بہرائیؓ حلیف بنو ہرہ سے کر دی تھی اور اس رشتہ سے ان کے دو بچے عبداللہ اور کریمہ پیدا ہوئے تھے۔ رسول اکرم ﷺ نے ان کی تا عمر کفالت اور نگہداشت کی اور انکے بچوں اور خاندان والوں کی بھی دیکھ بھال کی۔ اس کا مختصر ذکر زیارات کے سلسلے میں آچکا ہے (ابن سعد، ۸/۳۶: ”زوجها رسول الله ﷺ المقداد بن عمرو بن ثعلبة من بهراء..... فولدت ضباعة للمقداد عبد الله و كريمة.....“)۔

☆ حضرت ام الحکیم بنت زبیر ہاشمیؓ دوسری چچا زاد بہن تھیں۔ ان کا نکاح بھی رسول اکرم ﷺ نے حضرت ربیعہ بن حارث بن عبدالمطلب ہاشمی سے کیا تھا۔ ان سے متعدد فرزند۔ محمد، عبداللہ، عباس، حارث، عبد شمس، عبدالمطلب اور امیہ۔ اور ایک دختر اروی الکبریٰ پیدا ہوئیں۔

☆ حضرت صفیہؓ بنت زبیر ہاشمی اور ان کی ایک اور بہن حضرت ام الزبیر بنت الزبیر ہاشمیؓ کی کفالت بھی آپ ﷺ نے کی تھی اور ان کو خیبر کے حصوں سے غلہ فراہم کیا تھا بلکہ سالانہ حصہ رسدی باندھا تھا۔ ان سب کی شادی بھی آپ ﷺ نے کی تھی۔ اگرچہ اس کی تفصیلات کم ملتی ہیں۔ لیکن اس باب میں ان کی کمی اس عمومی تبصرے سے پوری ہو جاتی ہے کہ رسول اکرم ﷺ ان کے کفیل رہے تھے (ابن سعد، ۸/۳۶-۳۷: نیز اسد الغابہ کے تراجم)۔

کئی دور میں جن بچیوں اور لڑکیوں کی شادیاں رسول اکرم ﷺ نے کی تھیں مذکورہ بالا ان کی صرف چند مثالیں ہیں۔ سیرتی اور تاریخی سوانح سے ان کی تعداد میں اضافہ کیا جاسکتا ہے۔ مقصود تمام کئی خواتین کی شادیوں کی تعداد کا احاطہ کرنا نہیں ہے بلکہ یہ بتانا ہے کہ رسول اکرم ﷺ نے جہانِ نسوان پر اس احسان خاص کا سلسلہ کئی دور سے شروع کیا تھا۔

مدنی عہد میں خواتین کی شادیاں

اپنے زیرِ کفالت اور زیرِ اطاعت بچیوں اور لڑکیوں کی شادیاں جس طرح رسول اکرم ﷺ نے مکی عہد میں کی تھیں اسی طرح مدنی عہد میں ان کا سلسلہ جاری رکھا۔ اس دور میں وہ اور بھی تابناک اور درخشندہ تر نظر آتا ہے اور اس کی وجہ یہ ہے کہ ایسے نکاحوں کی روایات زیادہ ملتی ہیں اور زیادہ تواتر کے ساتھ بھی۔ اس پر پہلے بحث کی جا چکی ہے کہ مدنی دور میں روایات کی ترسیل و تدوین زیادہ ہوئی اور اس نے تمام جہاتِ حیات اور سماجی و معاشرتی تعلقات کو تابندہ تر بنا دیا۔ اس سلسلہ خیر کا آغاز بھی بناتِ عم کے نکاحوں کے ذکرِ خیر سے کیا جا رہا ہے۔

حضرت امامہ بنت حمزہ بن عبدالمطلب ہاشمی آپ ﷺ کے چچا کی دخترِ نیک اختر ہونے کے علاوہ آپ ﷺ کی رضاعی دختر بھی تھیں کہ حضرت حمزہؓ آپ کے رضاعی بھائی بھی تھے۔ یہ وہی بنتِ عم ہیں جن کو عمرۃ القضاء ۶۲۹ھ کے موقع پر آپ ﷺ نے ان کے خالو/خالہ حضرت جعفر بن ابی طالب ہاشمی اور حضرت اسماء بنت عمیسؓ کی کفالت میں دیا تھا کہ خالہ ماں کے مساوی درجہ رکھتی ہے، تاہم ان کی شادی رسول اکرم ﷺ نے خود کی تھی اور اس میں بھی قرابت و قربت کا عجیب حکیمانہ توازن برقرار رکھا تھا۔ ام المومنین حضرت ام سلمہؓ کے پہلے شوہر حضرت ابوسلمہؓ کے فرزند حضرت سلمہ بن ابی سلمہ سے ان کی شادی کی اور نکاح کے وقت فرمایا کہ کیا میں نے حضرت سلمہؓ کا صحیح بدلہ اور صحیح جزا نہیں دی کیونکہ حضرت سلمہؓ نے اپنی ماں حضرت ام سلمہؓ کا نکاح رسول اکرم ﷺ سے کیا تھا: ”ثم زوجها رسول الله ﷺ من سلمة بن ام سلمة وقال حين زوجها منه: هل جزيت سلمة لان سلمة هو الذي زوج امه ام سلمة من رسول الله ﷺ.....“ (اسد الغابہ، ۵/۳۰۰؛ نیز ابن سعد، ۸/۴۸)۔

حضرت زینب بنت ابی سلمہ مخزومیؓ اپنے والدین ماجدین کے زمانہ قیام حبشہ میں پیدا ہوئی تھیں اور مدینہ میں اپنے والد ماجد کی غزوہٴ احد میں شہادت کے بعد اپنے بھائی حضرت سلمہ بن ابی

سلمہ مخزومیؓ کے ساتھ حضرت ام سلمہؓ سے نکاح نبوی کے بعد رسول اکرم ﷺ کی کفالت میں آئیں۔ رسول اکرم ﷺ نے ان کی بھی شادی کی تھی۔ ان کے شوہر کا نام تھا: حضرت عبداللہ بن زمعہ اسدیؓ جو ام المؤمنین حضرت سودہؓ کے بھائی تھے۔ ان کا نام برہ رکھا گیا تھا مگر رسول اکرم ﷺ نے اس کو بدل کر زینب رکھ دیا کہ برہ نام آپ ﷺ کو ناپسند تھا (اسد الغابہ، ۵/۳۶۸-۳۶۹)۔

حضرت امامہ بنت ربیعہ بن حارث بن عبدالمطلب ہاشمیؓ رسول اکرم ﷺ کے ایسے چچا زاد بھائی کی دختر تھیں جو عمر میں اپنے چچا حضرت عباس بن عبدالمطلب ہاشمیؓ سے بھی بڑے تھے۔ وہ بھی رسول اکرم ﷺ کے زیر کفالت تھیں۔ حضرت عباد بن سنان سلمی حلیف قریش نے ان کا رشتہ رسول اکرم ﷺ سے مانگا تو آپ ﷺ نے قبول کر لیا اور ان سے حضرت امامہؓ کا نکاح کر دیا (اسد الغابہ، ۳/۱۰۱: ذکر عباد)۔ ایسی بعض دوسری بنات عم اور رشتہ دار خواتین تھیں جن کی شادی رسول اکرم ﷺ نے کی تھی اگرچہ ان کے نکاح میں اس کا حوالہ نہیں ملتا۔ اس شادی کا زمانہ کی معلوم ہوتا ہے کیونکہ حضرت امامہؓ کی عمر مکی دور میں کافی ہو چکی تھی۔ ان کے والد ماجد جناب ربیعہ بن حارث ہاشمیؓ کا انتقال اسی مکی دور کے آغاز میں ہو چکا تھا۔ ایک امکان یہ ہے کہ یہ ان کی دوسری شادی تھی جو مدینہ میں انجام دی گئی تھی۔

حضرت زینب جحش اسدی خزیمہ کی کا نکاح

سماجی لحاظ سے سخت ہنگامہ خیز اور دینی و شرعی اعتبار سے انتہائی اہم نکاح حضرت زینبؓ کا تھا۔ وہ قریش کے خاندان بنو ہاشم سے مادری نسب رکھتی ہیں، بنو امیہ سے حلف کے رشتہ میں بندھی تھیں اور بنو اسد/خزیمہ کے قبیلہ سے پدری نسبت سے وابستہ تھیں۔ وہ اس طرح حسب و نسب میں اشراف مکہ میں سے تھیں۔ رسول اکرم ﷺ کی پھوپھی جناب امیمہ بنت عبدالمطلب ہاشمیؓ کی دختر تھیں۔ ان کے باپ جحش بن رباب اسدی اپنے قبیلہ کے سربراہ تھے اور بنو عبد مناف کے ٹامہ ان بنو امیہ کے حلیف تھے۔ ان گونا گوں خاندانی صفات کے علاوہ وہ انتہائی حسین و جمیل اور نیکر اس صفات

عالیہ کی مالک خاتون تھیں اور خاص مزاج اشراقیہ کی خوب بھی رکھتی تھیں۔

رسول اکرم ﷺ نے ان کا رشتہ اپنے مولیٰ حضرت زید بن حارثہ کلبیؓ سے لگایا۔ وہ عرب ہونے کے باوجود بہر حال غلام رہ چکے تھے اور سماجی لحاظ سے حضرت زینبؓ کے ہم پلہ (کفو) نہ تھے۔ پھر وہ رسول اکرم ﷺ کے منہی (لے پالک، گودلی ہوئی اولاد) بھی تھے۔ حضرت زینبؓ سے ان کے اس رشتہ میں بھی ایک طرح کی سماجی اونچ نیچ حاصل تھی۔ حضرت زینبؓ کے خاندان والے بھی اس رشتہ سے بہت خوش نہ تھے اور شاید حضرت زینبؓ کے دل میں بھی ایک پھانس سی تھی لیکن رسول اکرم ﷺ کے فیصلہ پسند اور حکم پر سر تسلیم خم کر دیا اور حضرت زید بن حارثہ کلبیؓ سے شادی کر لی۔ یہ ایمان خالص کی علامت، محبت رسول کی نشانی اور پیروی کامل کی انتہا تھی۔

حضرت زینبؓ کی حضرت زید سے شادی کے پیچھے ایک اسلامی اصول کی کافرمانی اور نبوی حکمت کی ایک مثال چھپی ہوئی تھی۔ قریش مکہ اور اشرفِ جاہلی کے دماغ میں جو اشرفِ واجہان کا غیر اسلامی اور غیر فطری تصور رائج تھا اس کو توڑنا مقصود تھا۔ وہ اس سماجی رولیتِ ناشائستہ کی شکست سے زیادہ ضروری تھا کیونکہ اونچ نیچ اور شریف و ذلیل کا تصور پہلے تو دماغوں میں ہی آتا ہے اور بعد میں وہ انسانی عمل میں اترتا اور سماج میں روایت بن کر روپ دھارتا ہے۔ ذہن و فکر کی تطہیر سے سماجی گندگی اور معاشرتی بے اعتمادی دور کی جاسکتی ہے جو رسول اکرم ﷺ نے دور کرنی چاہی تھی اور اس میں پوری طرح کامیاب رہے تھے۔ یہ دوسری بات ہے کہ یہ نکاح زیادہ عرصہ قائم نہیں رہا لیکن اس میں قرآن مجید کے مطابق حضرت زیدؓ کا رویہ زیادہ ذمہ دار تھا، حضرت زینبؓ کا نہیں۔ اس پر زیادہ بحث ہمیں اپنے بنیادی مقصد سے دور لے جائے گی۔ سورۃ احزاب کی آیات کریمہ: ۳۷-۴۰ میں اس نکاحِ عظیم کے بارے میں ارشادِ الہی موجود ہے (مسلم، کتاب النکاح، باب زواج زینبؓ: ابن سعد، ۱۰۱/۸: پر حضرت زینبؓ کا قول یوں موجود ہے: ”فخطبها رسول اللہ ﷺ علی زید بن حارثہ

فَقَالَتْ: يَا رَسُولَ اللَّهِ: لَا اَرْضَاهُ لِنَفْسِي، وَاَنَا اِيْم قُرَيْشٍ، قَالَ: فَاَنِي قَدْ رَضِيْتَهُ لَكَ، فَزَوْجَهَا زَيْدُ بْنُ حَارِثَةَ: "فَصَحَّ الْبَارِي، ۸/۶۶۵؛ سُوْرَةُ اَحْزَابٍ كِي تَفْسِيْرٍ مِيْن اِسْ سَے زِيَادَہ وَضَاحَتِ آئی ہے: "وَكَانَ رَسُولُ اللَّهِ ﷺ اَرَادَ اَنْ يَزُوْجَهَا زَيْدُ بْنُ حَارِثَةَ مَوْلَاہُ فَكْرَهَتْ ذَلِكُ، ثُمَّ اَنْهَا رَضِيَتْ بِمَا صَنَعَ رَسُولُ اللَّهِ ﷺ فَزَوْجَهَا اَيَاہُ، "شَبْلِي، ۱/۴۳۱-۴۳۵؛ حَافِظُ ابْنِ جَعْفَرٍ عَسْكَلَانِيْ اَوْر دُوسَرے شَارِحِيْنَ وَمُحَدِّثِيْنَ كَے علاوہ سِيْرَتِ نِگارُوں نَے بَہی، جِن مِيْن مَوْلَا شَبْلِي شَامِل ہِيں، حَضْرَتِ زَيْدٌ سَے حَضْرَتِ زَيْنَبُ كَے نِكَاح كَے خْتَم ہونَے كَا اِلْزَام حَضْرَتِ زَيْنَبُ پَر رَكھ دِيَا ہِے حَالَا نَكْرَہِ قُرْآنِ مَجِيْد نَے "فَلَمَّا قَضَى زَيْدٌ مِنْهَا وَطْرًا" (پھر جب زید تمام کرچکا اس عورت سے اپنی غرض) کہہ کر ختم نكاح كِي ذمہ داری ان كَے سر ڈالی ہے۔ روایات كو متِنِ قُرْآنِ پَر تَرْجِيْح نہيں دِي جاسكتي۔ يہ تحقِيق طَلَبِ بَحْث ہِے جو كَہي آئندہ ہوگی)۔

حضرت ام کلثوم بنت عقبہ اموی کی شادی

ذَكَرَ اُچْكَا ہِے كَہ دُشْمَنِ اِسْلَامِ اَوْر سَرْدَارِ مَكَّہِ عَقْبَہ بن ابی معیطِ اموی كِي مُسْلِمِ دُخْتَرِ نِيكِ اَخْتِ رَاصِحِ حَدِيْثِہِ كَے بَعْدِ جَرِ اَتْمَدَانِہِ ہَجْرَتِ كَر كَے مَدِيْنَہٴ آگِيں اَوْر دَا مِّنِ رِّسَالَتِ پَنَاہِ مِيں سَكُونَتِ پَذِيْر ہُوئِيں۔ روایات مِيں آتا ہِے كَہ رَسُوْلُ اَكْرَمِ ﷺ نَے اُن كَے قِيَامِ وَطْعَامِ كَا اَنْتِظَام فرمایا تھَا۔ اُن كَے دُوسَرے اعزہ و اقرباء مَدِيْنَہ مِيں مَوْجُوْد تھِے بِالْخُصُوصِ حَضْرَتِ عُثْمَانُ بْنُ عَفَّانِ اُمَوِيٌّ جَوَانِ كَے نَسَبِيْ بَرَادَرُوں۔ سَے زِيَادَہ حَقِيقِيْ بھائی كَا درجہ رَكھتے تھِے كَہ حَضْرَتِ اُمُ كَلْثُوْم كَے حَقِيقِيْ بھائی حَضْرَتِ وَلِيْدِ بْنِ عَقْبَہِ اُمَوِيٌّ اُن كَے رِضَاعِيْ بھائی بَہي تھِے۔ اُن كَے علاوہ دُوسَرے رِشْتے بَہي تھِے اَوْر خاندانِ اموی كَے تُو بَہت سَے اَفْرَادِ مَدِيْنَہ منورہ مِيں مَوْجُوْد تھِے لِيكِن وہ رَسُوْلِ اَكْرَمِ ﷺ كِي سَرِپُستِي اَوْر حِفَاظَتِ وَوَلَايَتِ مِيں رَہِيں كَہ آقائے كُلِّ عَالَمِ ﷺ سَے بڑھ كَر اَوْر كُونِ وَلِيْ ہُو سَكْتَا تھَا۔ اُن كِي شَادِي رَسُوْلِ اَكْرَمِ ﷺ نَے حَضْرَتِ زَيْدِ بْنِ حَارِثَہِ كَلْبِيٍّ سَے كِي اَوْر وہ اِپنَے شُوہر كَے سَا تھ غَزْوَہٴ مَوْتِہ مِيں اُن كِي شَہَادَتِ تَك رَہِيں (اسد الغابۃ، ۵/۶۱۴: ابن سعد وغیرہ)۔

حضرت فاطمہ بنت قیس فہری قرشی

حضرت ضحاک بن قیسؓ کی بہن اور اولین مہاجرات میں سے تھیں۔ ان کے شوہر ابو حفص نے ان کو طلاق دے دی تو مدینہ منورہ میں ان کے پاس پیغام آنے لگے اور انھوں نے رسول اکرم ﷺ سے مشورہ لینا ضروری سمجھا۔ حاضر خدمت ہو کر بتایا کہ دور شتے آئے ہیں: ایک حضرت ابو جہم بن حذیفہ کا ہے اور دوسرا حضرت معاویہ بن ابی سفیان امویؓ کا۔ رسول اکرم ﷺ نے ان دونوں رشتوں کے بارے میں تبصرہ کیا کہ حضرت ابو جہم بن حذیفہ تو انتہائی غیظ و غضب والے شخص ہیں اور بیویوں کو مارتے پیٹتے ہیں اور معاویہ تو فقیر ہیں اور ان کے پاس مال نہیں۔ پھر آپ ﷺ نے ان کو مشورہ دیا کہ وہ حضرت اسامہ بن زید کلبیؓ سے شادی کر لیں اور انھوں نے اس حسن مشورت پر صحابی موصوف سے شادی کر لی اور اللہ تعالیٰ نے اس میں بڑی برکت دی۔ ان کی طلاق کا قصہ بہت اہم واقعہ ہے۔ وہ خود بھی ایک عظیم الشان خاتون تھیں (اسد الغابہ، ۵/۵۲۶-۵۲۷؛ مسلم، کتاب الطلاق، باب المطلقة ثلاثا الخ وغیرہ؛ ابن سعد، ۸/۲۷۳-۲۷۴..... فکروہنہ) محدثین کرام کی احادیث میں زیادہ تفصیلات ہیں جن میں سب سے اہم جزئیہ یہ ہے کہ پہلے حضرت فاطمہؓ کو یہ رشتہ ناپسند ہوا تھا لیکن آپ ﷺ کے دوبارہ فرمانے سے اسے قبول کر لیا۔ وہ خود فرمایا کرتی تھیں کہ اس نکاح سے ان کی اتنی توقیر بڑھی کہ ان پر رشک کیا جانے لگا کہ بہر حال حضرت اسامہؓ حبیب نبوی کی بیوی تھیں۔

حضرت امیمہ بنت بشر کا واقعہ بھی حضرت ام کلثوم امویؓ کی مانند ہے۔ ان کے شوہر حسان بن الدحداح کافر تھے جبکہ حضرت امیمہؓ اسلام لا چکی تھیں۔ وہ بھی ہجرت کر کے مدینہ منورہ پہنچیں یعنی اپنے وطن مالوف آگئیں کیونکہ وہ بنو عمرو بن عوف کی ایک خاتون صحابیہ تھیں۔ رسول اکرم ﷺ نے ان کی شادی حضرت سہل بن حنیف انصاریؓ سے کر دی۔ بعض مفسرین کے مطابق سورہ ممتحنہ کی آیت کریمہ: ۱۰، جس میں مہاجرات کو اہل مکہ کی طرف واپس نہ کرنے کا حکم ہے، ان ہی کے بارے میں

اتری تھی۔ حضرت ام کلثومؓ ان کے ساتھ شامل تھیں۔ دراصل وہ ان جیسی تمام مہاجرات مکہ کے بارے میں نازل ہوئی تھی (اسد الغابہ، ۴۰۲/۵؛ نیز کتب تفسیر بائے آیت مذکور بالا اور شان نزول)۔

ان تین شادیوں میں سے اول الذکر دو بہت اہمیت رکھتی ہیں۔ رسول اکرم ﷺ نے دو بڑی قریشی خواتین کی شادی حضرت اسامہؓ سے کی تھی۔ اس کی اولین جہت تو یہ ہے کہ حضرت اسامہؓ اپنے والد ماجدؓ کی مانند بہر حال فروتر سماجی درجہ رکھتے تھے اور قریشی عرب اصطلاح میں غلام/مولیٰ زادہ تھے۔ دوسرے ان کی یکے بعد دیگرے شادیاں دو بڑے قریشی خاندانوں میں کی گئیں۔ یہ تعداد ازواج کا ایک اہم معاملہ بھی تھا۔ تیسرے یہ کہ یہ دونوں شادیاں کامیاب بھی رہیں، حضرت زید بن حارثہ کلبیؓ کی شادی کی طرح ناکام نہیں ہوئیں۔ لہذا ”اشراف“ کے اس طعنہ کا سد باب بھی ہو گیا کہ ایسی اونچ نیچ کی شادیاں بے جوڑ ہوتی ہیں اور کامیابی سے ہمکنار نہیں ہوتیں۔

دیگر خواتین اسلام کی شادیاں

روایات سیر وسوانح میں بالخصوص ابن اثیر کے اسد الغابہ میں متعدد دوسری خواتین عرب کی شادیاں کا ذکر ملتا ہے جو رسول اکرم ﷺ نے اپنے اختیار نبوی اور دست مبارک سے کی تھیں۔ ان کو ذیل میں بلا کسی ترتیب کے بیان کیا جا رہا ہے:

☆ حضرت زینب بنت حظلہ طائیؓ حضرت اسامہ بن زیدؓ کی ایک اور زوجہ محترمہ تھیں۔ حضرت اسامہؓ نے جب ان کو طلاق دی تو رسول اکرم ﷺ نے فرمایا کہ زینبؓ سے کون نکاح کرتا ہے اور میں ان کا دلی و کفیل ہوں (و انسا صہرہ)۔ حضرت نعیم بن عبد اللہ بن النحام عدویؓ نے ان سے شادی کر لی۔ حضرت زینبؓ اپنے والد اور پھوپھی حضرت جرباء بن قسامہ کے ساتھ ہجرت کر کے رسول اکرم ﷺ کے پاس آئی تھیں۔ قیاس کہتا ہے اور قرینہ بھی بتاتا ہے کہ ان کا حضرت اسامہؓ سے سابق نکاح بھی رسول اکرم ﷺ نے ہی کرایا تھا کہ آپ ﷺ ان کے ولی بھی تھے (اسد الغابہ، ۴۶۶/۵)۔

☆ حضرت سہلہ بنت عاصم انصاریؓ کی شادی کا واقعہ بہت عجیب غریب ہے۔ وہ غزوہ خیبر کے دوران پیدا ہوئی تھیں۔ رسول اکرم ﷺ نے فال لیتے ہوئے ان کا نام سہلہ رکھا تھا اور فرمایا کہ اللہ تعالیٰ تمہارا معاملہ آسان فرمائے۔ ان کا اپنا بیان ہے کہ مجھے غنائم خیبر سے مال عطا فرمایا اور جس دن میری ولادت ہوئی اسی دن حضرت عبدالرحمن بن عوف زہریؓ سے میری شادی کر دی:

”.....وزوجنی عبدالرحمن بن عوف یوم ولدت“ (اسد الغابہ، ۵/۴۸۳: اس عبارت اور شادی سے خلیان نہ ہو۔ شادی تو ولادت کے بعد کسی وقت بھی کی جاسکتی ہے مگر شادی کا رشتہ میاں بیوی کے درمیان اسی وقت استوار کرنے کی اجازت ہے جب لڑکی/لڑکے اس کے قابل ہو جائے)۔ بہر حال یہ حقیقت ہے کہ حضرت عبدالرحمن بن عوف زہریؓ کافی معمر شخص تھے۔ اس نکاح کے وقت ان کی عمر پچاس سال کے قریب رہی تھی جبکہ حضرت سہلہ نومولود تھیں۔ اس رشتہ کی تحقیق کی ضرورت ہے جو اس وقت ممکن نہیں ہے۔

☆ حضرت فارعہ بنت اسعد بن زرارہؓ اور ان کی دو بہنیں حضرت حبیبہ اور حضرت کبشہؓ رسول اکرم ﷺ کی کفالت میں تھیں کیونکہ صحابی جلیل نے اپنی وفات (۱ھ/۶۲۳ء) کے وقت رسول اکرم ﷺ کو اپنا وصی مقرر کیا تھا۔ لہذا آپ ﷺ نے ان کی (حضرت فارعہؓ) کی شادی حضرت نبیط بن جابر/بنو مالک بن النجار سے کر دی۔ حضرت عائشہؓ نے حضرت فارعہؓ کو انصاری کی ایک یتیم قرار دے کر ان کی غزل کا ایک شعر بھی نقل کیا ہے۔ غالباً ان ہی صاحبزادی کا نام فرجہ بھی بیان کیا گیا ہے اور ان کی شادی صحابی مذکور سے کرنے کا ذکر کیا گیا ہے۔ وہ دونوں نام ایک ہی شخصیت کے ہیں۔ ابن اثیر نے دو الگ الگ سوانحی خاکوں میں ان کا ذکر کیا ہے مگر ان کے شوہر کا نام یکساں ہی دیا ہے (اسد الغابہ، ۵/۵۱۵، ۵۲۹؛ نیز ۵/۴۲۱)۔ حبیبہ بنت ابی امامہؓ اسعد کے خا کے میں رسول اکرم ﷺ کے شادی کرانے کا واضح ذکر نہیں ہے لیکن اس سے واضح یہی ہوتا ہے کہ رسول اکرم ﷺ نے ان کی شادی حضرت سہل بن حنیف انصاریؓ سے کی تھی اور ان سے جو صاحبزادے پیدا ہوئے تھے ان کا نام رسول

اکرم ﷺ نے اسعد اور ان کی کنیت ابو امامہؓ ان کے نانا گرامی کے نام و کنیت پر رکھی تھی اور ان دونوں/ تینوں بہنوں کو ”رعاش“ نامی سونے اور موتی پر مشتمل زیورات میں سے کچھ عطا فرمائے تھے (۵/ ۵۳۶) ذکر کبشہ بنت ابی امامہ اسعد بن زرارہ کے سوانحی خاکے میں رسول اکرم ﷺ کے تینوں بہنوں کی شادی کرانے کا ذکر بھی ہے: ”وکان ابوہن قداوصی الی رسول اللہ ﷺ بہن فرہاھن وزوجھن“۔ حضرت کبشہؓ کے شوہر کا نام حضرت عبداللہ بن ابی حبیبہؓ تھا جو ان کی سگی خالہ حضرت حبیبہؓ کے فرزند تھے (ابن سعد، ۸/ ۴۳۹-۴۴۱)۔ حضرت کبشہؓ اور حضرت فارعہؓ / فریعیہؓ کی شادیاں کرانے کا ذکر کیا ہے۔ مزید اضافہ یہ کیا ہے حضرت فارعہؓ / فریعیہؓ کی شب زفاف میں آپ ﷺ نے لوگوں سے ایک گیت کے بول گانے کے لئے بتائے تھے جس کے تین مصرعے نقل کئے گئے ہیں۔ تیسرا دلچسپ اضافہ یہ ہے کہ حضرت فارعہؓ / فریعیہؓ کے ہاں جب ایک لڑکے کی ولادت ہوئی تو لڑکے کے باپ حضرت نبیط بن جابرؓ اسے خدمت اقدس میں لائے اور اس کا نام رکھنے کی درخواست کی۔ آپ ﷺ نے اس کا نام عبدالملک رکھا اور تبریک بھی کی (یعنی کھجور وغیرہ کچل کر اسے کھلائی)۔

☆ حضرت کریمہ بنت کلثوم حمیریؓ کی شادی کا واقعہ بھی بہت دلچسپ ہے۔ ایک صحابی حضرت عکاف بن وداہد ہلانیؓ رسول اکرم ﷺ کی خدمت میں حاضر ہوئے تو رسول اکرم ﷺ نے دریافت فرمایا کہ تمہاری کوئی بیوی ہے؟ انھوں نے نہ صرف نفی میں جواب دیا بلکہ یہ بھی عرض کیا کہ جب تک آپ ﷺ میری شادی نہیں کرائیں گے میں شادی نہیں کروں گا اور آپ ﷺ کو اختیار ہے کہ جس سے چاہیں میری شادی کر دیں۔ رسول اکرم ﷺ نے فرمایا کہ اللہ تعالیٰ کے نام اور اس کی برکت پر میں نے تمہارا نکاح کریمہ بنت کلثوم حمیریؓ سے کر دیا: ”فقال رسول اللہ ﷺ قد زوجتک علی اسم اللہ تعالیٰ والبرکۃ کریمۃ بنت کلثوم الحمیری“ (اسد الغابہ، ۵/ ۵۳۸)۔

☆ حضرت ام المومنینؓ رسول اکرم ﷺ کے ایک چچا زاد بھائی حضرت نوفل بن حارث بن

عبدالمطلب ہاشمیؑ کی دختر تھیں۔ رسول اکرم ﷺ نے ان کی شادی مشہور صحابی حضرت تمیم داریؓ سے کی تھی۔ ان کی شادی کا واقعہ بھی بہت اہم ہے۔ رسول اکرم ﷺ ایک دن مسجد نبوی تشریف لائے تو وہاں چراغاں دیکھا۔ آپ ﷺ نے پوچھا کہ یہ چراغ و قندیل کس نے جلائے ہیں؟ لوگوں نے حضرت تمیم داریؓ کی طرف اشارہ کر کے کہا کہ انھوں نے۔ رسول اکرم ﷺ نے ان کو دعادی کہ اللہ تعالیٰ تمہیں دنیا و آخرت میں نور عطا فرمائے پھر حسرت کا اظہار فرمایا کہ اگر میری کوئی دختر ہوتی تو اس کی شادی تم سے کر دیتا۔ حضرت نوفل بن حارثؓ موجود تھے، انھوں نے عرض کیا کہ یا رسول اللہ ﷺ! میری ایک بیٹی ام المغيرہ نامی موجود ہے اس کی شادی ان سے اسی وقت کر دیجئے اور ان کی شادی آپ ﷺ نے ان سے فوری طور پر کر دی (اسد الغابہ، ۵/ ۱۳۵، ۶۲۱)۔

☆ ایک گناہ مطلبی خاتون کی شادی کا واقعہ بھی بہت اہم ہے۔ وہ یزید بن ہاشم مطلبی کی دختر تھیں۔ ان کی شادی رسول اکرم ﷺ نے حضرت حارث بن خالدؓ سے کی تھی۔ حضرت خالدؓ سے ان کی شادی کا سماجی پس منظر یہ ہے کہ وہ حبشہ کے مہاجرین اولین میں سے تھے۔ وہاں ان کی اہلیہ اور ان کی تمام اولاد فوت ہو گئی۔ حضرت خالدؓ مدینہ منورہ پہنچے تو بے اہل و عیال تھے اور ظاہر ہے کہ سخت کبیدہ خاطر تھے۔ رسول اکرم ﷺ نے اپنے زیر کفالت دختر اور حامی خاندان بنو عبد مناف - بنو مطلب - کے ایک شیخ کی دختر سے شادی کر دی۔ وہ غالباً رسول اکرم ﷺ کی کفالت و ذمہ داری میں رہتی تھیں (اسد الغابہ، ۱/ ۳۲۵-۳۲۶)۔

مدنی دور میں رسول اکرم ﷺ نے اپنی دو صاحبزادیوں کی بھی شادی کی تھی۔ ان کا ذکر خیر صرف برکت اور سلسلہ کلام کو مکمل کرنے کے لئے کیا جا رہا ہے ورنہ وہ دونوں شادیاں مشہور و معروف ہیں اور ان کے بارے میں زیادہ تفصیلات دینے کی اس لئے بھی ضرورت نہیں ہے کہ انسان اپنی بیٹیوں کی شادیاں تو کرتا ہی ہے۔ وہ ایک سماجی اور خاندانی فریضہ بھی ہے اور دینی اور اسلامی ذمہ داری بھی۔

☆ بنات طاہرات میں سے بکر گوشر رسول اللہ ﷺ حضرت فاطمہؓ کی شادی حضرت علی بن ابی طالب ہاشمیؓ سے کی گئی تھی۔ یہ شادی ۶۲۳/۲ میں ہوئی تھی اور حضرت رقیہؓ کی وفات ۶۲۲/۲ء کے بعد حضرت ام کلثومؓ کی شادی حضرت عثمان بن عفان امویؓ سے ہوئی تھی۔ یہ نکاح ربیع الاول ۶۲۵/۳ء میں ہوا تھا۔ حضرت ام کلثومؓ کی وفات ۶۳۱/۹ء میں ہوئی تھی (اسد الغابہ، ۵/۵۲۰: ۶۱۲؛ ابن سعد، ۸/۱۹-۳۰ اور ۳۷-۳۹؛ شبلی، ۱/۳۶۵-۳۶۷)۔

ان دونوں شادیوں کی ایک سماجی اہمیت بھی ہے اور رسول اکرم ﷺ کی خاص سنت کی توسیع بھی ہے۔ اپنی چار بنات طاہرات میں سے بڑی دختر ارجمند حضرت زینبؓ کی شادی بنو عبد شمس کے خاندان میں مکہ میں کی تھی اور دوسری دختر نیک اختر حضرت رقیہؓ کی شادی بھی بنو امیہ میں کی جبکہ تیسری حضرت ام کلثومؓ کو حضرت عثمان امویؓ کے حوالہ نکاح میں ان کی بڑی بہن کے بعد دے دیا تھا۔ چوتھی دختر گرامی حضرت فاطمہؓ کی شادی البتہ ایک ہاشمی سے کی تھی۔ جیسا کہ ذکر کیا گیا یہ اس حسن سلوک کا نعم البدل تھا جو شفیق و محترم چچا ابوطالب ہاشمی نے کیا تھا۔

رسول اکرم ﷺ نے بعض دوسری مسلم خواتین کی بھی شادیاں کرائی تھیں۔ ان کا ایک عمومی جائزہ کتب حدیث سے پیش کیا جاتا ہے:

بخاری کی حدیث: ۵۱۳۲ میں یہ بیان ملتا ہے کہ رسول اکرم ﷺ اپنے صحابہ کے ساتھ تشریف فرما تھے۔ اسی دوران ایک عورت آئی اور اس نے اپنا نفس آپ ﷺ پر پیش کیا مگر آپ ﷺ نے نگاہ جھکالی اور کوئی جواب نہیں دیا۔ آپ کے ایک صحابی نے عرض کیا کہ یا رسول اللہ! اس کی شادی مجھ سے کر دیجئے۔ دریافت فرمایا: کیا تمہارے پاس کچھ ہے؟ اس نے کہا کچھ بھی نہیں، پھر پوچھا: لوہے کی انگوٹھی تو ہوگی۔ اس نے کہا کہ وہ بھی نہیں لیکن میں اپنی یہ چادر پھاڑ دیتا ہوں اور آدھی اسے دے دیتا ہوں اور آدھی اپنے پاس رکھتا ہوں۔ آپ ﷺ نے فرمایا: یہ نہیں۔ کیا تمہارے پاس

کچھ قرآن کا حصہ ہے؟ اس نے کہا: ہاں۔ آپ ﷺ نے فرمایا: جاؤ میں نے اس قرآن کے عوض تمہارا اس سے نکاح کر دیا (بخاری، کتاب النکاح، باب ۳۷ [باب اذا كان الولی۔۔۔۔۔] فتح الباری ۲۳۶/۹، ۲۳۷/۹، ۲۳۸/۹، ۲۳۹/۹، ۲۴۰/۹)۔

☆ احادیث و سیر کی بعض روایات سے ایسا معلوم ہوتا ہے کہ رسول اکرم ﷺ نے معمولی مہر (صدق) پر ایسی اور کئی شادیاں بھی خواتین اسلام کی کرائی تھیں۔ دراصل شادی میں مہر کی رقم کی اتنی اہمیت نہ تھی جتنی اس بات کی کہ رشتہ کس نے لگایا؟ رسول اکرم ﷺ سے بڑھ کر خواتین کا ولی اور مربی اور محسن کون ہو سکتا تھا۔ ان تمام شادیوں میں یہ نکتہ بہت اہم ہے کہ آپ ﷺ کو خواتین مکرم نے ہی اپنی شادیوں کا اختیار دیا تھا اور آپ ﷺ نے ان کی پسند سے ان کی شادیاں انجام دی تھیں۔

مختصر تجزیہ

مکی اور مدنی دونوں ادوار حیات میں رسول اکرم ﷺ نے متعدد خواتین اسلام کی شادیاں صحابہ کرام سے کرائیں۔ ان شادیوں کی مختلف سماجی، دینی اور تہذیبی جہات ہیں۔ ان کی قبائلی اور سیاسی اہمیت بھی ہے۔ اس لئے ان کا ایک مختصر تجزیہ نکات کی شکل میں پیش کیا جا رہا ہے تاکہ ان شادیوں اور نکاحوں کے بارے میں معاشرتی تصویر واضح ہو جائے اور سیرت نبوی کا یہ باب روشن ہو جائے۔

۱۔ رسول اکرم ﷺ نے اپنی چار بنات طہرات میں سے دو صاحبزادیوں۔ حضرت زینب اور حضرت رقیہؓ کی شادیاں مکہ مکرمہ میں کیں۔ بڑی دختر حضرت زینبؓ کی شادی حضرت خدیجہؓ کی زندگی میں اور ان کی مرضی بلکہ سلسلہ جنابی سے ان کی بہن حضرت ہالہ کے فرزند حضرت ابوالعاص بن ربیع عبشمیؓ سے کی اور حضرت رقیہؓ کی شادی حضرت عثمان بن عفان اموی سے بعد نبوت اپنی اور اسلام کی پسند سے کی۔ حضرت عثمانؓ بھی عزیز نبوی تھے کہ پھوپھی کے صاحبزادے تھے۔ حضرت رقیہؓ کی وفات کے بعد حضرت ام کلثومؓ کی شادی حضرت عثمان امویؓ سے کر دی اور حضرت فاطمہؓ کی

شادی اپنے چچا زاد بھائی، ربیب اور پروردہ حضرت علیؑ بن ابی طالب ہاشمی سے مدینہ میں کی۔

۲۔ ان تمام شادیوں میں صاحبزادیوں کی مرضی اور پسند کا خیال رکھا اور ان کی رضا و رغبت ہی سے شادیاں انجام دیں۔

۳۔ رسول اکرم ﷺ نے کسی بھی صاحبزادی کی شادی میں جہیز نہیں دیا کہ اسلامی رسم تھی نہ عربی روایت۔ حضرت فاطمہؑ کی شادی میں جو جہیز بتایا جاتا ہے وہ جہیز ہی نہ تھا۔ وہ سامانِ زیست/ شادی تھا جو حضرت علیؑ نے اپنی کمائی سے فراہم کیا تھا۔ اس باب میں بہت سے سیرت نگاروں کو مغالطہ ہوا ہے۔

۴۔ ہر شادی اور نکاح میں بیوی کا مہر ضرور مقرر کیا گیا اور فوراً ادا کیا گیا۔ مہر کی کوئی شرعی حد مقرر نہیں ہے۔ وہ شوہر کی مالی حالت اور استطاعت کے مطابق مقرر ہوتا تھا۔ ان تمام شادیوں میں معمولی سے معمولی مہر بھی ملتا ہے اور خیر رقم بھی۔ معمولی مہر یہ تھا کہ ایک خاتونِ اسلام کی شادی محض شوہر کے حفظِ قرآن کے بدلے کر دی گئی تھی اور وہی ان کا مہر ٹھہرا تھا۔ جبکہ بعض معمولی آمدنی کے شخص نے چار اوقیہ چاندی (ایک سو ساٹھ درہم) کا مہر باندھا تھا اور پانچ پانچ درہم کا مہر تو عام طور سے ملتا ہے۔ یہ تحقیق طلب بحث ہے۔

۵۔ رسول اکرم ﷺ نے اپنی صاحبزادیوں کے علاوہ جن صحابیات کا نکاح اپنی پسند سے فرمایا تھا ان کے ولی کی حیثیت سے کیا تھا۔ ولایت یا ولی کا حق آپ ﷺ کو مختلف صورتوں میں ملا تھا:

☆ موالیٰ یعنی غلام اور باندیوں کے نکاح کے آپ ﷺ قانونی ولی تھے۔ غلام کے آقا ہونے کی حیثیت سے اور آزاد کردہ غلاموں اور باندیوں کے سرپرست اور حقِ ولاء رکھنے والے کی حیثیت سے۔

☆ متعدد ہاشمی، مطلبی اور دوسری خواتین اور عورتیں آپ ﷺ کے زیرِ کفالت تھیں۔ ان کے والدین یا ولیوں کی غیر موجودگی میں ان کے مربی اور کفیل ہونے کی حیثیت سے آپ ﷺ ان

کے ولی نکاح تھے۔

☆ متعدد بچیوں اور صاحبزادیوں کے آباء واجداد اور اولیاء نے آپ ﷺ کو اپنا وصی مقرر کر دیا تھا اور ان کی شادی کی وصیت کی تھی۔

☆ بعض موجود اولیاء اور آباء نے آپ ﷺ کو حق ولایت دے دیا تھا جسے تقویٰ رض ولایت کہا جاسکتا ہے۔

☆ بعض خواتین اپنا نفس آپ ﷺ کو ہبہ کرتی تھیں جس کا حوالہ قرآن مجید کی آیت کریمہ (سورہ احزاب: ۵۰) میں آیا ہے۔ ان موہوبہ کے آپ ﷺ ولی بن جاتے تھے اور ان کا نکاح کرنے کے مجاز۔

☆ متعدد خواتین بالخصوص مہاجرۃ قریش نے آپ ﷺ کے پاس پناہ لی اور آپ ﷺ کی کفالت میں رہیں۔ ان کو مشورہ کے ذریعہ نکاح اور شادی کے لئے تیار کیا اور ان کی نسبتیں لگائیں۔ ان میں سے متعدد کو اول اول آپ کی لگائی ہوئی نسبت ورشتہ ناپسند ہوا مگر بعد میں وہ ہی پسندیدہ اور بابرکت ثابت ہوا۔

☆ حضرت زینب بنت جحش اسدی خزیمیؓ کی حضرت زید بن حارثہ سے شادی سماجی اونچ نیچ اور خاندانی افتخار کو توڑنے کی خاطر کی گئی تھی اور ایسی کئی شادیاں انجام دی گئی تھیں جن میں دولہنیں بڑے خاندانوں کی تھیں اور ان کے دولہا متوسط نچلے طبقہ سماج کے۔

☆ رسول اکرم ﷺ امام امت، سلطان وقت اور سربراہ ریاست تھے اور ان سب سے زیادہ آخری رسول اللہ ﷺ۔ اس حیثیت سے آپ ﷺ کو عام ولایت نکاح کا حق حاصل تھا جیسا کہ امام بخاری وغیرہ محدثین اور دوسرے فقہاء اسلام نے بیان کیا ہے۔

۶- اسلامی سماج اور معاشرہ میں طبقاتی اور خاندانی اونچ نیچ اور خاندانی و قبائلی نخوت دور

کرنے کے لئے بعض نکاح غیر کفوؤں میں کئے گئے:

☆ ان میں حضرت زید بن حارثہ کلبیؓ اور ان کے فرزند حضرت اسامہ بن زیدؓ کے متعدد

نکاحوں اور شادیوں کو شامل کیا جاسکتا ہے۔

☆ بعض دوسری شادیاں بھی اسی ضمن میں آتی ہیں کہ بڑے خاندانوں کی بچیوں کو متوسط اور نچلے خاندان کے لوگوں سے بیاہا گیا۔

۷۔ شادی خانہ آبادی امن وامان اور بین القباہلی دوستی اور محبت کی باعث ہوتی تھی۔ عرب روایات کے مطابق طرفین کے قبائل کے درمیان کامل ہم آہنگی اور مروت و الفت پیدا ہو جاتی تھی۔ اس لئے متعدد شادیاں اسی خیال و فکر سے انجام دی گئیں۔

۸۔ متعدد کمسن بچیوں کی شادیاں کافی معمر اور سن دراز لوگوں سے کی گئیں اور عمروں کے تفاوت کو خیال میں نہیں لایا گیا اگرچہ وہ ناپسندیدہ تھا۔

۹۔ اسی طرح کافی نوجوان اور کمسن صحابہ کرام کی شادیاں ان کی عمر سے کہیں زیادہ بلکہ معمر خواتین سے کسی مصلحت سے کی گئیں۔

۱۰۔ خاندان رسالت سے ازدواجی تعلقات کی ایک دینی اور سماجی اہمیت تھی حتیٰ کہ اس کے موالیٰ کو بھی وہی شرف حاصل تھا۔ اس کے سبب بھی بعض شادیاں کی گئیں۔

۱۱۔ قریش اور انصار کے دو عرب قبیلوں۔ اوس و خزرج۔ کے متعدد افراد و خواتین کی شادیاں بدوی عربوں سے اسی ہم آہنگی کی خاطر کی گئیں۔

۱۲۔ سیرت نبوی کا ایک سماجی اور معاشرتی پہلو اور بہت اہم پہلو ان شادیوں سے سامنے آتا ہے۔ وہ رسول اکرم ﷺ کی رحمۃ للعالمین کو اجاگر کرتا ہے کہ آپ ﷺ سب کے لئے سراپا رحمت تھے، ان سے آپ ﷺ کی سماجی اصلاحات کا بھی اندازہ ہوتا ہے۔ اس معاشرتی جہت سیرت سے یہ بھی معلوم ہوتا ہے کہ سماجی ہم آہنگی، برادرانہ مواخات اور بین القباہلی تعاون اور اسلامی مساوات کی فضا قائم کرنے میں اس نے کتنا اہم کردار ادا کیا تھا۔

عورتوں کا حق خرید و فروخت اور کسبِ معاش

اگرچہ خواتین عہدِ نبوی کے کسبِ معاش اور دوسری خرید و فروخت کی صورتیں عہدِ نبوی کی تجارت کی بحث کا ایک حصہ ہیں، تاہم ان کا ایک الگ باب یا فصل میں ذکر کرنا ضروری ہے۔ نظری احکام اور نظری حقوق پر بحث بھی کافی یقین آفریں ہوتی ہے لیکن جب وہ تاریخی واقعات اور حقیقی شواہد سے مستند و مدلل ہو جاتی ہے تو اس کی اہمیت و واقعیت کچھ اور ہوتی ہے۔ آج کے مسلم معاشروں میں عورتوں کے کسبِ معاش کی مساعی کو بنظرِ استحسان نہیں دیکھا جاتا بالخصوص روایتی دینی حلقوں میں۔ ان کے کسبِ معاش کے حق کو یا خرید و فروخت اور دستکاری و مزدوری کے معاملات کو بعض صحیح اصول کی بے اصول دھند میں چھپا دیا جاتا ہے۔ دلیل وہی کہ عورت پر مال و کسب کی ذمہ داری ہی نہیں لہذا اسے کمانے کی ضرورت ہی کیا ہے؟ اس کے بعد اس پر تجارت و کسب اور دستکاری و حرفت اور نوکری و اجیری کے تمام دروازے بند کر دیئے جاتے ہیں۔ عہدِ نبوی کے واقعات سے اصل اصول اور واقعات دونوں ابھر کر سامنے آتے ہیں اور یہ ثابت ہوتا ہے کہ عورتوں کو نہ صرف کسبِ معاش کا حق حاصل تھا بلکہ ان کو پورے مواقع فراہم کئے جاتے تھے کہ وہ اپنی ذاتی، خاندانی اور دوسری ضروریات کے لئے مختلف پیشے اختیار کریں۔

روایات کے مطابق عرب کے جاہلی معاشرے میں عورتوں کو کسبِ معاش کے چاروں

ذرائع - تجارت، زراعت، دستکاری/حرف اور مزدوری واجرت - اختیار کرنے کی آزادی حاصل تھی اور وہ حقیقت میں ان کے ذریعہ مال و دولت کماتی تھیں۔ صرف پیٹ بھرنے کی حد تک نہیں اور نہ صرف تن ڈھانکنے اور سر چھپانے کی حد تک بلکہ باقاعدہ دولت مندی کے حصول کے لئے بھی۔ یہ حق و آزادی اور واقعہ تاریخی عہد نبوی کے کمی اور مدنی دور میں بھی استوار رہا اور خواتین ان چاروں ذرائع سے آمدنی حاصل کرتی اور دولت جمع کرتی رہیں۔ ان میں حضرت خدیجہؓ کی تجارت کا واقعہ اتنا مشہور و معروف ہے اور اتنی بار اس کا حوالہ آچکا ہے کہ مزید کچھ کہنا تحصیل حاصل اور تکرار کا باعث ہوگا۔ صرف یہ عرض کرنا البتہ ضروری ہے کہ وہ قریش کی مالدار ترین خاتون تھیں اور ان کی بین الاقوامی تجارت شام و یمن کے بین الاقوامی مراکز کے علاوہ عرب کے مختلف بازاروں سے بھی ہوتی تھی اور وہ مضاربہ واجرت کی بنیاد پر گھر بیٹھے مردوں سے - مختلف مردوں - سے تجارت و کاروبار کراتی تھیں اور نفع کماتی تھیں۔ حضرت خدیجہؓ کی تجارت کا ایک اور اہم زاویہ ہے جو اسلامی نقطہ نظر سے بہت اہم ہے اور اصولی علماء و فقہاء کے غور و فکر کے لائق۔ رسول اکرم ﷺ کی بعثت کے بعد بھی حضرت خدیجہؓ کی تجارتی سرگرمی جاری رہی اور اس میں رسول اکرم ﷺ بھی برابر کے شریک و سہم ہے (مفصل بحث کے لئے بلا حلف ہو: خاکسار کی کتاب ”عہد نبوی میں تجارت“؛ سید سلیمان ندوی/شبلی نعمانی کی سیرۃ النبی، ۱/۱۸۵-۱۹۰ اور مودودی کی سیرت سرور عالم، ۲/۱۱۱-۱۱۳ وغیرہ)۔

☆ حضرت خدیجہؓ کی ایک بہن حضرت ہالہؓ چمڑے کی کھال کی تجارت کمی عہد میں کرتی تھیں۔ رسول اکرم ﷺ نے حضرت خدیجہؓ سے شادی کے سلسلہ میں ان سے اپنے ایک ساتھی اور ہم عمر حضرت عبداللہ بن حارث ہاشمی کے ساتھ بازار یا ان کے مقام تجارت پر ملاقات کی تھی (ابن کثیر، ۱/۲۶۶-۲۶۷)۔

دیگر خواتین کی کاروباری دنیا

اس عنوان کے تحت بعض دوسری خواتین عہد کے کسب معاش کی مساعی کا ذکر کیا جا رہا ہے تاکہ یہ واضح ہو کہ حضرت خدیجہ بنت خویلد اسدیؓ کی تجارت و کاروبار کے علاوہ بہت سی دوسری خواتین بھی اپنے ذرائع آمدنی رکھتی تھیں اور مختلف طریقوں سے کماتی تھیں۔ اس بیانہ میں کسی ترتیب و تنظیم کی رعایت نہیں کی گئی ہے۔ صرف خام مواد اکٹھا کیا جا رہا ہے۔ تجزیاتی بحث میں کسی قدر ترتیب موضوعات اور تنظیم کاروبار کا ذکر بھی آئے گا۔ کیونکہ اصل مسئلہ تو اس تاریخی ثبوت کے فراہم کرنے کا ہے جس کے تحت اسلام نے عورتوں کو حق اکتساب عطا کیا ہے اور جس کا واقعاتی مظاہرہ خیر القرون میں ہوا تھا۔

☆ حضرت نہان التمار کے سوانحی خاکہ میں ایک خاتون کا ذکر آتا ہے جو ان سے تہر (کھجور) خریدنے آتی تھی۔ حضرت موصوفؓ تو کھجور کے بیوپاری ہی تھے وہ خاتون بھی شاید یہی کاروبار کرتی تھیں۔ روایات تفسیر میں اس واقعہ کا ذکر آتا ہے (اسد الغابہ، ۵/۱۳)۔

☆ مشہور سردار مکہ ابو جہل مخزومی کی ماں اسماء بنت مخزبہ ثقفی دونوں دورِ جہالت اور عہدِ اسلامی میں گھر گھر عطر فروشی کرتی تھیں۔ ان کے ایک فرزند حضرت عبداللہ بن ابی ربیعہؓ یمن سے عمدہ عطر ان کے پاس بھیجا کرتے تھے جسے وہ فروخت کرتی تھیں۔ عہدِ فاروقی میں ان کے بعض خواتین اسلام سے سخت تنازعہ کا ذکر آتا ہے (اسد الغابہ، ۵/۳۵۲) وہ ابو جہل کی سوتیلی ماں اور حضرات عیاش بن ابی ربیعہ اور ان کے بھائی عبداللہ کی سخی ماں تھیں۔ لڑائی جھگڑا ابو جہل کے قتل کے ذکر پر ہوا تھا؛ بلاذری، ۱/ ۲۹۸-۲۹۹ ان کی عطر فروشی اور اکتسابی سرگرمی اس کے بعد بھی جاری رہی۔ بالعموم خواتین خانہ ہی ان سے ”مال“ خریدتی تھیں، مردانہ خریداری بھی ہوتی تھی)۔

☆ حضرت حولاءؓ ایسی عطر فروش تھیں کہ وہ ”المعطارہ“ کے نام سے ہی مشہور ہو گئی تھیں۔ وہ

رسول اکرم ﷺ کے خانہ مبارک میں آتی تھیں اور عطر فروخت کرتی تھیں اور رسول اکرم ﷺ ان کے عطروں کی خوشبوؤں سے ان کو پہچان لیا کرتے تھے۔ ایک دن رسول اکرم ﷺ نے ان کو اپنے گھر میں پایا تو حضرت عائشہ صدیقہؓ سے پوچھا کیا تم لوگوں نے ان سے کچھ خریدا بھی ہے؟ حضرت عائشہ صدیقہؓ نے فرمایا کہ آج وہ کاروبار کی غرض سے نہیں آئیں، اپنے شوہر کی شکایت لے کر آئی ہیں۔ رسول اکرم ﷺ نے ان کی شکایات کا تذکرہ فرمایا (اسد الغابہ، ۵/۴۳۲-۴۳۳؛ حضرت عائشہؓ رسول اکرم ﷺ کے لئے ان سے عطر خریدا کرتی تھیں)۔

حضرت قیلہ انمار یہی کی تجارت اور خرید و فروخت کا واقعہ بڑا دلچسپ ہے اور احکام اسلامی سے بھرپور بھی۔ انھوں نے رسول اکرم ﷺ کو دورانِ حج / عمرہ مردہ کے مقام پر دیکھا کہ آپ ﷺ احرام اتار رہے تھے۔ ان کا بیان ہے کہ میں آپ ﷺ کے پاس بیٹھ گئی میں نے عرض کیا: یا رسول اللہ ﷺ! میں ایک خرید و فروخت کرنے والی تاجر عورت ہوں اور خرید و فروخت میں بھاؤ تاؤ اور مول تول کرتی ہوں۔ جس قیمت پر مجھے بیچنے کا ارادہ ہوتا ہے اس سے بڑھا کر دام بتاتی ہوں اور بھاؤ تاؤ کے بعد اپنے مطلوب نرخ پر بیچ دیتی ہوں۔ اسی طرح جب سامان خرید کرتی ہوں تو جس قیمت پر خریدنے کا ارادہ ہوتا ہے اس سے کم دام لگاتی ہوں اور جب وہ مشتری قیمت مطلوبہ لگاتا ہے تو خرید لیتی ہوں۔ آپ ﷺ نے مول تول کرنے سے منع فرمایا (اسد الغابہ، ۵/۵۲۵؛ مول تول اور بھاؤ تاؤ تجارتی سرگرمی کی ایک ناقابل انکار حقیقت ہے اور اس سے کوئی تجارت خالی نہیں اس میں بہر حال ایک عنصر ضرر ضرور رہتا ہے اور خریدار کو ہمیشہ خلش رہتی ہے کہ بھاؤ تاؤ کے باوجود اس نے زیادہ دام دے دئے ماسی لئے اس کی ممانعت آئی ہے)۔

حضرت ملیکہؓ، جو مشہور صحابی حضرت سائب بن اقرع ثقفی کی ماں تھیں، عطر فروشی کا کام کرتی تھیں۔ ان کے فرزند حضرت سائب ثقفی کا بیان ہے کہ ایک بار میری ماں حضرت ملیکہؓ رسول اکرم ﷺ کی خدمت میں عطر فروشی کے ارادے سے پہنچیں۔ رسول اکرم ﷺ نے بعد خرید ان سے

ان کی ضرورت و حاجت کے بارے میں پوچھا۔ انھوں نے عرض کیا کہ حاجت تو کوئی نہیں لیکن میرے چھوٹے بچے کے لئے، جو ان کے ساتھ تھا، دعا فرمادیں۔ رسول اکرم ﷺ نے ان کے سر پر ہاتھ پھیرا اور عادی (اسد الغابۃ، ۵/۵۴۹)۔

☆ متعدد خواتین، جاہلی اور اسلامی دونوں ادوار میں، کپڑا بننے کا کام کرتی تھیں اور بنے ہوئے کپڑوں کو بیچا کرتی تھیں۔ حضرت عائشہؓ نے ایک پردہ اور ایک قالین اسی طرح خریدی تھی۔ ایک خاتون نے ایک چادر بن کر خدمت نبویؐ میں ہدیہ کی تھی۔ قومی کاروان قریش میں مکہ کی خواتین نے سوت کات کات کر اور کپڑے بن کر بیچے تھے اور ان سے حاصل شدہ آمدنی قومی کارواں میں لگائی تھی۔ یہ قومی کاروان قریش، غزوہ بدر ۲ھ/۶۲۴ء میں مکہ سے شام بھیجا گیا تھا اور جس میں تمام باشندگان مکہ نے بہت زیادہ سرمایہ لگایا تھا۔ سرمایہ کاری کرنے والی متعدد خواتین بھی تھیں جن کے کردار و تجارت پر ابھی تحقیق کرنی باقی ہے (بخاری، کتاب البیوع، باب التجارة فیما یکرہ لبسہ للرجال والنساء؛ فتح الباری، ۴/۳۱۱ وما بعد؛ نیز کتاب البیوع، متعدد دوسرے ابواب؛ ”عہد نبوی میں تجارت“؛ بخاری، کتاب اللباس وغیرہ کے متعدد ابواب/فتح الباری، ۱۰/۳۳۷ وما بعد کے مختلف مباحث)۔

دستکار خواتین

۱۔ حضرت زینبؓ بنت جحش اسدی خزیمیؓ ام المؤمنین ایک دستکار خاتون تھیں، طرح طرح کی چیزیں تیار کرتیں اور ان کو فروخت کر دیتیں۔ البتہ ان کی جو آمدنی آتی اسے اللہ کی راہ میں خیرات کر دیا کرتی تھیں۔ وہ صرف صدقہ خیرات کے لئے حرفت و دستکاری سے وابستہ تھیں اور ان کو اپنی معاشی ضروریات پوری کرنے کے لئے کسی قسم کے کاروبار کی ضرورت نہیں تھی (اسد الغابۃ، ۵/۳۹۴: ”وكانت امرأة صناع اليد تعمل بیدها و تنصدق به فی سبیل اللہ.....“) حضرت عائشہؓ نے ان کے جو فضائل و مناقب بیان کئے ہیں ان میں ان کی دستکاری کی کمائی اور اس کے صدقہ خیرات کرنے کا

بہت واضح ذکر ملتا ہے (۴۹۵/۵)۔

۲۔ دوسری دستکار خاتون انھیں کی ہم نام حضرت زینب بنت ثقفیؓ حضرت عبداللہ بن مسعودؓ کی زوجہ تھیں اور وہ بھی اپنی دستکاری اور حرفت کے ذریعہ چیزیں بناتی تھیں اور ان کو فروخت کر کے اپنے زیر کفالت یتیم بچوں پر خرچ کرتی تھیں۔ وہ اپنے شوہر پر بھی خرچ کرتی تھیں۔ یعنی ان کا نفقہ اٹھاتی تھیں کہ ان کے شوہر فقیر و مسکین تھے۔ کتب حدیث و سیرت و سوانح میں ان کی تجارتی سرگرمیوں کا بیشتر حوالہ ان کی دینداری اور مسائل پوچھنے کے ضمن میں آتا ہے لہذا کافی سرسری ہے۔ لیکن ان سے بہر حال یہ ثابت ہوتا ہے کہ وہ گھریلو ضروریات پوری کرنے کے لئے کماتی تھیں اور شوہر کی مفلسی کے سبب نان و نفقہ پر منحصر نہ تھیں۔

۳۔ ایک اور اسی نام کی انصاری خاتون تھیں اور وہ حضرت ابو مسعود انصاریؓ کی بیوی تھیں۔ ان کے شوہر بھی مسکین تھے۔ لہذا وہ بھی اپنے ہاتھ کی کاریگری سے چیزیں بنا کر فروخت کرتی تھیں اور اپنے شوہر اور دوسرے زیر کفالت لوگوں کا نفقہ اٹھاتی تھیں۔ رسول اکرم ﷺ نے ان کے کسب معاش کی تعریف و توصیف کی مگر کسی حدیث سے یہ ثابت نہیں ہوتا کہ ان کو شوہر ان نان و نفقہ پر انحصار کرنے کا حکم دیا ہو یا ان کے شوہروں کو کمانے اور نفقہ اٹھانے کی ہدایت فرمائی ہو۔ اس سے عورتوں کے کسب معاش کا اصول و حق نکلتا ہے۔

☆ ان دونوں خواتین کی دستکاری سے کمائی ان کی مجبوری تھی۔ ان کے شوہر کماتے نہ تھے اور ان کے نفقہ سے گریزاں تھے اور وجہ ان کی ناداری تھی۔ دلچسپ بات یہ ہے کہ یہ دونوں خواتین اپنے اپنے شوہروں کی شکایت کرنے کے لئے خدمت نبویؐ میں ایک ساتھ پہنچیں کہ ان کے شوہر ان کا نفقہ نہیں دیتے اور ان کو خود کمانا پڑتا ہے۔ رسول اکرم ﷺ نے ان کے نفقہ کو دہرے اجر کا باعث

غلاموں/باندیوں کی کمائی

☆ غلاموں کو مختلف حرفوں اور دستکاریوں میں بھی لگایا جاتا تھا اور تجارت و کاروبار اور زراعت وغیرہ میں بھی اور ان کی آمدنی ان کے آقاؤں اور مالکوں کو ملتی تھی۔ اس اقتصادی نظام میں مردوں کی تخصیص نہ تھی۔ مالدار عورتوں کے بھی دستکار غلام ہوتے تھے اور وہ ان کے لئے کام کرتے تھے۔ مختلف خواتین بالخصوص انصاری خواتین کے کارگیر غلاموں کا ذکر ملتا ہے۔ ان میں سے ایک انصاری خاتون کانجار (بڑھئی) غلام تھا جو نجاری کا کام کر کے چیزیں بناتا اور فروخت کرتا تھا اور آمدنی مالک کو ملتی تھی۔ اس عظیم انصاری خاتون نے رسول اکرم ﷺ کی فرمائش پر یا از خود ایک عمدہ منبر بنا کر خدمت اقدس میں پیش کیا تھا جس پر آپ ﷺ کھڑے ہو کر خطبات جمعہ وغیرہ دیا کرتے تھے۔ کتب حدیث و سیرت میں اس واقعہ سے متعلق احادیث بہت مشہور ہیں (بخاری، کتاب البیوع، باب النجار؛ حدیث: ۲۰۹۴-۲۹۵؛ فتح الباری ۴/۲۰۳ نیز کتاب الجمعة، باب الخطبة علی المنبر، فتح الباری ۲/۳۱۰-۵۱۵؛ کتاب الصلاة، باب الصلاة فی السطوح والمنبر و الخشب؛ حدیث: ۳۷۷۷؛ فتح الباری ۱/۶۳۰-۶۳۱؛ حافظ ابن حجر نے انصاری خاتون اور ان کے نجار غلام کے ناموں سے بحث کی ہے؛ اسد الغابہ، ۴/۴۴۱ میں بڑھئی کا نام حضرت ابراہیم بتایا گیا ہے۔ ان کی تجارتی سرگرمی یا حرفت و کاریگری کا مزید ذکر نہیں ملتا ہے)۔

☆ رسول اکرم ﷺ کے ایک غفاری اجیر اور ان کی اہلیہ ایک چراگاہ میں سرکاری جانوروں کی چرائی اور دیکھ بھال کرتی تھیں۔ ایسا ثابت ہوتا ہے کہ چرواہی کا پیشہ خاص عورتوں، باندیوں اور بچیوں سے متعلق تھا۔ متعدد خواتین عہد کے باب میں چرواہی کا ذکر کتب حدیث میں آتا ہے۔

☆ آپ ﷺ کے متعدد غلام/موالی ریاستی چراگاہوں میں چرواہی کا کام سنبھالتے تھے اور

دوسرے متعلقہ کام انجام دیتے تھے۔

☆ آپ ﷺ کی ایک باندی ربیحہ نامی، جو بنو قریظہ کی اسیر جنگ تھیں، صدقات کے باغات میں سے ایک میں کام کرتی تھیں اور رسول اکرم ﷺ ان کے جھوپڑے میں کبھی کبھی آرام / قیلولہ فرمایا کرتے تھے۔ مرض الوفا کا آغاز وہیں سے ہوا تھا (بلاذری، ۱/۵۴۳)۔

☆ صحابہ کرام کے بعض غلاموں کے مختلف پیشوں اور دستکاریوں کا ذکر آتا ہے ان میں سے بعض باندیاں خیاط تھیں یا کپڑا بننے والیاں تھیں۔ خیاطی، نجاری، نساجی اور ایسے بہت سے کام عورتوں سے متعلق تھے۔ امام بخاری نے کتاب اللباس کے باب لبس والقسی کے ترجمہ الباب میں لکھا ہے کہ قیہ / قسی (ریشمی) کپڑا شام سے یا مصر سے آتا تھا اور عورتیں اس کو اپنے شوہروں کے لئے قطائف (چادروں) کی مانند پھیلا کر بنا کرتی تھیں: ”كانت النساء تصنعه لبعولتهن مثل القطائف يصفونها“ (فتح الباری، ۱۰/۳۶۰-۳۶۱ وابعاد)۔

غزواتِ نبوی میں عطایا کی فروخت

غزوہٴ احد سے غزوہٴ تبوک تک متعدد غزواتِ نبوی میں خواتین اسلام نے حصہ لیا اور ان کو مالِ غنیمت سے حصہ تو نہیں ملا مگر رسول اکرم ﷺ نے ان کو کچھ نہ کچھ مال بطور عطیہ ضرور عطا فرمایا۔ ان میں زیورات، غلام، اونٹ، بکری، کپڑے وغیرہ شامل تھے۔ کئی مجاہدات نے اپنے مالِ غنیمت کو بیچ کر نقد رقم حاصل کر لی اور بعض نے اس سے کچھ نہ کچھ خریدا۔ غزوات میں خواتین کے کردار کے بارے میں اس قسم کے واقعات کا ذکر گزر چکا ہے۔ ان واقعات سے ان کی تجارتی سرگرمی کا ذکر یا ثبوت تو نہیں ملتا تاہم ان کے حق و آزادی کسب و اکتساب کا ثبوت ضرور ملتا ہے۔

☆ حضرت ام سنان سلمیٰ کو مالِ غنیمت میں سے جو کچھ ملا سولا، ان کو رسول اللہ ﷺ نے اپنی سواری کا ایک اونٹ ہدیہ کر دیا تھا جسے انھوں نے مدینہ پہنچ کر سات دینار میں فروخت کر دیا

تھا (واقعی، ۶۸۷)۔

☆ بعض عمومی بیانات سے معلوم ہوتا ہے کہ مسلمان مجاہدین/مجاہدات بھی اپنے مالی غنیمت کو نقد بیچنا پسند کرتے تھے۔

☆ غزوہ خیبر میں بیس خواتین کو عطا یا ملے تھے اور غزوات حنین و فتح مکہ و طائف وغیرہ میں بھی ان کو کافی چیزیں ملی تھیں جن کو انھوں نے فروخت بھی کیا تھا۔

موہوبہ یا عطاشدہ ”اموال“ کو نقد بیچ کر دوسری ضروری چیزیں خریدنے کا رجحان مردوں کے علاوہ خواتین عہد میں بھی تھا۔ بسا اوقات وہ منقولہ اسباب و اموال کے علاوہ غیر منقولہ جائیدادیں بھی خریدتی بیچتی تھیں۔ غیر منقولہ آراضی و مکانات کی ملکیت اور ان سے مالی آمدنی کا بھی ذکر روایات میں آتا ہے۔ یہ بحث بھی خاصی تحقیق طلب ہے کہ کتنی خواتین عہد صحابہاتِ جائیداد و اموال تھیں۔

ماہراتِ طب و جراحات

خواتین کا ایک اہم شعبہ آمدنی پیشہ وارانہ علاج و معالجہ کا کام بھی تھا۔ بلاشبہ حضرات رفیدہ/کعبیہ، ام سنان وغیرہ خاتون اطباء نے اللہ کی راہ میں خدمت کو شعار بنایا تھا اور وہ مجاہدین اسلام کا علاج مفت کرتی تھیں لیکن بقیہ لوگوں کے سلسلہ میں یہ قیاس کیا جاسکتا ہے کہ وہ پیشہ ور جراح اور طبیب کی حیثیت سے اپنے فن سے کماتی تھیں۔ فی سبیل اللہ علاج معالجہ کی خدمات تو غزوات و مہمات تک ہی محدود ہو سکتی تھیں اور درحقیقت تھیں کیونکہ انھیں کے لئے وہ شریک ہوتی تھیں لیکن زمانہ امن و امان اور عام حالات میں علاج معالجہ ایک پیشہ وارانہ ذریعہ آمدنی ہے، وہ بعض معاملات و احوال میں رفاہی ہو سکتا ہے لیکن مستقل اور ہر ایک کے لئے نہیں ہو سکتا۔ لہذا یہ قیاس غلط نہیں ہے کہ متعدد خواتین بطور ذریعہ آمدنی اس رفاہی شعبہ کو اختیار کرتی تھیں۔ روایات

سیرت و تاریخ سے معلوم ہوتا ہے کہ متعدد خواتین جاہلی اور اسلامی دونوں ادوار میں طبابت سے آمدنی حاصل کرتی تھیں۔

گھریلو دوا دارو یا علاج معالجہ کا ایک عام فن بھی تھا اور بہت سی خواتین عصر اپنے مردوں کے مانند بسا اوقات فوری علاج کی خدمات انجام دے لیتی تھیں۔ یہ ہر ایک گھر کی کہانی تھی۔ بعض مثالیں اس کی تائید میں پیش ہیں:

۱۔ حضرت فاطمہؓ نے غزوہٴ احد میں رسول اکرم ﷺ کے زخموں سے بہتے خون کا علاج کیا تھا۔ انھوں نے چٹائی کے ایک ٹکڑے کو جلا کر اس کی راکھ زخموں پر رکھ دی تھی اور خون بند ہو گیا تھا (بلاذری، ۱/۳۲۴)۔

۲۔ حضرت ام انمارؓ اور حضرت خباب بن ارتؓ تمیمیؓ نے ایک دوسرے کو داغ کر کے (اکتوی) علاج کیا تھا (بلاذری، ۱/۱۷۸-۱۷۹)۔

۳۔ رسول اکرم ﷺ کی آخری بیماری میں حضرت اسماء بنت عمیس اور حضرت ام سلمہ رضی اللہ عنہما نے آپ ﷺ کے دہن مبارک میں کھلی اور تیل (الکست و الزيت) کی بنی ہوئی دوا زبردستی ڈال دی تھی۔ یہ خاص طبی نسخہ ان دونوں خواتین عصر نے اپنے قیام حبشہ کے زمانے میں سیکھا تھا۔ بعض روایات میں ہے کہ عود ہندی (ورس) اور تیل سے بنی ہوئی دوا تھی۔ بہر حال خواتین مکرم نے حبشی طب سے استفادہ کر کے اس کا استعمال کیا تھا (بلاذری، ۱/۵۳۶؛ بخاری، کتاب الطب، باب اللدود؛ حدیث: ۵۷۱۲؛ فتح الباری، ۱۰/۲۰۵-۲۰۶؛ نیز ۸/۱۸۳-۱۸۶؛ حدیث: ۴۴۵۸ بالخصوص بعد میں حضرت میمونہؓ کا بھی اسی طرح لدود ہوا تھا)۔

اس طریقہٴ علاج پر بحث تشبہ ہی ملتی ہے۔ اس پر مزید تحقیق کی ضرورت ہے۔ جو انشاء اللہ کبھی پھر ہوگی۔

رضاعت بطور پیشہ

ایک خالص نسوانی ذریعہ آمدنی اور پیشہ و کاروبار رضاعت کا تھا۔ زمانہ قدیم سے عرب سماج میں پیشہ ور مرضعات (دودھ پلائیوں) کا ایک طبقہ ہر علاقے میں چلا آتا تھا۔ بعض جدید و قدیم سیرت نگاروں نے اسے نفرت انگیز یا ملامت آگیز پیشہ قرار دیا ہے لیکن یہ صحیح نہیں ہے۔ دودھ پلا کر اپنے رضاعی بچوں/بچیوں کے سر پرستوں سے عطایا حاصل کرنا ایک معزز اور محبت بھرا کام تھا جو متعدد خاندانوں اور قبیلوں کو رضاعی بچوں/بچیوں کے ذریعہ محبت والفت اور اتحاد و تعاون کے رشتوں میں باندھ دیتا تھا۔ یہ قدیم پیشہ عہد اسلامی اور عہد نبوی میں بھی جاری رہا اور رضاعی ماؤں کا ایک طبقہ ان کے ذریعہ آمدنی پاتا رہا۔ اس طبقہ محبت والفت کی وسعت کا اندازہ اس حقیقت سے کیا جاسکتا ہے کہ تمام اشراف کے بچے اور بچیاں رضاعت کے لئے ”بادیہ“ (دیہات) میں ضرور بھیجے جاتے تھے اور اس بنا پر بدوی قبائل و بطون کا یہ خاص پیشہ تھا، شہری لوگوں میں سے اکا دکا کا۔

☆ مشہور ترین مرضعہ (دودھ پلائی) حضرت حلیمہ سعدیہ تھیں جو رسول اکرم ﷺ کی رضاعی ماں تھیں اور آپ ﷺ کے علاوہ متعدد دوسرے اکابر کو بھی رضاعت کے ذریعہ پالا تھا۔ ان رضاعی بچوں کے سر پرستوں نے ان کو مناسب عطا سے نوازا تھا۔ رسول اکرم ﷺ نے ہمیشہ ان کو اور ان کی اولاد کو اپنے ہدایا اور تحائف سے مالا مال کیا۔ یہی دوسروں کا بھی طریقہ تھا۔

☆ حضرت ثویبہؓ بھی باقاعدہ مرضعہ (دودھ پلائی) تھیں جو مکہ مکرمہ میں یہ خدمت انجام دیتی تھیں۔ انھوں نے بھی رسول اکرم ﷺ اور بعض دوسرے اکابر قریش کی خدمت کی تھی اور ان کو سر پرست خاندان نے ہمیشہ عطایا سے سرفراز کیا تھا۔

☆ حضرت ام بردہؓ رسول اکرم ﷺ کے فرزند حضرت ابراہیمؓ کی رضاعی ماں تھیں۔ ان کو اور ان کے شوہر کو رسول اکرم ﷺ نے خاصی قیمتی چیزیں ان کی خدمت کے عوض دی تھیں۔

ایسی تمام مرضعات کا احاطہ کرنا مقصود نہیں ہے لیکن بعض اہم شخصیات کی دودھ پلایوں کا ذکر کر دینا ضروری ہے۔ چنانچہ امہات المؤمنین میں حضرت عائشہؓ اور حضرت حفصہؓ کی مرضعات کا ذکر ملتا ہے۔ دوسرے حضرات و خواتین ان کی رضاعت میں شامل ہیں: حضرات حمزہ بن عبدالمطلب ہاشمی، ابوسلمہ بن عبدالاسد مخزومی، عبداللہ بن جحش اسدی خزیمی، حضرات حسنین، عبداللہ السعدی، عبداللہ بن ودان، عقبہ بن حارث وغیرہ رضی اللہ عنہم۔ ان رضاعتوں کا ذکر ایک خاص مضمون میں کیا گیا ہے۔ ان میں رضاعت کی پیشہ ور خواتین کا بھی ذکر خیر ہے (ملاحظہ ہو: خاکسار کا مضمون ”عہد نبوی میں رضاعت“ معارف اعظم گڑھ، جون۔ جولائی ۱۹۹۶ء، ابن سعد اور اسد الغابۃ کے تراجم صحابہ)۔

زرعت اور زرعی آمدنی

مکہ اور مدینہ منورہ کے علاوہ متعدد دوسرے زرخیز علاقوں میں زرعی آمدنی اور اس پر مشتمل جائیدادیں تھیں۔ مکہ اور قریش کے اشراف کی زرعی جائیدادیں طائف میں تھیں جہاں انگور، شہد اور دوسری چیزوں کی کافی پیداوار ہوتی تھی۔ بلاشبہ اکثر جائیداد مردوں کی تھیں لیکن بعض خواتین کی بھی جائیدادیں (اموال) تھیں اور ان سے نقد و جنس کی آمدنی ہوتی تھی۔

☆ ام المؤمنین حضرت ام سلمہؓ کو اپنے والد کی جائیداد ثقیف / طائف سے کچھ حصہ ملا تھا اور وہاں سے شہد آتا تھا اور بعض دوسری آمدنی بھی ہوتی تھی جو وہ اپنے خاندان بالخصوص سابق شوہر حضرت ابوسلمہؓ کے یتیم بچوں پر خرچ کرتی تھیں (بلاذری، ۱/ ۴۷)۔

☆ دوسری امہات المؤمنین میں حضرت عائشہؓ اور حضرت زینب بنت جحشؓ کی بھی زرعی جائیدادیں طائف اور مکہ مکرمہ میں تھیں۔

☆ متعدد قریشی مہاجرات کی جائیدادوں کا حوالہ مکہ، طائف، مدینہ اور دوسرے دیار اسلام کے ضمن میں ملتا ہے۔

☆ بعض بلکہ متعدد انصاری خواتین کی زرعی جائیدادیں مدینہ منورہ میں تھیں۔

☆ بعض مہاجرین نے بھی زرعی جائیدادیں بنالی تھیں اور تجارت کے ساتھ زراعت میں بھی

مشغول ہو گئے تھے۔ حضرت اسماء بنت ابی بکرؓ کے شوہر حضرت زبیر بن عوامؓ کی ایک کھجور کا باغ تھا جس سے حضرت اسماءؓ کھجور کی گھلیاں (نوی) لاتی تھیں۔ یہ حدیث کے متن کا ترجمہ ہے۔ ظاہر ہے کہ جس چیز کی گھلیاں تھیں وہ چیز بھی وہ لاتی تھیں۔ یہ دراصل زرعی پیداوار کی طرف اشارہ ہے۔

☆ یہود مدینہ میں سے دو قبیلوں بنو النضیر اور بنو قریظہ کے باغات، زرعی ”اموال“ (جائیدادیں) اسلامی ریاست کے قبضہ میں آئیں تو ان میں سے بیشتر مہاجرین کو ملیں اور بعض محتاج و نادار انصار کو بھی عطا کی گئیں۔ ان کا پانچواں حصہ خمس۔ اسلامی ریاست کا تھا جو رسول اکرم ﷺ کے زیر انتظام رہا۔ ان کے علاوہ خیبر، فدک، وادی القریٰ اور یتماء وغیرہ کی زرعی جائیدادوں کا معاملہ تھا۔ ان میں سے متعدد بلکہ سب میں خواتین کام کرتی تھیں اور بعض کی وہ مالک بھی بنی تھیں۔

یہودی کاشتکاروں، باغ کے مالکوں اور دوسرے زرعی پیشہ والوں کے ہاں انصاری خواتین مزدوری کا کام عہد جاہلی سے کرتی آرہی تھیں اور اسلامی عہد میں بھی یہود مدینہ کی جلاوطنی کے زمانے تک کام کرتی رہیں۔

اجرت/مزدوری

بیشتر خواتین اور عورتوں کا ذریعہ آمدنی مزدوری کے مختلف قسم کے کام تھے اور وہی زیادہ تر مردوں کے بھی کام تھے۔ تجارت، زراعت اور دستکاری کے بقیہ تین پیشہ اور ذرائع آمدنی تو خاص اور محدود طبقات کے تھے، بیشتر اجیر تھے۔ بعض زرعی، تجارتی اور حرفتی مزدور خواتین اور عورتوں کا ذکر ان کے میدانِ عمل کے حوالے سے آچکا ہے۔ بعض دوسروں کا خالص مزدوری، اجرت کے حوالے سے ذیل میں کیا جا رہا ہے۔ یہ خاصا بڑا بلکہ شاید سب سے بڑا طبقہ کار اور پیشہ خواتین تھا کہ وہ ہنر اور

مہارت سے زیادہ صرف محنت پر مبنی تھا۔

غزوہ بدر کے ضمن میں دو بدوی عورتوں کا ذکر ملتا ہے جن میں سے ایک دوسری کی مقروض تھی اور مقروض نے قریشی لشکر کی خدمت کر کے آمدنی حاصل کرنے اور قرض اتارنے کا اس سے وعدہ کیا تھا جو بعد میں پورا بھی ہوا۔

☆ غزوات بالعموم دونوں طرف کے لشکروں میں کام کرنے کے لئے مقامی اجیر آجاتے تھے اور ان میں عورتیں بھی ہوتی تھیں۔

☆ فتح مکہ کے موقعہ پر ایک عظیم الشان صحابی حضرت حاطب بن ابی بلتعہ نخعیؓ نے ایک عورت کی خدمات حاصل کر کے اس کے ذریعہ ایک خط اکابر قریش کو بھیجا تھا۔ وہ رسول اکرم ﷺ کے جاسوسوں نے اس سے بروقت حاصل کر لیا تھا۔ حضرت حاطبؓ نے اس اجیر عورت کو دس دینار (سودرہم) کی خطیر رقم بطور اجرت دی تھی (بخاری، کتاب المغازی، باب غزوة الفتح الخ، حدیث: ۴۲۷۴؛ فتح الباری، ۷/۲۳۹-۱۳۱؛ واقدی، ۷۸)۔ بعض روایات میں ایک دینار اجرت کا ذکر ہے مگر حافظ ابن حجر نے دس دینار والی روایت کو ترجیح دی ہے۔ قومی کاروان قریش پر ممکنہ مسلم حملہ کی خبر اکابر قریش کو پہونچانے کے لئے ”ابوسفیان اموی نے ضمضم غفاری کو بیس دینار اجرت دی تھی (بلذری، ۱/۲۹۰)۔

☆ چرواہی کا کام اور پیشہ بہت عام تھا۔ متعدد مسلم اور غیر مسلم عورتوں کے چرواہی کا کام کرنے کا ذکر ملتا ہے۔ یہ ان غلام چرواہوں کے علاوہ چرواہے تھے جو اجرت پر دوسروں کے لئے یہ کام کرتے تھے۔ حضرت ابن مسعودؓ کی ماں بھی یہ کام کرتی تھیں اور گھروں میں خادمہ کا کام بھی انجام دیتی تھیں۔ چرواہوں اور گھریلو خدمات کی تعداد بہت زیادہ تھی۔ یہ اصلاً خاتونی پیشہ تھا۔ اس پر پورا ایک دفتر تحقیق مرتب کیا جاسکتا ہے۔

چرواہی سے وابستہ دوسرا کام باڑے کے دودھاری جانوروں کا دودھ دوہنا اور مالکوں کے گھروں میں پہنچانا تھا۔ بعض باندیوں اور آزاد عورتوں کے نجی کام کے علاوہ پیشہ ور چرواہیاں ہی یہ کام کرتی تھیں۔ رسول اکرم ﷺ کی کئی باندیاں جیسے سلمیٰ اور ام ایمن وغیرہ کے علاوہ بہت سے مکی اور مدنی اکابر کی چرواہیاں یہ کام انجام دیتی تھیں۔ حضرت ام سلمہ کی ایک ”مولاء“ حضرت وجیہہ بھی ان میں سے ایک تھیں (بلاذری، ۱/۵۱۳-۵۱۴)۔

موسیقی اور تفریح سے وابستہ طبقہ نسواں

اگرچہ اسلام اور اسلامی معاشرت میں موسیقی کو پسند نہیں کیا گیا مگر تفریح کو جائز رکھا گیا اور ان دونوں سے وابستہ چیزوں کو بھی برداشت کیا گیا۔ جاہلی معاشرے میں گانے بجانے والیوں کا ایک خاص طبقہ نسواں تھا جو قینہ/قینات کہا جاتا تھا۔ وہ معاشرتی تہذیب کا حصہ تھا اور اس کا حرام پیشہ سے ذرا بھی تعلق نہ تھا۔ اسلامی معاشرے میں بھی بعض عورتیں گانے بجانے کا کام کرتی تھیں اور شادی بیاہ، ولادت و عقیقہ، عیدین اور دوسرے مواقع مسرت پر گاجا کر کچھ نہ کچھ کمالتی تھیں۔ یہ اجرت پر یا عطا و عطیے پر پلنے والی عورتیں تھیں اور گانے والی باندیوں اور کنیزوں کے علاوہ تھیں۔ جاہلی معاشرے سے وابستہ مختلف گانے بجانے والیوں کا ذکر زیادہ ملتا ہے۔ وہ اپنے آقاؤں اور سرپرستوں کی فرمائش پر رسول اکرم ﷺ کی ہجو میں گاتی بجاتی تھیں۔ غزوہ بدر و احد میں قریشی افواج کے ساتھ گانے بجانے والیوں کے ساتھ آنے کا ذکر ملتا ہے۔ ان میں پیشہ ور گانے والیوں کے علاوہ اشراف قریش کی عورتوں کا بھی شمار ملتا ہے مگر وہ اجیر یا مزدور نہیں تھیں (بلاذری، ۱/۲۹۰، ۳۱۲-۳۱۵، ۳۶۰-۳۶۱؛ وابدی، ۸۶۰، ۱۰۲۵ وغیرہ)۔

☆ حضرت علی اور حضرت فاطمہؑ کی شادی کے زمانے میں حضرت حمزہ بن عبدالمطلب

ہاشمیؑ ایک گھر میں مغینہ سے گانا سن رہے تھے۔

☆ ایک روایت کے مطابق حضرت حاطب بن ابی بلتعہؓ نے جس عورت کے ذریعہ مخبری کا نامہ اکابر قریش کو پہنچانا چاہا تھا وہ ایک پیشہ ور مغینہ اور نواحہ (ماتم و نوحہ کرنے والی) تھی۔ عرب جاہلی سماج میں نوحہ و ماتم کرنے والی عورتوں کا ایک پیشہ ور طبقہ تھا جو غمی کے مواقع پر مصیبت زدہ گھروں میں نوحہ و ماتم کر کے اپنی روٹی کماتا تھا۔ اسلام نے اس طبقہ کا خاتمہ کر دیا (بلاذری، ۱/۳۶۰-۳۶۱ وغیرہ)۔

☆ عید کے ایک موقعہ پر مدنی بچیوں کے گانے بجانے کے علاوہ دو گانے والیوں (قینستان) کا بھی ذکر ملتا ہے جو پیشہ ور تھیں۔

☆ ان کے علاوہ بہت سی عورتیں اور لڑکیاں گانا بجانے کا کام کرتی تھیں۔ تحقیق و جستجو سے کافی مواد جمع کیا جاسکتا ہے (ابن اثیر، اسد الغابۃ، ۱/۲۲۶، ۲۳۵/۲، ۱۳۶/۲۰، ۵۳/۵، ۳۹۶، ۵۱۶، ۵۲۰، ۶۲۳ وغیرہ)۔

مختلف دوسرے پیشے اور ان کی خواتین

عرب جاہلی اور مسلم سماجوں میں بعض دوسرے پیشے بھی تھے اور ان سے زیادہ تر عورتیں ہی وابستہ تھیں۔ ان کا تعلق عورتوں کے مسائل و معاملات سے ہوتا تھا۔ ظاہر ہے کہ ان کے لئے عورتوں کو ہی ترجیح دی جاتی تھی اور یہ فطری بات بھی تھی۔

مشاطہ

لوہوں کو بالخصوص اور دوسری خواتین کی زیب و زینت اور آرائش کے لئے ایک خاص طبقہ تھا جو عام و خاص مواقع پر مشاطگی کرتا تھا۔ یہ اپنے فن کی ماہر عورتیں ہوتی تھیں۔ زیبائش میں وہ بالوں کو سنوارنے کا کام بھی کرتی تھیں۔ حضرت خدیجہؓ کی ایک ماسطہ کا ذکر خیر اوپر آچکا ہے۔ حضرت عائشہؓ اور دوسری خواتین عصر کے بیاہ اور رخصتی کے مواقع پر مشاطہ کا ذکر ملتا ہے۔

قابلہ

بچوں کی ولادت کے لئے دائیوں کا ایک طبقہ تھا۔ بعض اہل خاندان کی بڑی بوڑھیاں یہ

کام ضرور انجام دے لیتی تھیں مگر ان کے علاوہ خالص پیشہ ور ”قابلہ“ دایاں ہوتی تھیں۔ حضرت سلمیٰ ان میں سے ایک تھیں جنہوں نے حضرت خدیجہؓ کے تمام بچوں/بچیوں کی ولادت کے علاوہ بناتِ طاہرات اور دوسری خواتین کے بچوں کی ولادت میں دایہ کا کام کیا تھا۔ مکی دور میں ام انمار بنت سباع ایک دایہ بھی تھیں (بلاذری، ۱/۱۷۵: حضرت خبابؓ ان سے وابستہ تھے)۔

ختانہ

عرب جاہلی اور مسلم دونوں معاشروں میں لڑکوں کے علاوہ لڑکیوں کا بھی ختنہ کیا جاتا تھا اور اس سنتِ نسائی کو انجام دینے کے لئے عورتوں کا ختنہ کرنے والیوں کا ایک طبقہ وجود میں آ گیا تھا۔ ان کو اس کام کی اجرت دی جایا کرتی تھی۔ مکہ کی ایک ختانہ کا نام ام السباع تھا جو خزانہ تھیں (ابن سعد، ۱۶۴/۳) مدینہ میں ایک ختانہ تھیں اور ان کے بارے میں ایک حدیث بھی آئی ہے۔ ان کے علاوہ مکی دور کے بعض حوالوں سے ختانہ کا مکی سماج میں وجود ثابت ہوتا ہے (فتح الباری، ۱۰/۴۱۸-۴۲۲ پر عورتوں کے ختنے کا مفصل ذکر ہے)۔

حاضنہ

کسمن بچوں اور بچیوں کی دیکھ بھال اور پرورش کے لئے عرب سماج میں عورتوں کا ایک خاص طبقہ حاضنہ (اتا) کا بھی تھا۔ ان میں باندیوں کے علاوہ اجرت پر کام کرنے والی آزاد عورتیں بھی تھیں۔ رسول اکرم ﷺ کی انا حضرت ام ایمنؓ اس باب میں شہرت و عظمت رکھتی ہیں۔ ان کے علاوہ رسول اکرم ﷺ کے فرزند گرامی حضرت ابراہیمؓ کی بھی ایک دائی، انا اور کھلائی تھیں جن کا ذکر حدیث کی کتابوں میں آتا ہے۔ حالانکہ ان کے شوہر لوہاری کا کام کرتے تھے مگر وہ خود مرضعہ اور انا کا کام کرتی تھیں۔ ان کی اہمیت کا اندازہ اسی سے کیا جاسکتا ہے کہ رسول اکرم ﷺ نے اپنے فرزندِ دلہند کے لئے ان کا انتخاب کیا تھا۔

خواتین سے خاص بعض دوسرے پیشے بھی ہو سکتے تھے اور حقیقت میں تھے بھی۔ ان سب کا احاطہ کرنا مقصود نہیں ہے۔ مذکورہ بالا خاتونی پیشوں اور نسوانی کاروباروں سے یہ حقیقت بہر حال ثابت ہوتی ہے کہ عہد نبوی میں ان کو۔ صنف نازک کو۔ کاروبار کرنے اور کسب اختیار کرنے کا حق بھی حاصل تھا اور اس حق کو خواتین عصر نے خوب استعمال کیا تھا۔

سرکاری نوکری

نظام حکومت یا انتظامیہ میں عورتوں کی شمولیت کا مسئلہ خاصا نازک بھی ہے اور اچھی جہات کے لحاظ سے اہم بھی۔ یہ ایک تحقیق طلب موضوع ہے جس کا سردست یہاں موقع نہیں، تاہم خاتون جراحوں اور طبیبوں اور بعض دوسری ماہرات فن سے کام لے کر رسول اکرم ﷺ نے ان کے لئے کسی قدر گنجائش ضرور نکالی تھی۔

بازار کے افسر کے حیثیت سے رسول اکرم ﷺ نے ایک خاتون کا تقرر کر کے ایک بہت اہم اور دور رس نتائج کے حامل اقدام کی بنیاد رکھی تھی۔ یہ کافی حیرت انگیز بات ہے کہ بازار کے خالص مردانہ تجارتی کاروبار کی دیکھ بھال اور انتظام و انصرام کے لئے آپ ﷺ نے ایک خاتون کا تقرر کیا تھا وہ تھیں حضرت شفاء جو مدینہ کے ایک بازار کی افسر تھیں۔

صحابہ کرام اور خواتین کے معاشرتی تعلقات

عہد نبوی میں مردوں اور عورتوں کے معاشرتی روابط و تعلقات عرب جاہلی روایات پر استوار ہوئے تھے۔ ان روایات میں دینی، مذہبی، سماجی، تہذیبی، اقتصادی، سیاسی، قبائلی، علاقائی اور متعدد دوسرے معلوم و نامعلوم عناصر کارفرما رہے تھے۔ اخلاقیات اور تہذیبی اطوار کا خمیر کافی حد تک حنفی تعلیمات و اقدار سے اٹھا تھا جو ان کے دین و سماج کی اصل اساس تھا۔ جاہلی انحرافات اور دوسرے غیر اخلاقی تجاوزات نے جو سماجی اور دینی پراگندگی پیدا کی تھی وہ دین ابراہیمی سے بغاوت کے نتیجے تھے۔ دین حنفی کے مسیحا اور اسلامی دین و شریعت کے رسول آخر الزماں ﷺ کی حیثیت سے آپ ﷺ نے دین کے ساتھ اصل تہذیب کی تعمیر فرمائی تھی (شاہ ولی اللہ دہلوی، حجة الله البالغة، مکتبہ سلفیہ لاہور، طباعت، ۱۲۳۱ھ-۱۲۸۱ھ: ”باب ما کان علیہ حال اهل الجاهلیة فاصلحه النبی ﷺ“ وغیرہ؛ نیز خاکسار کی کتاب: عہد نبوی کا اسلامی تمدن [غیر مطبوعہ]۔)

رسول اکرم ﷺ نے اپنی تعلیمات اور ان سے زیادہ اپنے اسوۂ حسنہ سے تعمیر تہذیب کا کام انجام دیا تھا۔ صحابہ کرام اور صحابیات طاہرات کے لئے اسوۂ نبوی نہ صرف معیار حق تھا بلکہ وہی اس کے سب سے بڑے خالص پیرو تھے۔ دوسرے میدان ہائے حیات کی طرح صحابہ کرام رضوان اللہ علیہم کے خواتین عصر سے معاشرتی روابط کا عنوان اسی اسوۂ حسنہ نے باندھا تھا۔ ان کے افضل و

اشرف مخلوقات ہونے کا واحد سبب یہی تھا کہ وہ رسول اکرم ﷺ کی تعلیمات اور اعمال کی پوری پیروی کرتے تھے۔ ان کو جو عطا فرمایا جاتا اسے قبول کر لیتے اور جس سے روکا جاتا رک جاتے۔ وہ اپنے محبوب و مکرم رسول ﷺ کے ہر عمل اور ہر کام پر نظر رکھتے اور وہی کرتے جو آپ ﷺ کرتے تھے اور وہ کبھی نہ کرتے جو آپ ﷺ نہ کرتے تھے۔ سنت نبوی اسی طرح سنت متواترہ بنی تھی۔ پیروانِ خالص کے باب میں یہ تصور محال ہے کہ وہ سنت نبوی اور سنت متواترہ سے بال بھر بھی انحراف کر سکتے تھے (تعامل صحابہ پر شاہ ولی اللہ کی کتاب المصفیٰ کا مقدمہ ملاحظہ کریں؛ نیز ”شاہ ولی اللہ کی خدمات حدیث“ کا باب اول)۔

خواتینِ عصر سے صحابہ کرام کے معاشرتی تعلقات کا باب بہت وسیع ہے۔ اس مختصر مطالعہ میں ان افضل ترین طبقات امت کے باہمی روابط کو ان کی زیارتوں اور ملاقاتوں اور ایک دوسرے کے گھروں میں آنے جانے کے سماجی رویے تک محدود رکھا گیا ہے جو اس سلسلہ مطالعات کا مرکزی نقطہ اور محور خیال و نظر ہے اور حسب دستور مکی عہد سے اس کے آغاز و ارتقاء کا پتہ لگایا گیا ہے۔

مکی خواتین کے گھروں میں صحابہ کرام

مکی عبد نبوی میں رسول اکرم ﷺ کے خواتینِ عصر و شہر سے ملاقاتوں اور زیارتوں کے باب میں بعض صحابہ کرام کے یکساں روابط کا حوالہ آتا ہے اور رسول اکرم ﷺ کے ساتھ ان کی آمد و رفت کا بھی پتہ چلتا ہے۔ مگر اس بحث میں صرف صحابہ اور خواتین کی باہمی زیارتوں، ملاقاتوں اور ان جیسی دوسری معاشرتی کڑیوں پر توجہ مرکوز رکھی جائے گی۔ اس سلسلہ میں دو تمہیدی باتیں ضروری ہیں۔ اول یہ کہ صحابہ کرام خواتینِ عصر کے ہاں جاتے تھے اور خواتینِ شہر صحابہ کرام کے ہاں درود فرماتی تھیں، ان کے اسبابِ خواہ کچھ بھی ہوں۔ ان کے مخلوط اجتماعات

اور بعض دوسری ملی جلی دینی، سماجی اور سیاسی اجتماعیت کے مظاہرے بھی ملتے ہیں۔ ان کا بھی ذکر کسی قدر ہوگا۔ دوم صرف صحابہ کرام اور صحابیات یا دوسری خواتین سے ان کے باہمی تعلقات و روابط کا الگ مطالعہ کرنا اس لئے بھی ضروری ہے کہ وہ ایک آزاد و خود مختار مطالعہ ہے اور اس سے زیادہ اس میں یہ حکمتِ دفاع بھی مستور و موجود ہے کہ نقد و اعتراض کا ممکنہ باب ہی بند کر دیا جائے۔ روایت پسند اور افراط و تفریط کے مارے طبقات کہہ سکتے ہیں کہ رسول اکرم ﷺ کی خواتین کی زیارتوں اور ملاقاتوں کا معاملہ دوسرا تھا۔ آپ ﷺ پیغمبرِ آخر الزماں، ختم المرسلین اور خاتم النبیین تھے اور آپ ﷺ کو پیغامِ الہی اور فرضِ منصبی سب تک پہنچانا تھا۔ اس لئے آپ ﷺ کی سماجی زیارات و ملاقات رسول اکرم ﷺ کے حقِ خالص کی بات تھی جس میں دوسرے مسلمان شریک نہ تھے۔ اگرچہ اس ممکنہ اعتراض میں نبوی اسوۂ حسنہ کے قیام اور اس کی پیروی کا حکم الہی اور قانونِ شریعت ہی غمر بود ہو جاتا ہے (رسول اکرم ﷺ کی زیارات خواتین کے اولین ابواب و مباحث میں صحابہ کرام کی شرکت و شمولیت کی متعدد مثالیں اوپر گزر چکی ہیں)۔

مکی اسلام کی تبلیغ و ترسیل اور قریش مکہ میں دین کی اشاعت سے شہرِ الہی میں مسلمان مرد و عورتوں کے مختلف طبقات وجود میں آ گئے تھے۔ بشری محدودیت کی بنا پر رسول اکرم ﷺ سب انسانوں بالخصوص ساکنانِ مکہ و مدینہ کی تعلیم و تربیت کے تقاضے بالمشافہ پورے نہیں فرما سکتے تھے پھر صحابہ کرام میں بھی مبلغین و معلمین کی جماعت تیار کرنی مقصود تھی، ورنہ بعد میں کیسے کام چلتا۔ اس لئے صحابہ کرام نے رسول اکرم ﷺ کی حکمتِ بالغہ کے مطابق تبلیغ و تعلیم کی دہری ذمہ داریاں اٹھالیں اور ہر طبقہ اپنے اپنے طبقہ میں ان کو انجام دینے لگا۔ ہر صحابی اپنی جگہ معلم و مبلغ اور ہادی بن گیا تھا۔ اس بنیادی ضرورت نے صحابہ و صحابیات کے باہمی روابط کو کئی دور میں پروان چڑھایا۔

انفرادی زیارتیں اور ملاقاتیں

اہل اسلام کے دونوں صنفی طبقات کی زیارات و ملاقات انفرادی بھی تھیں اور اجتماعی بھی۔ ان دونوں کو الگ الگ بیان کیا جا رہا ہے۔ ان کی تاریخی مثالوں سے ان کے سماجی اور دینی، تہذیبی اور سیاسی اور مختلف دیگر قسم کے عوائل کا بھی پتہ چلے گا اور ان کی نوعیت بھی ساتھ ساتھ اجاگر ہوتی جائے گی۔

تبلیغ و نشر و اشاعت اسلام کی کاوشوں میں صحابہ کرام کے خواتین عصر سے ملاقاتوں کا تذکرہ بہت کم ملتا ہے۔ لیکن یہ طے شدہ امر ہے کہ متعدد بلکہ بہت سی خواتین اسلام نے مرد صحابہ کی دعوت و ارشاد پر قبول حق کیا تھا اور مسلم بنی تھیں۔

روایات سیرت و حدیث سے بلاشبہ واضح ہوتا ہے کہ حضرت خدیجہؓ نے حضرت ورقہ بن نوفل اسدیؓ سے رسول اکرم ﷺ کی نبوت و رسالت کے سلسلے میں کئی انفرادی ملاقاتیں کی تھیں اور بعض ملاقاتوں میں رسول اکرم ﷺ کے ساتھ خدمت ورقہؓ میں گئی تھیں (ابن ہشام، ۱/۲۳۸-۲۳۹ و مابعد: بلاذری، ۱/۱۱۱-۱۱۲ و مابعد)

☆ حضرت ام شریک اسلمیہؓ کا دلچسپ واقعہ ہے کہ وہ خدمت اقدس میں مکہ حاضر ہوئیں تو ایک یہودی شریف شخص کی مدد سے۔ انہوں نے قریش کی خواتین میں اسلام کی نشر و اشاعت اس زور شور سے کی کہ ان کا راز کھل گیا اور ان کو اکابر مکہ نے پکڑ کر ان کی قوم کی طرف روانہ کر دیا (اسد الغابۃ، ۵/۵۹۴)۔

تعلیم و تربیت کے باب میں بھی روایات و امثال کا کافی توڑا ہے لیکن بہر حال چند بڑی عمدہ اور نمائندہ مثالیں مل ہی جاتی ہیں:

☆ حضرت خباب بن ارتؓ تمیمیؓ سابقین اولین میں تھے اور ایسے سابقین میں کہ ان کو

معلم و مربی کا تاج پہنا دیا گیا تھا۔ مشہور واقعہ ہے کہ وہ حضرت عمر بن خطاب عدویٰ کی بہن حضرت فاطمہؓ اور ان کے شوہر نامدار حضرت سعید بن زید بن نفیل عدویٰ کو قرآن مجید ان کے گھر جا کر پڑھایا کرتے تھے۔ حضرت عمر بن خطاب عدویٰ کے اسلام لانے کے ذکر میں یہ واقعہ آتا ہے اور وہ سنہ ۵ھ/۶۱۵ء کا یا اس کے کچھ بعد کا واقعہ ہے جبکہ حضرات سعید اور فاطمہؓ اس سے بہت پہلے اسلام لائے تھے۔ اس وقت تک قرآن مجید کا کافی حصہ نازل ہو چکا تھا اور ان سب کو ایک صحیفہ میں لکھ لیا گیا تھا۔ اسی صحیفہ سے حضرت خبابؓ ان دونوں میاں بیوی کو قرآن کی تعلیم دیتے تھے۔ حضرت عمرؓ نے اسی صحیفہ کو دیکھا تھا اور پڑھ کر ہدایت پائی تھی۔ استنباط و قیاس کہتا ہے کہ حضرت خبابؓ کئی سال سے ان دونوں کو قرآن مجید کی تعلیم دیتے رہے تھے اور حضرت عمرؓ کے مشاہدہ حق کے واقعہ کے بعد بھی ان دونوں کو تعلیم دیتے رہے تھے۔

حضرت خبابؓ کا واقعہ نمائندہ واقعہ ہے۔ وہ اکیلے معلم قرآن و اسلام نہ تھے، ان جیسے متعدد دوسرے معلمین بھی تھے۔

ہجرت حبشہ کے وقت حضرت عمرؓ پر غم کے بادل چھا گئے تھے کہ ان کے اعزہ و اقرباء وطن سے جا رہے تھے۔ وہ ایک قریب و عزیز خاندان کے مسلم جوڑے۔ حضرات عامر بن ربیعہؓ اور ام عبد اللہ بنت ابی حمزہؓ کے پاس پہونچے اور ان سے بات چیت کی اور اظہارِ افسوس کیا۔ اس مکالمہ میں صحابیہ موصوفہ نے ہی حصہ لیا تھا اور صحابی مکرم حضرت عامرؓ اس وقت موجود نہ تھے، وہ کسی کام سے گھر سے باہر گئے ہوئے تھے (ابن ہشام، ۱/۳۳۲-۳۳۳)۔

☆ رسول اکرم ﷺ کی پھوپھیوں نے ابو طالب ہاشمی کی وفات کے بعد نئے سربراہ خاندان ابولہب ہاشمی سے حمایت نبوی کی درخواست کی تھی جو اس نے اصولی طور سے قبول کر لی تھی (بلاذری، ۱/۱۲۱: ان میں حضرت صفیہؓ بھی شامل تھیں جو اسلام لائیں تھیں)۔

اجتماعی زیارات

مکی دور نبوی میں مسلم مرد و عورت کی تعلیم و تربیت کا اجتماعی نظم بھی تھا۔ وہ دارِ ارقم کے اولین مرکز میں کیا گیا تھا۔ رسول اکرم ﷺ نے دارِ ارقم کو اسلامی مرکز بنانے کا کام بالکل ابتدائی دور میں انجام دیا تھا۔ وہاں خاموش تبلیغ کے زمانے میں مرد حضرات کے ساتھ ساتھ خواتین بھی آتی تھیں اور نو مسلموں کی ضروری تعلیم و تربیت وہیں کی جاتی تھی۔ مسلم حضرات و خواتین کی ایک تعداد اور بعد میں ایک بڑی تعداد وہاں جمع رہتی اور دین و اخلاق سیکھا کرتی تھی۔ حضرات حمزہ بن عبدالمطلب ہاشمی و عمر فاروقؓ کے قبولِ اسلام کے وقت اس دارِ اسلامی میں صحابہ و صحابیات کی ایک بڑی تعداد موجود تھی۔

ہجرتِ حبشہ کے ہنگامی مواقع پر صحابہ اور صحابیات نے ایک ساتھ سفرِ ہجرت کیا تھا۔ روایات کے مطابق پہلے چودہ صحابہ نے جن کے ساتھ ان کی ازواج بھی موجود تھیں اور دوسرے سفرِ ہجرت میں بیاسی سے زیادہ مہاجرین نے۔ ان کا سفر اجتماعی تھا۔

قیامِ حبشہ کے دوران مہاجرین و مہاجرات کا اجتماعی نظم و نسق بھی قائم رہا تھا۔ وفدِ قریش کی چالوں کی کاٹ کرنے اور حضرت نجاشی کے دربار میں اسلامی موقف پیش کرنے کے موقع پر جو باہمی مشاورت ہوئی تھی اس میں اور دربار کی کاروائی میں بھی مجاہدات موجود رہی تھیں۔ ان میں ام المومنین حضرت ام سلمہؓ کا کردار اور تمام روایات کا بیان ان کے عینی مشاہدے پر مبنی تھا اور وہ سب سے زیادہ شاندار رہا تھا۔

بنو ہاشم اور بنو مطلب کے قریشی مقاطعہ کے زمانے میں مسلمانوں کے ساتھ ان دونوں قبیلوں کے غیر مسلم مرد و عورتیں بھی ساتھ ساتھ شعبِ ابی طالب میں تین سال تک رہے تھے اور تمام صحابہ و صحابیات نے اجتماعی طور سے سرد و گرمِ زمانہ کے مزے چکھے تھے۔

اسی طرح ہجرتِ مدینہ کے دوران مختلف خاندانوں کے صحابہ و صحابیات نے ساتھ ساتھ اجتماعی سفرِ ہجرت کیا تھا اور حضرت ام کلثومؓ بنت عقبہ امویؓ جیسی عظیم و جری خواتین نے تو بعض حلیم و کریم غیر مسلموں کے ساتھ مدینہ منورہ کا سفر کیا تھا۔

مدنی عہد میں انفرادی زیاراتِ صحابہ

مکی اسوۂ نبوی کی مانند مکی روشِ صحابہ بھی مدنی دور میں جاری رہی۔ دونوں مسلم طبقات کی باہمی زیارات بھی جاری رہیں بلکہ ان میں تیزی بھی آگئی اور وسعت بھی پیدا ہوگئی۔ مکہ مکرمہ میں تو ان کی سماجی تنگ و دو اور معاشرتی ملاقاتیں صرف قریش اور ان کے حلیفوں تک محدود تھیں۔ مدنی عہد مبارک میں وہ تین ابعاد والی بن گئی تھیں: ایک سمت میں وہ مہاجرین و مہاجرات کی باہمی ملاقاتیں اور زیارتیں تھیں، دوسری جہت یہ تھی کہ وہ مہاجرین و انصار کی ملتی زیارات کی شکل اختیار کر گئی تھیں اور تیسری جانب وہ غیر مسلم بالخصوص یہودی طبقات سے بھی مربوط ہو گئی تھیں۔ صحابہ اور صحابیات کی ان انفرادی زیارات میں ملی ملاقاتوں کو ایک گونہ فضیلت حاصل تھی اور وہی محوری نقطہٴ اجتماع بھی تھا۔

مدنی عہد مبارک میں باہمی زیارات و ملاقات سے زیادہ مہاجرین مکہ کی انصارِ مدینہ کے گھروں میں ایک مدت تک رہائش رہی تھی۔ بلا استثناء تمام صحابہ و صحابیات ہجرت نے مختلف انصاری خاندانوں کے گھروں میں سکونت کے ساتھ ان کی ضیافت کے مزے لوٹے تھے۔ مہاجرات و انصار اور انصاریات و مہاجرین کی باہمی ملاقاتوں اور زیارتوں سے زیادہ ان کی اجتماعی اور ملی سکونت تھی اور مسلم صحابہ و صحابیات کی مشترکہ زندگی اور تعلق خاطر پر مزید کچھ کہنے کی ضرورت نہیں۔ اس اولین دورِ ہجرت میں مسلم مرد و عورت کی انفرادی اور اجتماعی زیارات و ملاقات سے تو کوئی بھی انکار نہیں کر سکتا کہ وہ ناگزیر اجتماعیت اور معاشرت تھی جس سے کسی کو علیحدگی کا یا راتھانہ اس سے چارہ۔

جب مہاجرین و مہاجرات اپنے اپنے گھروں کے ہو رہے تھے تو ان کی انفرادی زیارتوں اور معاشرتی ملاقاتوں کا نیا سلسلہ چلا۔ مہاجرین و انصار ایک دوسرے کے گھروں میں آتے جاتے تھے اور اپنے اپنے علاقائی اور نسلی گروہوں کے درمیان بھی ان کی آمد و رفت کا سلسلہ قائم تھا۔ ان زیارتوں، ملاقاتوں اور صحبتوں کے اتنے واقعات اور مثالیں تاریخ و سیرت کے سرچشموں سے پھوٹی

ہیں کہ ان سے ایک آبشارِ محبت بنایا جاسکتا ہے اور ان پر کئی تحقیقی مفصل اور طویل مقالات و کتب لکھی جاسکتی ہیں۔ صرف چند چیدہ واقعات اور مثالوں کو دو الگ الگ فصول میں بیان کیا جاتا ہے۔

مکی مواخاۃ نے جس طرح قریش اور مکہ مکرمہ کے مختلف خاندانوں کے مسلم افراد کو ایک دوسرے سے بھائی چارہ کے سلسلے میں باندھ دیا تھا اسی طرح مدنی مواخاۃ نے مہاجرین و انصار کے مسلمانوں کو محبت کی ایک لڑی میں پرو دیا تھا۔ اس اسلامی اخوت اور دینی بھائی چارے نے تمام مکی اور مدنی مسلم بھائیوں اور ان کے خاندان والوں کو بسا اوقات خون کے رشتوں سے زیادہ ایک دوسرے سے مربوط کر دیا تھا۔ مواخات کے پاک رشتوں میں بندھے مسلم برادر ایک دوسرے سے زندگی بھر وابستہ و پیوستہ رہے اور اسی طرح ان کے خاندان والے بھی۔ ان کے درمیان سماجی آمد و رفت اور معاشرتی میل ملاپ کی زریں زنجیر ہمیشہ قائم رہی اور وہ ایک دوسرے کے گھروں میں آتے جاتے اور دکھ سکھ میں شریک ہوتے رہے۔

☆ حضرت ام شریک عامریہؓ قریش کے خاندان بنو عامر بن لوی کی ایک مہاجرہ تھیں۔ ان کے گھر میں ان کے مہاجر بھائیوں کا کثرت سے آنا جانا رہتا تھا اور وہ ان کی مدارات کیا کرتی تھیں۔ حضرت فاطمہ بنت قیس فہریؓ کو طلاق کے بعد ان کو ان ہی کے گھر میں رکھا گیا تھا مگر مہاجرین کی آمد و رفت کے سبب وہاں سے حضرت ابن ام مکتومؓ کے گھر میں منتقل کر دیا گیا (اسد الغابۃ، ۵/۵۹۳-۵۹۵؛ مسلم، کتاب الطلاق، باب المطلقۃ ثلاثاً)۔

☆ حضرت فاطمہ بنت قیس فہریؓ کا حضرت ابن ام مکتومؓ کے گھر میں قیام و سکونت اور عدت کے دن گزارنے کا واقعہ اسی باہمی سکونت اور اسلامی ارتباط اور معاشرتی ربط کی واقعیت کو اجاگر کرتا ہے۔ حضرت فاطمہؓ کو کسی تنہا خاتون یا کسی دوسرے مشترکہ خاندان کے ساتھ بھی رکھا جاسکتا تھا لیکن رسول اکرم ﷺ نے ان کو ایک نابینا غیر محرم کے گھر میں عدت گزارنے کی ہدایت کسی خاص مصلحت سے فرمائی تھی اور وہ مصلحت یہ تھی کہ حضرت فاطمہؓ کے تخلیہ اور خلوت میں کسی قسم کی خلل

اندازی کی کوئی سبیل تھی، نہ امکان۔

☆ حضرت ام کلثوم بنت عقبہ امویؓ کے جرات مندانہ اقدام ہجرت کے بعد ان کی رہائش کا انتظام بھی ایک غیر محرم خاندان میں کیا گیا تھا جہاں وہ اپنی مستقل سکونت اور شادی خانہ آبادی تک مقیم رہی تھیں۔ ان کے میزبانوں نے ان پر انتہائی نفیس اخلاقی اثر ڈالا تھا۔

☆ حضرات سلمان فارسی اور ابو الدرداء انصاریؓ دونوں دینی بھائی تھے اور مواخاۃ مدنی کے رشتہ سے زیادہ محبت میں جکڑے گئے تھے۔ حضرت سلمان فارسیؓ اپنے انصاری بھائی کے گھر اکثر بیشتر جایا کرتے تھے اور ان کی عدم موجودگی میں ان کی اہلیہ محترمہ حضرت ام الدرداءؓ ان کی مدارات کیا کرتی تھیں۔ ایک رات وہ ان کے خانہ مہمانی میں پہنچے تو حضرت ابو الدرداءؓ موجود نہ تھے۔ حضرت سلمان نے ان کی اہلیہ سے حال چال پوچھا اور حضرت ابو الدرداءؓ کی عدم توجہی کی شکایت سنی تو ان کی اصلاح کی ٹھان لی۔ رات وہیں گزاری اور ان کو اعتدال و میانہ روی کا سبق پڑھایا۔ اسی دوران حضرت ام الدرداءؓ نے ان کے کھانے پینے اور شب ب سری کا انتظام کیا اور ان کے آرام و آسائش کی ہر طرح فکر کی۔ امام بخاریؒ نے اس حدیث کو ایک خاص عنوان کے تحت بیان کیا ہے جو بہت اہم ہے: ”باب صنع الطعام والتکلف للضيف“۔ یہ کتاب الادب کا ایک باب ہے جس کا مفہوم ہے: مہمان کے لئے کھانا پکانا اور اہتمام کرنا (فتح الباری، ۱۰/۱۵۶ نیز گزشتہ بحث)۔

اسی کتاب الادب کے اگلے دو بابوں میں حضرت ابو بکر صدیقؓ کے گھر میں بعض مہمانوں کی میزبانی کا ایک اہم واقعہ مذکور ہے۔ حضرت صدیق اکبرؓ نے مہمانوں کو گھر پہنچا کر بڑے صاحبزادے حضرت عبدالرحمنؓ کے سپرد کیا کہ ان کی میزبانی کریں اور خود بارگاہ نبویؐ میں تشریف لے گئے۔ مہمانوں نے حضرت صدیق اکبرؓ کے بغیر کھانے کو ہاتھ لگانے سے بھی انکار کر دیا، ہر چند کہ حضرت عبدالرحمنؓ نے ان سے اصرار کیا اور ان کی والدہ ماجدہ نے بھی اصرار کیا۔ حضرت صدیق اکبرؓ واپس آئے تو فرزند اکبر پر

ناراض ہوئے کہ میزبانی صحیح طور سے نہیں کی لیکن ان کی ماں نے سارا ماجرا سنا کر ان کا غصہ ٹھنڈا کیا اور تب مہمانوں نے اصل میزبان کے ساتھ کھانا کھایا (فتح الباری، ۱۰/۶۵۷-۶۵۸؛ حدیث ۶۱۳۰-۶۱۳۱)۔

☆ حضرت صدیق اکبرؓ کی زوجہ محترمہ حضرت اسماء بنت عمیسؓ کے گھر بعض صحابہ کرام تشریف فرما تھے جب حضرت صدیق اکبرؓ داخل ہوئے۔ وہ ان کو دیکھ کر خاصے بدخط ہوئے کہ زیارت و ملاقات کے لئے ایسے وقت کیوں آئے۔ یہ واقعہ ۸ھ/۶۳۰ء کے بعد کا ہے۔ رسول اکرم ﷺ نے ان کے کہنے پر اصول بنادیا کہ زیارت کے لئے لوگ گھروں پر جائیں تو ایک تنہا شخص نہ جائے بلکہ دو ایک ساتھ جائیں (مسلم، کتاب السلام)۔

☆ مختلف مہاجرین و مہاجرات اور انصار و انصاریات کے گھروں میں مہمانوں کے قیام و طعام کے واقعات بکثرت ملتے ہیں۔ اسی طرح مہاجرات و انصاریات کی میزبانی حضرات کی روایات بھی بکثرت دستیاب ہیں۔ ان سب میں اہل خانہ/مستورات کی ملاقات و مدارات کا بھی ذکر ہے۔ امام بخاریؒ نے مختلف کتب میں بعض ابواب ایسے باندھے ہیں جن میں مردوں اور عورتوں کے اسلامی اختلاط اور میل ملاپ کا واضح ذکر ملتا ہے جیسے قیام المرأة علی الرجال فی العرس و خد متهم بالنفس (کتاب النکاح، فتح الباری، ۹/۳۱۱)، هل یداوی الرجل المرأة، والمرأة الرجل (کتاب الطب، فتح الباری، ۹/۱۶۹؛ عیادت کا باب جو آگے آ رہا ہے)۔

☆ حضرت سہل ساعدیؒ نے ایک بہت دلچسپ اور سماجی واقعہ بیان کیا ہے جو ایک سماجی روایت کو بھی بتاتا ہے۔ پہلے ان کا بیان: ہم میں ایک عورت تھی جو اپنے کھیت کی نالیوں میں چقندر بو دیا کرتی تھی۔ جمعہ کے دن وہ چقندر اکھاڑتی اور ان کو ایک پتیلی میں ڈالتی اور اس پر ایک مٹھی جو پیس کر ڈال دیتی۔ اس طرح وہ چقندر کی جڑیں گوشت کی طرح شوربہ میں کام دیتیں۔ ہم ہر جمعہ کی نماز کے بعد واپس ہوتے تو اس کے پاس جاتے اور سلام کرتے اور وہ لذیذ کھانا ہماری طرف بڑھاتی اور

ہم اسے چاٹ جاتے۔ ہم اس کھانے کی وجہ سے ہر جمعہ کا شدید انتظار کیا کرتے تھے۔ حضرت سہل بن سعد ساعدیؓ نے دوسری سماجی روایت یہ بیان کی ہے کہ ہم لوگ جمعہ کے دن کھانا اور قیلولہ نماز بعد ہی کرتے تھے (بخاری، کتاب الجمعہ، ۴۰-باب قول اللہ تعالیٰ: فاذا قضیت الصلوۃ فانثربوا الخ؛ حدیث: ۹۳۸-۹۳۹؛ فتح الباری ۲/۵۳۸-۵۵۱؛ امام بخاریؒ نے حسب دستور حدیث: ۹۳۸ کے مختلف اطراف کو مختلف کتب میں بیان کیا ہے: ۹۳۱، ۲۳۳۹، ۵۴۰۳، ۶۲۳۸، ۶۲۷۹؛ حافظ ابن حجر عسقلانی نے حدیث شریف کی تفسیر تشریح کی ہے مگر اس خاتون خیرات و مبرات کے اسم گرامی کا پتہ نہیں لگا سکے)۔

☆ امام بخاریؒ نے کتاب المرضیٰ میں ایک باب کا عنوان باندھا ہے: باب عیادۃ النساء الرجال: وعادت ام الدرداء رجلا من اهل المسجد من الانصار (عورتوں کی مردوں کی عیادت کرنا اور حضرت ام الدرداءؓ نے مسجد کے ایک باسی انصاری کی عیادت کی)۔ ترجمۃ الباب سے واضح ہوتا ہے کہ عورتیں مردوں کی عیادت کو جایا کرتی تھیں اور حضرت ام الدرداءؓ نے ایک صحابی کی عیادت مسجد جا کر کی تھی۔ حلقہ ابن حجر عسقلانیؒ نے حضرت ام الدرداءؓ کے اصل نام اور ان کے حیات اور کارناموں کا مختصر ذکر اپنی شرح میں کیا ہے۔ اس جگہ تو انھوں نے اصل واقعہ عیادت پر کلام نہیں کیا مگر حجاب سے قبل اور بعد کے احکام پر اصولی بحث کی ہے۔ وہ یہ ہے کہ حجاب کے احکام کے بعد بھی ایسے واقعات ملتے ہیں۔ اصل چیز ستر و پردہ پوشی (التستر) ہے اور فتنہ سے امن و امان۔ یہ دونوں شرطیں پوری ہوں تو کسی وقت بھی عیادت کی جاسکتی ہے۔ یہ بحث دراصل حدیث: ۵۶۵۴ کے متعلق زیادہ ہے جس کے مطابق حضرت عائشہ صدیقہؓ نے ہجرت مدینہ کے اولین زمانے میں حضرات ابوبکر صدیقؓ اور بلال حبشیؓ کی عیادت ان کی سخت بیماری کے زمانے میں کی تھی۔ بلاشبہ یہ عیادت حجاب کے احکام سے پہلے ہوئی تھی مگر حضرت ام الدرداءؓ کا واقعہ بعد کا ہے اور ایسی عیادتوں، زیارتوں، ملاقاتوں اور آمد و رفت کے سلسلوں کا زمانہ حجاب کے بعد کا ہے جن کی الگ فصل میں بحث آتی ہے (فتح الباری، ۱۰/۱۳۵-۱۳۶)۔

اجتماعی اختلاط و زیارت

حسن معاشرت کا تقاضا ہے کہ انسان ایک دوسرے کے دکھ سکھ میں شریک ہوں، ان کے غم بانٹیں اور خوشی سے شاد ہوں۔ عہد نبوی کا اسلامی معاشرہ تو خیر کل تھا جس میں خیر ہی خیر تھا۔ بد صورتی، بہیمیت اور ناروا رویے کبھی کبھار سر ابھارتے تھے۔ خیر و شر کا ظہور اور باہمی تصادم بھی ناگزیر ہے، شریعت کے بغیر خیریت کا مقام کیسے سمجھ میں آئے اور شرور کے احکام و قوانین کیونکر مرتب ہوں۔ اس لئے مشیت الہی کبھی کبھی شیطانی چرنے چلانے کی اجازت دے دیتی تھی: پھر صحابہ کرام اور صحابیات طاہرات بہر حال انسان تھے اور انسانی معاشرے میں میل جول اور سماجی اختلاط ہوتا ہے اور صنفِ نازک اور صنفِ قوی کے اجتماعی اختلاط سے طرح طرح کے گل کھلتے ہیں۔

اجتماعی معاشرتی اختلاط و ملاقات اور زیارت کے متعدد مواقع اور جہات تھے جو زندگی کے تمام میدانوں کو حاوی تھے:

☆ پچگانہ نمازوں کے لئے مرد و عورت دونوں مساجد- مسجد حرام مکہ اور مسجد نبوی مدینہ سمیت- پانچ وقت جایا کرتے تھے۔ پورے آداب و اقدار کے ساتھ، ان دینی اجتماعات روزانہ میں صحابہ کرام کی خواتین سے ملاقاتوں اور معاشرتی تبادلوں کا ایک سلسلہ ملتا ہے۔

☆ سال بھر دوبار کم از کم مدنی عہد کے دوسرے تیسرے برس سے تمام صحابہ و صحابیات عیدین کے موقع پر عید گاہ میں جمع ہوتے تھے۔

☆ دورانِ رمضان مبارک افطار و سحری کے بھی مخلوط اجتماعات اور دعوتوں کا ذکر ملتا ہے۔

☆ عمرہ اور حج کے مبارک اسفار اور مکہ مکرمہ میں قیام کے زمانے میں دینی معاشرتی اختلاط کے بڑے پائیزہ اور دلآویز واقعات ملتے ہیں۔

☆ غزواتِ نبوی میں خواتین کی شمولیت نے جہاد کا ایک نیا باب کھولا اور خدمت کا ایک نیا

عنوان قائم کیا تھا۔ جو آفاقی اور ابدی ہے۔

☆ شادی بیاہ اور ولیمہ کے مواقع پر دعوتوں کا ایک اسلامی طریقہ تھا اور اسی طرح عقیقہ وغیرہ کی معاشرتی دعوتیں تھیں جن میں صحابیات و صحابہ کا اجتماعی اختلاط ہوتا تھا۔ بنفس نفیس رسول اکرم ﷺ نے اپنے بعض ولیموں پر اپنے گھروں یا خیموں میں دونوں کو جمع کیا تھا اور حضرت زینب بنت جحشؓ سے شادی کے موقعہ پر ایسی مبارک دعوت کی تھی جس کا ذکر آیات الہی میں آیا ہے۔

☆ وفات و شہادت اور تجہیز و تکفین کے مواقع غم پر صحابہ و صحابیات کا انسانی اجتماعی اور اسلامی اختلاط ملتا ہے۔ ایک نواسہ رسول اللہ ﷺ کی وفات پر صاحبزادی گرامی حضرت زینبؓ کے گھر میں اور فرزند نبوی حضرت ابراہیمؓ کی موت پر کاشانہ نبوی میں اور حضرات زید بن کلبی، عبداللہ بن رواحہ خزرجی اور جعفر ابی طالب ہاشمیؓ کی شہادت کے غم آگس موقعہ پر ان کے گھروں میں صحابہ و صحابیات تعزیت اور اظہار غم کے لئے موجود تھے۔ وہ عہد شہادت تھا اور شہداء کی آخری دنیاوی گھریلوں میں دونوں نے اپنی محبتوں اور خدمتوں کا ثبوت دیا تھا۔ ایک بار حضرت فاطمہؓ شہر میں کسی خاندان میں میت ہونے پر تعزیت کرنے تشریف لے گئی تھیں اور واپسی پر رسول اکرم ﷺ سے ملاقات ہوگئی (ابن کثیر، ۱/۲۳۸)۔ متعدد صحابیات نے شہداء کی نعشوں کو ان کے گھروں تک پہنچایا تھا۔ ان کی بیواؤں سے صحابہ کرام نے تعزیت کی تھی اور ان کے دکھوں کو بانٹا تھا۔

☆ غزوہ بدر میں حضرت عفراء کے دو بیٹوں کی شہادت پر ام المومنین حضرت سودہؓ آل عفراء کے گھر تعزیت کے لئے گئی تھیں (ابن ہشام، ۱/۶۳۵)۔

☆ اسی غزوہ میں بعض رشتہ دار اکابر قریش کی گرفتاری و اسیری پر ان کو حضرت سودہؓ نے سخت لعن طعن کی تھی کہ وہ بہادروں کی طرح کیوں نہ لڑے۔

☆ بازاروں میں خرید و فروخت اور زراعتی کاموں میں باہمی تعاون اور مزدوری میں ایک

دوسرے کے ساتھ شرکت کے سینکڑوں واقعات ہیں۔ خواتین مرد تاجروں، خوردہ فروشوں سے خریداری کرتی تھیں اور مرد حضرات متعدد تاجر بیویوں سے ان کا سامان تجارت خریدتے تھے۔ متعدد مردوں نے خاتون تاجرات سے مضاربیت، اجرت اور اشتراک کی بنیاد پر کاروبار کیا اور ان کے گماشتہ تک بننے کی جرأت کی۔ باغات، کھیتوں اور اموال میں دونوں کے شانہ بشانہ کام کرنے اور زرعی پیداوار بڑھانے کے کاموں میں حصہ لینے کا پکا ثبوت ہے۔ مزدوروں کو اپنے بیگانوں کے گھروں، کھیتوں اور دوسری جگہوں پر کام کرنے کے لئے جانا ہی پڑتا تھا، مرد عورت کے کام آتا تھا اور عورت مرد کے کام سنوارتی تھی۔

دینی اجتماعات میں مخلوط آبادی ہوتی تھی۔ صحابہ کرام اپنی صفوں میں بیٹھتے تھے اور صحابیات کی قطاریں الگ ہوتی تھیں۔ مگر تعلیم و تعلم اور تربیت میں اور قومی و ملی خدمت میں ایک دوسرے سے اختلاط ہوتا تھا۔ ایک خطبہ نبوی کے بعد خواتین نے بے قابو ہو کر صدقات میں اپنے زیورات نچھاور کرنے شروع کئے تو حضرت بلال حبشیؓ جیسے بعض صحابہ کرام نے ہر ایک فریاد کو جمع کیا تھا۔ صحابیات سے صحابہ کرام کے اور صحابہ سے صحابیات طاہرات کے اخذ حدیث کے واقعات تو ایک دفتر میں بھی نہیں سما سکتے، وہ بالمشافہ ملاقاتوں پر مبنی ہیں۔

☆ قومی معاملات میں مشاورت کے وقت صحابیات اپنے مشوروں سے نوازتی تھیں، غلط باتوں پر ٹوک دیتی تھیں، صحیح احکام بتاتی تھیں۔

☆ صحابہ کرام کو سنت زیارت اتنی عزیز تھی کہ جن جن خواتین کے گھروں میں رسول اکرم ﷺ تشریف لے جایا کرتے تھے وہاں وہ حیات طیبہ کے دوران بھی جاتے تھے اور بعد وفات بھی اس سنت متواترہ کی پوری پیروی کی تھی۔ حضرت ام ایمنؓ کے خانہ مبارک میں حضرات خلفاء ثلاثہ - ابو بکر و عمرو عثمانؓ - کی مستقل حاضری تازندگی جاری رہی کہ وہ رسول اکرم ﷺ کی ماں تھیں اور اہل بیت کا بقیہ نقیہ بھی۔ اسی طرح حضرت شہیدہؓ کے گھر بھی خلفاء اور صحابہ کرام برابر زیارت کے لئے جایا کرتے تھے۔

عورتوں کی شکایات اور ان کا ازالہ

جنس کمزور اور صنفِ نازک ہونے کے سبب عورت ہمیشہ ظلم و تشدد کا شکار رہی ہے، کبھی اپنے عزیزوں کے ہاتھوں کبھی غیروں کے ہاتھوں۔ سب سے زیادہ عجیب اور تکلیف دہ پہلو یہ ہے کہ عورت خود عورت کے مظالم کا نشانہ بہت بیدردی سے بنتی رہی ہے۔ یہ ماہرینِ نفسیات کے مطالعہ و تجزیہ کا میدان ہے کہ وہ عورتوں پر دوسروں کے مظالم کی تہوں میں پوشیدہ عوامل و عناصر کا پتہ لگائیں۔ اخلاقیات کی رو سے اور دینی نقطہ نظر سے ہم اہل مذہب یہ کہہ سکتے ہیں کہ جب صحیح تعلیمات کی گرفت ڈھیلی پڑ جاتی ہے تو وہ خواہ مرد ہوں یا عورت، اپنے ہوں یا پرائے، ظلم و تعدی کرنے لگتے ہیں اور کمزور ہمیشہ طاقتور کے مظالم کا شکار بنتا رہتا ہے۔

عہدِ نبوی میں عورتوں پر مظالم کا باب اقدارِ جاہلی نے کھولا تھا۔ سابقہ شریعتوں کی تعلیمات جب نظر انداز کی گئیں اور جہالت کا جبر بڑھا تو عورتوں اور مردوں پر ظلم کا دروازہ کھولا گیا۔ ان کے بنیادی حقوق اور ضروری مراعات سلب کر لی گئیں اور ان پر دوسری جسمانی، روحانی اور اخلاقی زیادتیاں کی جانے لگیں، حالانکہ سابقہ ادیان اور شریعتوں میں بھی اور بعد میں بھی ان کے آخری، آفاقی اور اسلامی دین و شریعت نے ان کا سدِ باب کیا تھا اور ان کے حقوق و مراعات کی حفاظت کی ضمانت دی تھی۔ آخری اسلامی شریعت و دین نے ان کے حقوق اور ان کے جسم و جان کی حفاظت کی آخری حد

بھی قائم کر دی تھی۔

تاہم انتہائی خیر و برکت اور بقول شاہ ولی اللہ دہلوی قوتِ بہیمہ پر قوتِ ملکیہ کے آخری غلبہ کے باوجود عورتوں پر بعض زیادتیاں ہوئیں اور ان کو اپنوں اور بیگانوں سے شکایت کا موقع ملا۔ ان کے اسباب و علل سے بحث آخر میں ہوگی۔ سر دست ان شکایاتِ خواتین اور ان کے ازالہ نبوی کا موضوع وار جائزہ پیش کیا جا رہا ہے تاکہ یہ معلوم ہو سکے کہ عہدِ نبوی میں عورتوں کے حقوق و مراعات شکنی کی نوعیت کیا تھی؟ اس کی حدود کیسی تھیں؟ اور رسول اکرم ﷺ نے ان کے تدارک کی کیا کیا کوششیں فرمائیں؟ اور پھر وہ کس طرح آفاقی آخری دین و شریعت کا قانونی حصہ بنیں؟

زبردستی نکاح کی شکایات

اسلامی شریعت میں نکاح و شادی لڑکی اور لڑکے کی مرضی سے ہونی چاہئے اگر وہ بالغ ہوں۔ نابالغ کی شادی کا حق ولی (ماں باپ وغیرہ) کو حاصل ہے مگر بہتر ہے کہ وہ ان کی مرضی اور پسند کا خیال رکھے۔ ایک مسلک و حدیث کے اصول کے مطابق ایسے جبری نکاحوں کو رد کیا جاسکتا ہے کیونکہ ان میں زوجین کی رضا مندی کی شرط پوری نہیں کی گئی۔ عہدِ نبوی میں بعض خواتین کو اپنے جبری نکاحوں اور ناپسندیدہ شادیوں کی شکایات خدمتِ نبوی اور بارگاہِ عالی میں درج کرانی پڑیں اور وہاں سے ان کا صحیح اسلامی فیصلہ اور ان کی شکایات کا ازالہ بھی ہوا۔

۱۔ حضرت خنساء بنت خدام انصاریؓ کا نکاح ان کے والد حضرت خدام بن ودیعہ اوسی یعنی ابوودیعہ انصاریؓ نے کسی شخص سے کر دیا حالانکہ وہ ”ثیب“ (بالغ) تھیں۔ وہ نکاح ان کو ناپسند ہوا تو وہ رسول اکرم ﷺ کی خدمت میں حاضر ہوئیں اور آپ ﷺ نے اسے فسخ کر دیا۔ ”۵۱۳۸:..... عن خنساء بنت خدام الانصاریۃ ان اباهما زوجها وہی ثیب فکرها ذلک، فأتت رسول اللہ ﷺ فرد نکاحها“ (بخاری، کتاب النکاح، باب اذا زوج الرجل ابنته وہی کارہہ

فنکاحہ مردود؛ فتح الباری، ۲۳۳/۹، ۲۳۷ وما بعد؛ اطراف حدیث: ۵۱۳۹، ۶۹۴۵، ۶۹۶۹ اور فتح الباری کے متعلقہ صفحات و مجلدات؛ اسد الغابۃ، ۵/۳۴۰-۳۴۱؛ الاصابۃ نمبر (۲۲۳۲)۔

۲- حضرت زینب بنت عثمانؓ کا نکاح ان کے والد ماجد حضرت عثمان بن مظعونؓ جی کی موت/شہادت کے بعد ان کے چچا حضرت قدامہ بن مظعونؓ جی نے کسی شخص کے ساتھ کر دیا جو ان کو ناپسند ہوا۔ انھوں نے اپنی ماں کے کہنے پر رسول اکرم ﷺ کی خدمت گرامی میں آ کر شکایت کی اور رسول اکرم ﷺ نے ان کا نکاح بھی مسترد فرما دیا: ”..... زوجہ ایسا ہا قدامۃ بنت مظعون..... فقالت ام الجارية للجارية لا تجیزی فکرہت الجارية النکاح واعلمت رسول اللہ ﷺ ذلک ہی وامہا فرد نکاحہا رسول اللہ ﷺ، فنکحہا المغیرۃ بن شعبۃ“ (ابن سعد، ۸/۲۶۹: ان کا نکاح روایت کے مطابق چچا نے حضرت عبداللہ بن عمرؓ سے کیا تھا۔ حضرت مغیرہ بن شعبہؓ نے مہر (صداق) کا ان کے خاندان والوں کو لالچ دیا (فارغہم المغیرۃ بن شعبۃ فی الصداق) لہذا ماں اور بیٹی نے اس نکاح کو ناپسند کیا۔ جب کچھ بھی رہی ہو بہر حال ناپسندیدہ نکاح فسخ کر دیا گیا تھا)۔

حافظ ابن حجر عسقلانیؒ نے اولین جبری نکاح پر ایک طویل بحث کی ہے اور اس کو دوسری احادیث سے مستند و مدلل کیا ہے۔ ان میں بعد کے فقہاء کرام- حنفیہ، مالکیہ وغیرہ- کے فقہی مسالک اور اصول و نظریات بھی ہیں جن سے اس وقت بحث نہیں ہے۔ البتہ دیگر احادیث نبوی کے حوالے سے جو قیمتی بحثیں آئی ہیں ان کا ذکر یہاں کرنا ضروری ہے کیونکہ وہ رسول اکرم ﷺ کے ارشادات پر مبنی ہیں اور اس زمانے کی سماجی، معاشرتی اور دینی جہات اور پس منظر کو سامنے لاتی ہیں۔ ان سب کا مفصل ذکر تو بہت طویل کلام کا باعث ہوگا لہذا ان کے مباحث کو نکات کی شکل میں درج کیا جاتا ہے:

۱- حضرت خنساءؓ پہلے سے شادی شدہ تھیں اور ان کے شوہر نامدار کی شہادت غزوہ احد میں

ہو گئی تھی۔

۲- حضرت خنساءؓ کو یہ نکاح اس لئے بھی ناپسند تھا کہ وہ اپنے ایک چچا زاد سے شادی کرنا چاہتی تھیں۔

۳- انھوں نے اپنے جبری نکاح کی ناپسندیدگی کی وجہ بھی خدمتِ نبویؐ میں عرض کر دی تھی: ”وان عم ولدی احب الی“۔

۴- رسولِ اکرم ﷺ نے ان کا مقدمہ سن کر بقولِ عبدالرزاق فرمایا کہ ان عورتوں پر جبر نہ کرو: ”لا تکرھوھن“۔

۵- جبری نکاح مسترد ہو جانے کے بعد انھوں نے حضرت ابولبابہؓ سے شادی کر لی جو ان کی پسند خاطر تھے۔

اسی بحث میں بعض باکرہ (کنواری) عورتوں لڑکیوں کے جبری نکاحوں کے رد کرنے کی احادیث بھی موجود ہیں:

☆ ایک ماں نے اپنی لڑکی کی شادی اس کی مرضی کے خلاف کر دی تھی۔ رسولِ اکرم ﷺ نے لڑکی کی نکاحیت پر وہ نکاح فسخ کر دیا۔ اس کا ذکر آچکا ہے۔

☆ امام نسائیؒ نے حضرت جابرؓ سے ایک روایت بیان کی ہے کہ ایک شخص نے اپنی کنواری بیٹی کی شادی اس کی مرضی کے خلاف کر دی۔ وہ رسولِ اکرم ﷺ کی خدمت میں آئی اور آپ ﷺ نے ان دونوں میں جدائی کر دی: ”ان رجلاً زوج ابنته، وهی بکرم غیر امرھا، فانت النبی ﷺ ففرق بنیھا“۔

☆ امام نسائیؒ اور امام ابن ماجہؒ نے حضرت ابن عباسؓ سے نقل کیا ہے کہ ایک کنواری لڑکی خدمتِ اقدس میں حاضر ہوئی اور اس نے ذکر کیا کہ اس کے باپ نے اس کی مرضی کے خلاف شادی کر دی ہے تو رسولِ اکرم ﷺ نے اسے اختیار دیا: ”ان جاریۃ بکراً انت النبی ﷺ فذکرت

ان اباء زوجہا وہی کارہۃ فحیرہا۔

☆ امام طبرانیؒ اور امام دارقطنیؒ نے ایک اور حدیث نقل کی ہے جس کے مطابق رسول اکرم ﷺ ایک کنواری اور ایک بچی عمر کی عورت دونوں کی شادیاں مسترد کر دیں کہ ان کو وہ ناپسند تھیں۔ حافظ ابن حجر عسقلانیؒ نے ان روایات کو ”مرسل“ قرار دیا ہے اور ان میں کسی دوسرے ضعف کی نشاندہی کی ہے اور صحیح حدیث ہونے کی صورت میں امام بیہقیؒ کی توجیہ و تاویل پیش کی ہے۔ تمام آراء و تفسیرات کے باوجود بہر حال یہ ثابت ہوتا ہے کہ رسول اکرم ﷺ نے ناپسندیدہ نکاحوں کو مسترد و منسوخ فرمایا تھا اور خواتین کی شکایات کا ازالہ فرمایا تھا (فتح الباری، ۹/۲۳۵-۲۳۶)۔

نکاح میں تخییر کا حق

رد نکاح کے سلسلے میں ایک حدیث نبوی گزری ہے جس میں ایک کنواری لڑکی کے ناپسندیدہ نکاح کی شکایت پر رسول اکرم ﷺ نے اسے ”تخییر“ کا حق دیا تھا۔ اس کا معنی و مفہوم یہ ہے کہ اسے حق دیا گیا تھا کہ وہ اسے باقی رکھے یا فسخ کر دے۔ بعض نابالغ کنواری بچیوں کے نکاح کے سلسلے میں یہ حکم ملتا ہے کہ اگر ان کا نکاح بلوغت سے پہلے کر دیا گیا ہے تو بالغ ہوتے ہی ان کو اختیار ہوگا کہ اسے باقی رکھیں یا نکاح فسخ کر کے دوسرا نکاح اپنی مرضی سے کرنیں۔ اسے تخییر کا حق کہا جاتا ہے اور بعض کے نزدیک وہ مسلمہ ہے۔ جبکہ دوسرے علماء و فقہاء نے تخییر کے حق کو والدین کے علاوہ دوسرے ولی کے نکاح کے ضمن میں تسلیم کیا ہے۔ وہ فقہی اختلاف کا معاملہ ہے (ملاحظہ ہو: بحث فسخ الباری مذکورہ بالا اور کتاب النکاح کے مختلف ابواب پر بحث شارحین)۔

بہر حال باندیوں کے سلسلے میں حق تخییر کا ذکر عہد نبوی سے ثابت ہوتا ہے اور روایات و احادیث اس کی تائید کرتی ہیں۔ حضرت بریرہؓ ایک باندی تھیں۔ ان کے مالکوں نے ان کا نکاح حضرت مغیثؓ سے کر دیا تھا۔ حضرت بریرہؓ کو آزادی ملی تو انھوں نے اپنا حق تخییر استعمال کیا اور حضرت

مغیثؓ سے اپنا ”نکاح غلامی“ فسخ کر دیا۔ حضرت مغیثؓ کو اس کا انتہائی صدمہ ہوا۔ وہ روتے پھرتے اور فریاد کرتے تھے۔ ان کی حالت زار دیکھ کر سب کو افسوس ہوتا تھا لہذا رسول اکرم ﷺ سے فریاد کی گئی کہ حضرت بریرہؓ کو سمجھائیں۔ آپ ﷺ نے ان کو بلا کر نکاح کے فسخ ہونے کو مسترد کرنے اور حضرت مغیثؓ کو بطور شوہر قبول کرنے کو کہا۔ حضرت بریرہؓ نے پوچھا کہ یہ آپ ﷺ کا مشورہ ہے یا حکم۔ آپ ﷺ نے فرمایا کہ صرف مشورہ ہے۔ حضرت بریرہؓ نے مشورہ ماننے سے انکار کر دیا (بخاری، کتاب الطلاق، باب شفاعۃ النبی ﷺ فی زوج بریرہ: حدیث: ۵۲۸۳، فتح الباری، ۵۰۵/۹-۵۰۷: ”..... عن ابن عباسؓ ”ان زوج بریرہ کان عبدا یقال مغیث، کانی انظر الیہ یطوف خلفہا یبکی، ودموعہ تسیل علی لحيته، فقال النبی ﷺ لعباس: یا عباس! الا تعجب من حب مغیث بریرہ و من بغض بریرہ مغیثا فقال النبی ﷺ لوراجعته، قالت: یا رسول اللہ: اتمامنی؟ قال: انما انا اشفع، قالت: لا حاجة لی فیہ“؛ آزادی کے بعد تحجیر کا ذکر دوسری متعدد احادیث میں بھی ہے جو امام بخاریؒ نے مختلف ابواب میں نقل کی ہیں جیسے ۵۰۹۷، ۵۲۷۹ وغیرہ)۔

حافظ ابن حجرؒ نے اس واقعہ پر حدیث: ۵۲۸۳ کے حوالے سے طویل بحث کی ہے کہ حضرت عباسؓ نے سفارش کی تھی جس پر رسول اکرم ﷺ نے حضرت بریرہؓ کو رجوع کرنے کا مشورہ دیا تھا اور یہ سنہ ۸ھ کے اواخر کا واقعہ ہے کیونکہ حضرت عباسؓ غزوہ طائف کے بعد ہی مدینہ میں سکونت پذیر ہوئے تھے۔

مار پیٹ کے واقعات

عورتوں پر مظالم کا ایک باب ناروا ان کے مارنے پیٹنے سے متعلق ہے۔ بعض بلکہ بہت سے شوہر اسے حق شوہری کا لازمی فریضہ سمجھتے ہیں کہ اپنی بیویوں کو مارتے پیٹتے رہیں۔ یہ ظلم و زیادتی بھی ان کی صنفی کمزوری اور شوہر کے بیجا شرف کی وجہ سے ہوتی ہے۔ ورنہ اسلام و شریعت میں بیوی پر ہاتھ اٹھانا شرافت و مروت کے بھی خلاف ہے اور دین و شریعت کے لحاظ سے بھی ناپسندیدہ ہے۔ ان

کو مارنے کی ایک محدود اجازت ان کے ارتکاب فواحش کی بنا پر دی گئی ہے اور وہ بھی اس حد تک کہ ان کے نازک اعضاء اور جسم پر ضرب خاص نہ لگے۔ لیکن ایسے شوہر انہ مار پیٹ کے واقعات عہد نبوی میں ہوئے اور ان کی شکایات رسول اکرم ﷺ کی بارگاہ عالی میں پیش کی گئیں (بیوی کو مارنے یا زد و کوب کرنے کی محدود اجازت سورہ نساء: ۳۴ میں دی گئی۔ ملاحظہ ہو تفسیری روایات جن میں احادیث اور تاریخی واقعات دونوں کا ذکر ملتا ہے)۔

☆ حضرت جمیلہ بنت عبد اللہ بن حضرت ثابت بن قیس خزرجی کی بیوی تھیں۔ امام نسائی، طبرانی وغیرہ کی روایات و احادیث میں حضرت ربیع بنت معوذہ کی سند سے مروی ہے کہ ان کو ان کے شوہر نے ایسا مارا کہ ان کا ہاتھ توڑ دیا۔ ان کے بھائی رسول اکرم ﷺ کے پاس شکایت لے کر آئے: ”ان ثابت بن قیس بن شماس ضرب امراتہ فکسریدھا، وہی جمیلہ بنت عبد اللہ بن ابی، فاتی اخوها یشتکی الی رسول اللہ ﷺ الحدیث“۔ ابن اثیرؒ نے حضرت جمیلہ کے ناپسند کرنے اور نشوز (اعراض) کرنے کا ہی ذکر کیا ہے، مار پیٹ کا نہیں۔ روایات میں شکایت کے ازالے کے بارے میں سکوت پایا جاتا ہے۔ یہ خاصا بڑا نقص ہے۔ غالباً فیصلہ نبوی راوی کو پسند نہیں آیا (فتح الباری، ۴/۹۳؛ ابن سعد، ۸/۳۸۲-۳۸۳؛ اسد الغابہ، ۲/۲۱۶-۲۱۷)۔

☆ حضرت سلمیٰؓ رسول اکرم ﷺ کی خادمہ اور مولائے نبوی حضرت ابورافعؓ کی زوجہ تھیں۔ انھوں نے ایک بار رسول اکرم ﷺ کی موجودگی میں اپنے شوہر کی شکایت کی کہ وہ مجھے مارتے ہیں: ”انہ یضربنی“۔ رسول اکرم ﷺ نے حضرت ابورافعؓ سے سبب دریافت کیا تو انھوں نے شکوہ کیا کہ یہ مجھے ایذا دیتی ہیں۔ ایذا کا سبب یہ معلوم ہوا کہ حضرت ابورافعؓ نے نماز پڑھتے میں ریاچ خارج کر دی تو میں نے ان کو حکم نبوی سنایا کہ جب ایسا ہو تو دوبارہ وضو کرنا چاہئے اور انھوں نے مجھے مارنا شروع کر دیا۔ رسول اکرم ﷺ نے حضرت ابورافعؓ سے ہنتے ہوئے فرمایا کہ اس عورت نے تو تم

کو ایک اچھی بات بتائی تھی، اب آئندہ نہ اس کو مارنا: ”ولا تضربھا“ (اسد الغابہ، ۵/ ۷۷۸-۷۷۹)۔
 شکایتِ صحابیہ کے الفاظ بتاتے ہیں کہ زد و کوب کا عمل بار بار ہوا۔ غالباً حضرت شوہر کی تقصیر بھی مسلسل
 تھی یا ایذا کی دوسری وجوہ بھی تھیں۔

مار پیٹ کی ایک ”وبائی نوعیت“ کا ذکر بعض روایات میں ملتا ہے۔ اس کا ایک سماجی پس منظر
 اور تہذیبی تناظر بھی ہے۔ قریش اور دوسرے ساکنانِ مکہ اپنی بیویوں کو دبا کر رکھتے تھے اور ان پر
 خاصے حاوی تھے جبکہ مدینہ منورہ کے باشندگانِ عالی کافی نرم خوتھے اور ان کی عورتوں کو کافی آزادی
 حاصل تھی؛ وہ اپنے شوہروں سے بعض اوقات بحث و مباحثہ اور تکرار بھی کر لیا کرتی تھیں۔ اس کی وجہ
 غالباً دونوں شہروں کی تہذیبی روایات تھیں۔ بالعموم ساکنانِ حرم اول میں تھوڑی خشونتِ مزاج اور سختی
 پائی جاتی تھی اور مدینہ منورہ کے باسی طبعی طور سے نرم خوتھے۔ ہجرتِ مدینہ کے بعد قریشی اکابر کو بالعموم
 اور حضرت عمر بن خطابؓ جیسے صاحبانِ جلال و جبروت کو عورتوں کی یہ آزار دہی ایک آنکھ نہ بھاتی
 تھی۔ مکی و مدنی رویوں کا فرق ان احادیث و روایات میں بھی ملتا ہے جن کے مطابق حضرت عمرؓ نے
 اپنی بیوی سے کچھ کہا تو انھوں نے جواب دے دیا۔ اس پر حضرت عمرؓ کو سخت تاؤ آیا اور جواب دینے پر
 ان کو سخت سست کہا۔ زوجہ محترمہ نے اپنے دفاع میں فرمایا کہ تمہاری بیٹی حفصہؓ تو رسولِ اکرم ﷺ
 سے اس زیادہ تکرار کرتی ہیں اور جواب پر جواب دیتی ہیں۔ حضرت عمرؓ کو اپنی دخترِ نیک اختر سے ایسی
 توقع نہ تھی لہذا چراغِ پا ہو کر چڑھ دوڑے۔ رسولِ اکرم ﷺ نے حضرت عمرؓ کو سمجھایا کہ ان عورتوں کا
 یہ حق ہے اور ان کی جائز آزادی اور آزار دہی پر قدغن نہیں لگائی جاسکتی (بخاری، کتاب المظالم، باب
 الغرفة الخ، حدیث: ۲۶۸۰..... عن عمرؓ: ”و کنا معشر قریش نغلب النساء، فلما قدمنا علی الانصار
 اذہم قوم تغلبہم نساؤہم، فطفق نساؤنا یاخذن عن ادب نساء الانصار، فصحت علی امراتی،
 فراجعتنی فانکرت ان تراجعنی، فقلت، ولم تنکران اراجعک؟ فواللہ ان ازواج النبی ﷺ

لیراجعہ..... الخ؛ فتح الباری، ۵/۱۳۲-۱۳۵ [حدیث واقعہ ایلاء] حافظ ابن حجرؒ نے اس تہذیبی تفاوت مکہ و مدینہ پر کچھ نہیں لکھا ہے اور نہ دونوں شہروں کے بانیوں کے سماجی اور تہذیبی پس منظر سے بحث کی ہے۔

اس تہذیبی اور سماجی تناظر میں ایک عام واقعہ زد کو بیہ خواتین کے مطالعہ سے اس کی وبائی اطراف و جہات کا پتہ چلتا ہے۔ حضرت عمرؓ نے اور دوسرے اصحابؓ نے رسول اکرم ﷺ کا حکم سنا تھا کہ اللہ کی بندیوں کو مارا نہ کرو: ”لا تضربوا اماء اللہ“ اور یہ حکم غالباً پارپیٹ کے بعض واقعات کے بعد ہی دیا گیا تھا۔ نفاذ حکم کے بعد حضرت عمرؓ نے رسول اکرم ﷺ کی خدمت میں تمام شوہروں کی طرف سے عذر داری کی کہ بیویاں شوہروں پر حاوی ہو گئی ہیں اور نافرمانی پر اتر آئی ہیں: ”ان النساء قد ذنن علیٰ ازواجہن“۔ ان کی التجاء پر رسول اکرم ﷺ نے شوہروں کو اپنی بیویوں کو مارنے کی اجازت دے دی۔ تمام غصہ و رشوہروں نے اس اجازت کے ملتے ہی ایک ہی رات میں اپنے اس حق شوہری کو اس زور شور سے استعمال کیا کہ مدینہ منورہ میں کہرام مچ گیا۔ ایک روایت کے مطابق بہت زیادہ تعداد میں (کثیر) اور دوسری روایت کے مطابق ستر عورتوں نے صبح ہی صبح رسول اکرم ﷺ کے آستانہ مبارک کے دروازے پر ڈیرہ ڈال دیا: وہ سب کی سب اپنے شوہروں کی شکایت کر رہی تھیں۔

۱- فطاف بآل رسول اللہ ﷺ نساء کثیر یشکون ازواجہن.

۲- فاصبح عند باب رسول اللہ ﷺ سبعون امراة یشکین ازواجہن.

رسول اکرم ﷺ نے ان کی شکایت سن کر ایک خطبہ عالی ارشاد فرمایا کہ جن لوگوں نے اپنی بیویوں کو مارا ہے وہ تم میں سے بہتر انسان/لوگ نہیں ہیں ”لا تحسبون الذین یضربون خیارکم/لیس اولئک بخیارکم“۔ حافظ ابن اثیرؒ کے مطابق یہ حدیث تین تین امامان حدیث نے روایت کی ہے (اسد الغابہ، ۱/۱۲۵ اور ۱۵۶)۔

اسی ضمن میں اہل وعیال خاص کر بیویوں کے ساتھ حسن سلوک کی ان احادیث و احکام کو

بھی مد نظر رکھنا چاہئے جن میں یہ بیان ملتا ہے کہ تم میں سے بہترین لوگ وہ ہیں جو اپنے اہل کے لئے بہترین ہیں: ”خیار کم خیار کم لاهلہ“۔

مثبت و منفی دونوں قسم کے احکام میں جو اخلاقی پہلو ہے وہ بہت اہم ہے۔ قانون و سزا سے انسداد جرائم بس ایک حد تک ہی ہو سکتا ہے اور ہوتا ہے۔ اصل چیز اخلاقی تربیت ہے جو برے اور ناپسندیدہ کام کرنے ہی کو روکتی ہے۔ رسول اکرم ﷺ کی حکیمانہ تعلیمات کا یہی زریں پہلو ہے جو انتقامی مزاج والوں کی سمجھ میں نہیں آتا۔

خواتین کی مار پیٹ کرنے میں بعض شوہر حضرات خاصے شہرت یافتہ تھے۔ ان میں سے ایک حضرت ابو جہم بن حذیفہ عدوی قریشیؓ تھے۔ وہ دراصل سخت مزاج والے شخص تھے اور یہ مزاجی صلابت اور شدت ان کی اولاد اور فرزندوں میں بھی آئی تھی۔ وہ معمر ترین صحابہ کرام میں تھے اور غالباً قریش کے ان اکابر میں سے تھے جو اپنی عورتوں کو خوب دبا کر رکھتے تھے، اگرچہ وہ عالم نسب اور فاضل و مخیر شخص بھی تھے۔ بہر حال مسلم کی روایت کے مطابق انھوں نے حضرت فاطمہ بنت قیس فہریؓ کو شادی کا پیغام دیا تو رسول اکرم ﷺ سے حضرت فاطمہؓ نے رجوع کیا اور مشورہ چاہا۔ رسول اکرم ﷺ نے فرمایا: ”ابو جہم تو اپنے کندھے سے لٹھی کو علیحدہ نہیں کرتے“۔ لہذا آپ ﷺ نے حضرت فاطمہؓ کو ان سے شادی کرنے کی رائے نہیں دی۔ یہ حکم نبویؐ یا اشارہ شرعی صرف مار پیٹ اور سختی کے خدشے سے وجود میں آیا تھا (مسلم، کتاب الطلاق، باب المطلقۃ ثلاثا لا نفقة لها: ابن سعد، ۲/۸۷۳ وما بعد؛ اسد الغابۃ، ۵/۱۶۲-۱۶۳۔ حضرت ابو جہم کے اس واقعہ خاص میں بھی رسول اکرم ﷺ کی حکمت و فراست اور خاتونانِ اسلام کے لئے مہر و محبت جھلکتی ہے۔ ایک خاتون نازک مزاج کو ایسے درشت و شخص سے زن و شو کا تعلق ہی استوار کرنے کا مشورہ نہیں دیا جو بیویوں کو مارنے پٹنے اور زد و کوب کرنے میں شہرت عام رکھتے تھے۔ فقہی اصطلاح میں اسی کو سد ذرائع کہتے ہیں اور شرافت کی زبان میں نصیحت و خیر خواہی، جو ہر مومن و مسلم کے ایمان کی کسوٹی ہے)۔

خاموش احتجاج

حکمت و دانائی اور فرست مومنانہ سے بھرپور بعض واقعات پیش آئے جو شوہروں کی عدم توجہ اور فریضہ زوجیت کی ادائیگی میں قصور کی طرف بے انتہا خوبصورت انداز میں اشارہ کرتے ہیں۔ ان واقعات کا ظہور بے جاتقویٰ و طہارت کے اظہار سے ہوا تھا۔ اسے دینی شدت پسندی سے بھی تعبیر کیا جاسکتا ہے۔ بعض خواتین اسلام نے اپنے طرزِ عمل سے اپنے شوہروں کی شکست درج کی تھی۔

☆ حضرت ام الدرداءؓ مشہور صحابی حضرت ابوالدرداءؓ کی زوجہ محترمہ تھیں۔ صحابی موصوف کے دینی بھائی حضرت سلمان فارسیؓ تھے جو موآخاۃ مدنی کے ذریعہ بھائی بنائے گئے تھے۔ ایک دن وہ حضرت ابوالدرداءؓ کی زیارت کے لئے آئے تو حضرت ام الدرداءؓ کو پراگندہ حال اور پراگندہ بال پایا۔

ان سے سبب پوچھا تو صحابیہ موصوفہ نے بہت خوبصورتی سے جواب دیا کہ تمہارے بھائی ابوالدرداءؓ کو دنیا کی حاجت ہی نہیں؟ بہر حال حضرت ابوالدرداءؓ کا معاملہ یہ تھا کہ وہ رات رات بھر عبادت کرتے اور دن بھر روزہ رکھتے تھے، بیوی کے حقوق کیونکر ادا کرتے؟ حضرت سلمان فارسیؓ نے بڑے حکیمانہ انداز میں ان کو نصیحت کی کہ تمہاری اہل و عیال کا بھی تم پر حق ہے اور رسول اکرم ﷺ کو جب معلوم ہوا تو آپ ﷺ نے ان کی تائید کی۔ حضرت ابوالدرداءؓ نے اس کے بعد اپنے فرائض شوہرانہ ادا کرنے شروع کر دیے (بخاری، کتاب الصوم، باب من اقسام علی اخیه الخ؛ حدیث ۲۹۶۸؛ فتح الباری،

۲/۲۶۶-۲۷۱؛ طرف حدیث: ۶۱۳۹؛ کتاب الادب، باب صنع الطعام؛ فتح الباری، ۱۰/۶۳۰)۔

☆ حضرت عبداللہ بن عمرو بن العاصؓ سہمیؓ بھی بڑے عبادت گذار تھے۔ ان کے ولد ماجد حضرت عمرو بن العاصؓ سہمیؓ ذہین و فطین اور سیاستداں صحابی تھے۔ ایک دن انھوں نے اپنی بہو یعنی حضرت عبداللہ بن عمروؓ کی بیوی سے ان کا حال پوچھا تو انھوں نے بتایا کہ ”ان کو مجھ سے کوئی مطلب ہی نہیں“۔ حضرت عمرو بن العاصؓ نے رسول اکرم ﷺ کو سارا ماجرا سنایا اور آپ ﷺ بنفس

نفیس ان کے گھر تشریف لے گئے اور اعتدال و میانہ روی اختیار کرنے اور حقوقِ زوجہ ادا کرنے کا ایک لطیف پیرایے میں حکم دیا۔ حضرت عبداللہ کی بیوی کی شکایت کا اس طرح ازالہ ہوا (بخاری، کتاب الصوم مختلف ابواب: احادیث مختلف؛ فتح الباری کے متعلقہ مباحث؛ کتاب الادب، باب حق الضیف حدیث: ۶۱۳۳؛ فتح الباری، ۱۰/۶۵۲)۔

ان دونوں واقعات سے زیادہ حسین و جمیل واقعہ ایک اور خاتونِ اسلام کا ہے:

وہ رسول اکرم ﷺ کی زوجہ مطہرہ حضرت عائشہ صدیقہؓ کے پاس بیٹھی ہوئی تھیں اور ان کا حال زار زار تھا، نہ لباس نکھیک تھا، نہ زیب و زینت کا نشان تھا، وہ خاصی اتر حالت میں تھیں۔ رسول اکرم ﷺ تشریف لائے تو آپ ﷺ نے ان کا اور ان کے شوہر کا حال دریافت فرمایا۔ انھوں نے اپنے شوہر نامدار کی عبادت گزاری اور شب بیداری کا خوب تحسین و تعریف کے لہجے میں ذکر کیا اور چلی گئیں۔ حضرت عائشہ صدیقہؓ نے ان کی تعریف کی کہ وہ اپنے شوہر کی کیسی مدح خواں تھیں۔ رسول اکرم ﷺ نے فرمایا کہ وہ اپنے شوہر کی عدم توجہی کی شکایت کر رہی تھیں، تعریف و تحسین نہیں۔ بہر حال آپ ﷺ نے ان کے شوہر کو سمجھایا اور پھر کچھ دن بعد وہ حضرت عائشہ صدیقہؓ سے ملنے آئیں تو خوب بنی سنوری تھیں اور ان کا لباس بھی عمدہ اور صاف تھرا تھا۔ حضرت عائشہ صدیقہؓ کے استفسار پر بتایا کہ اب ان کے شوہر ان کی طرف سے لا پرواہی نہیں کرتے۔

ایسے واقعات کی قلت و کثرت سے بحث نہیں ہے۔ چند واقعات اس لئے بیان کئے گئے کہ ان سے سماجی رویے اور شوہرانہ رجحان کا نشان ملتا ہے۔ بعض واقعات بے جا تفسیر اور حد سے زیادہ تقویٰ و طہارت کو بتاتے ہیں جو پندارِ تقویٰ سے اصلاً پیدا ہوتا ہے۔ وہ دنیاوی معاملات بالخصوص گھریلو اور ازدواجی فرائض ادا کرنے کی راہ میں حائل ہوتا ہے۔ اسی غیر محتاط طرزِ فکر نے بعض لوگوں کے دلوں میں نکاح و ازدواج نہ کرنے کا خیال ڈالا تھا اور بعض کے ذہن میں جنس کو کچل دینے کی راہیں

بھائی تھیں۔ رسول اکرم ﷺ نے ان کے فکری رجحان اور عمل محتاط دونوں پر پابندی لگائی۔ دوسرا بڑا سبب شوہر نہ تفوق کا پیدا کردہ تھا۔ اس طبقہ شوہراں میں یہ نفسیاتی مرض پیدا ہو جاتا ہے کہ وہ بیویوں کو پیر کی جوتیاں سمجھتے ہیں، رفیق حیات اور شریک مسرت نہیں۔ ان کے شوہر نہ تکبر کو تسکین ہی بیویوں کو زد و کوب کرنے یا تذلیل و تحقیر کے دوسرے انداز اختیار کرنے سے ملتی ہے۔ رسول اکرم ﷺ نے اپنے عمل سے اور اپنے فرمان سے بھی ان مغروروں کو مہر و محبت کا سلوک کرنے کی تعلیم و تربیت دی جو بیشتر بلکہ غالب مسلم آبادی کا مقدر بنی۔ چند درشت خو اور سخت مزاج شوہروں کو ان خاص واقعات کے نتیجے میں احکام و احوال نے سیدھا کر دیا۔ بہر حال خواتین، عورتوں، لڑکیوں اور بچیوں کو ان کا جائز حق اور باعزت مقام دلایا گیا اور ان کو نازک آگینے قرار دیا گیا کہ ذرا سی ٹھیس ان میں بال ڈال سکتی ہے اور ٹھوکر تو ان کو چور چور کر سکتی ہے۔

www.KitaboSunnat.com

نان و نفقہ کی شکایات

شادی شدہ عورتوں کو دوسرا اہم مسئلہ نان و نفقہ کا درپیش ہوتا ہے۔ بسا اوقات شوہر ان کو سرے سے نفقہ خرچہ دیتے ہی نہیں یا دیتے ہیں تو ضرورت بھر نہیں دیتے حالانکہ اسلامی شریعت میں یہ قانون ہے کہ شوہر اپنی مالی حیثیت کے مطابق اپنی بیوی کو نفقہ ادا کرے۔ نفقہ میں تین بنیادی چیزیں شامل ہیں: کھانا، کپڑا اور مکان، اور ان تینوں کا شوہر کی حیثیت کے مطابق ہونا ضروری ہے۔ اگر ایک سے زیادہ بیویاں ہوں تو ان میں عدل کرنا ضروری ہے۔ عدل کا مطلب ہے کہ سب کو برابر برابر نان و نفقہ اور توجہ و وقت شوہر ملتا رہے۔ عہد نبوی میں بعض خواتین کو اپنے عالی مرتبت شوہروں سے نان و نفقہ کے بارے میں شکایات ہوئیں اور انھوں نے ان کو بارگاہ نبوت میں درج کرایا (کتاب النکاح کے ابواب نفقہ کتب حدیث و فقہ میں ملاحظہ ہوں، بالخصوص بخاری/فتح الباری میں)۔

☆ حضرت ہند بنت عتبہ بن ربیعہ عجمیؓ حضرت ابوسفیان بن حرب امویؓ کی زوجہ محترمہ

تھیں۔ فتح مکہ کے دن اسلام لائیں اور رسول اکرم ﷺ سے حاضر ہو کر عرض کیا کہ ابوسفیان کنجوس شخص ہیں۔ وہ مجھے اور میرے بچوں کو اتنا نہیں دیتے جو ان کے لئے کافی ہو تو کیا میں ان کے مال سے بلا اجازت لے سکتی ہوں؟ آپ ﷺ نے فرمایا: بس اتنا مال لے سکتی ہو جتنے مال کی تمہیں ضرورت ہو، ان کو معروف کے ساتھ کھلانے اور پالنے پونے کے بقدر مال لینے میں کوئی حرج نہیں ہے۔

۲۴۶۰: ان عائشةؓ قالت: جاءت هند بنت عتبة بن ربيعة فقالت: يا رسول الله! ان اباسفیان رجل مسیک فهل علی حرج ان اطعم من الذی له عیالنا؟ فقال: لا حرج علیک ان تطعمیهم بالمعروف“ (بخاری، کتاب المظالم، باب قصاص المظلوم اذا وجد مال ظالمه: فتح الباری ۵/۱۳۳-۱۳۴: ابن سعد، ۸/۲۳۷)۔

☆ حضرت فاطمہ بنت قیس فہریؓ کو ان کے شوہر حضرت ابو عمروؓ بن حفص مخزومی نے تین طلاقیں دے دیں اور ایک غزوہ میں یمن چلے گئے۔ انھوں نے اپنے وکیل کے ذریعہ حضرت فاطمہؓ کو پانچ صاع کھجوریں اور پانچ صاع جو بھیجے۔ مگر فاطمہؓ کو وہ پسند نہ آیا۔ ان کے سرالی عزیزوں نے کہا کہ اب تمہارا نان نفقہ ہمارے ذمہ نہیں ہے۔ پہلے بعض صحابہ کرام جیسے حضرت خالد بن ولید مخزومی نے اور پھر خود حضرت فاطمہؓ نے بھی خدمت اقدس میں حاضر ہو کر نان نفقہ کا مطالبہ کیا مگر رسول اکرم ﷺ نے ان کے بیان کے مطابق فرمایا: ان کے لئے اب کوئی نان نفقہ نہیں ہے۔ اس شکایت کا ازالہ نہیں ہوا کہ معاملہ دوسرا تھا۔ یا اس کی صحیح توجیہ و تعبیر نہیں کی گئی۔ اصلاً وہ عدت کے بعد نان و نفقہ کا مطالبہ تھا جسے اکابر صحابہ نے بھی کبھی تسلیم نہیں کیا (مسلم، کتاب الطلاق، باب المطلقة ثلاثا لا نفقة لها، بخاری، کتاب الطلاق، باب قصة فاطمة بنت قیس: فتح الباری ۹/۵۰-۵۹: امام بخاریؒ اور دیگر محدثین کرام نے دو عمری احادیث بھی نقل کی ہیں جن کے مطابق مطلقہ کو عدت کے دوران نفقہ بھی ملے گا اور عدت شوہر کے گھر گذارنی ہوگی)۔

خلع و طلاق کا حق .

اسلام نے عورت کو شوہر سے علیحدہ ہونے کا حق بھی دیا ہے اور وہ کوئی معاملہ کر کے شوہر سے آزادی پاسکتی ہے۔ بعض خواتین کو عہد نبوی میں اپنے شوہروں سے شکایت تھی یا کوئی شکایت نہیں تھی مگر وہ ان کے ساتھ نہیں رہنا چاہتی تھیں لہذا انھوں نے رسول اکرم ﷺ سے اپنی تکلیف کا اظہار کیا اور آپ ﷺ نے ان کی تکلیف کو دور کرنے کا طریقہ اور شرعی حکم بتایا۔ ان میں سے ایک حضرت ثابت بن قیسؓ کی زوجہ محترمہ تھیں۔ وہ حاضر خدمت ہوئیں اور عرض گزار ہوئیں کہ میں ثابت بن قیس کے اخلاق یا دین پر کوئی الزام و تہمت نہیں دھر رہی لیکن میں اسلام میں کفر کو ناپسند کرتی ہوں یعنی میں ان کو کسی طرح برداشت نہیں کر سکتی لہذا ان سے چھکارا دلادیتجئے۔ آپ ﷺ نے فرمایا کہ انھوں نے تم کو جو باغ دیا تھا وہ واپس کر دو گی؟ انھوں نے کہا: ”بخوشی“، اور وہ باغ واپس کر دیا اور آپ ﷺ نے ان کے شوہر سے ان کو طلاق دلوا دی۔ امام بخاریؒ نے اس کی کئی روایات مختلف متون کے ساتھ بیان کی ہیں (بخاری، کتاب الطلاق، باب الخلع؛ احادیث: ۵۲۷۳؛ فتح الباری، ۹/۲۸۹-۲۹۹؛ ابن سعد، ۸/۳۸۲-۳۸۳؛ اسد الغابۃ، ۵/۳۱۶-۳۱۷)۔

اگرچہ حدیث میں اور اس کے مختلف متون میں صرف ناپسندیدگی کو وجہ خلع بتایا گیا لیکن حافظ ابن حجر عسقلانیؒ کی جمع کردہ روایات سے دوسری وجہ معلوم ہوتی ہے جس کا ذکر دوسری فصل میں آئے گا۔

☆ حضرت فاطمہ بنت قیس فہریؓ کے معاملے میں طلاق کا ایک واقعہ احادیث میں مذکور ہے لیکن دورانِ عدت یا بعد عدت نفقہ سے زیادہ متعلق ہے۔

☆ حضرت خولہؓ مشہور صحابی حضرت اوس بن صامتؓ کی بیوی تھیں۔ انھوں نے

خدمت نبویؐ میں حاضر ہو کر شکایت کی کہ میں نے ساری جوانی اپنے شوہر کی نذر کردی اور اپنے آپ کو

ان کے لئے مٹا دیا، اب بڑھاپے میں وہ ظہار کے ذریعہ مجھے الگ کرنا چاہتے ہیں۔ ظہار میں شوہر اپنی بیوی کو محرمات میں سے کسی سے مشابہ قرار دیتا ہے کہ تم تو میری ماں کی طرح ہو اور اس طرح علحدگی ہو جاتی ہے۔ ان کی شکایت پر سورہ مجادلہ کی اولین آیات کریمہ اتریں جن میں ان کے شکوہ اور مجادلہ کا ذکر ہے اور ظہار کا کفارہ بتایا گیا ہے۔ رسول اکرم ﷺ نے ان کے شوہر کو کفارہ ادا کرنے کا حکم دیا (ابن سعد، ۸/ ۳۷۷-۳۸۰؛ ابن کثیر، تفسیر، ۴/ ۳۱۸-۳۲۲) حضرت اوس بن یوی سے علحدگی اختیار کرنے کی اجازت نہیں دی گئی۔ یہ ایک اہم سماجی قاعدہ و قانون ہے جو شوہر کی مرضی پر طلاق دینے کو محدود کرتا ہے۔ خلع و طلاق اور نکاح میں دراصل اس سماجی تناظر کا لحاظ کرنا ضروری ہے۔

مختصر تجزیہ

جہان نسواں کی یہ شکایات و تکالیف آفاقی رہی ہیں۔ وہ بنیادی طور سے مردوں اور شوہروں کے ظلم و جبر کی کہانی سناتی ہیں۔ کبھی کبھی بیویاں بھی حکم عدولی، نافرمانی اور بے احتیاطی کر کے سماجی جبر کو دعوت دیتی ہیں لیکن یہ دونوں طرف کی زیادتی اور ظلم کی ایک محدود تصویر ہے۔ بیشتر مردوں اور بیویوں کے تعلقات بہتر ہوتے ہیں اور ان ہی کے سبب معاشرہ برقرار اور ارتقاء پذیر رہتا ہے اور سکون خاطر سے بہرہ مند بھی۔ لیکن چند بد نما واقعات پورے معاشرے کی بدنامی اور کردار کشی کا باعث بن جاتے ہیں کیونکہ شرف و فساد کی چند چنگاریاں پورے چمن کی شادابی برباد کر دیتی ہیں۔ عہد نبوی میں بھی چند بد نما واقعات ظلم و جبر پیش آئے۔ اگر وہ پیش نہ آتے تو اسلام کے اندر خواتین کے ساتھ مہر و عدل کے احکام کیسے آتے۔ بہر حال رسول اکرم ﷺ نے خواتین، بیویوں اور نازک آئینوں کے تحفظ ہی کی نہیں ان کی فلاح و بہبود اور ان کے سکون خاطر کی سبیل بھی نکالی اور ان کی شکایات کا ازالہ کیا۔ آج بھی یہ شکایات جہان نسواں کو ہیں اور زیادہ شد و مد کے ساتھ ہیں کیونکہ مردانہ سماج نے ان معاملات میں اسلامی عدل و مہر کو بھلا دیا ہے۔

☆ حقوق نسواں کی جیسی کچھ پامالی ہمارے مسلم معاشرے میں ہوتی ہے وہ محدود ہونے کے باوجود اسلامی نظام مہر و عدل کے خلاف ہے۔ ان میں عورتوں کے تمام حقوق ان کو نہیں دیئے جاتے، ان میں سے بیشتر میں قصور کیا جاتا ہے اور مردانہ ظلم و جبر کو روا رکھا جاتا ہے۔ ان میں سے چند اہم نمونے یہ ہیں:

☆ اسلامی عدل و انصاف کے قانون کے باوجود لڑکیوں کو اپنے پسندیدہ نکاح کرنے کی اجازت نہیں دی جاتی بلکہ ان کے نکاح و بیاہ میں ان کی رضا نہیں لی جاتی۔ یہ غیر اسلامی اور غیر انسانی سلوک و رویہ ہے۔ رسول اکرم ﷺ نے ایسے تمام نکاحوں کو اسی افراط و تفریط کے سبب فسخ فرما دیا تھا اور ان کی پسندیدہ جگہ شادیاں کر دی تھیں۔ خواتین کو اپنی مرضی کی شادی کے علاوہ نابالغی میں ولیوں کے کئے ہوئے نکاح کو رد کرنے کا بھی اختیار دیا گیا تھا۔ بعض مسلم معاشروں میں اس سے زیادہ ظالمانہ رسوم و رواج کا شکار تباہ کن ہے کہ وہ اسلام ہی کا گلا گھونٹ دیتا ہے۔

☆ بیویوں، بچیوں اور لڑکیوں کو مار پیٹ کرنے سے روکا گیا ہے اور رسول اکرم ﷺ نے اپنے عہد مبارک میں بے جا مار پیٹ کا سد باب فرمایا تھا۔

☆ نان نفقہ اور ضروری اخراجات کی شکایات بھی دور فرمائیں۔ ہمارے بعض مسلم طبقات میں اس کا بڑا رواج ہے کیونکہ وہ اسلامی نظام سے بے بہرہ ہیں۔

☆ تقویٰ و طہارت کے پردے میں حقوق ازواج نہ ادا کرنے کا بھی سد باب فرمایا۔ ان میں بے جا متقیوں/متقیان غہد کے لئے ایک عمدہ سبق ہے۔

☆ بیویوں کو ناپسندیدہ شوہروں سے نجات دینے کی سبیل بھی نکالی گئی۔ یہ ایسا حق نسواں ہے جس کی ادائیگی آج خیال میں بھی نہیں آتی۔

☆ واقعات اور اسباب اگرچہ چند ہیں لیکن ان میں یہ محکم اسلامی اصول ملتا ہے کہ بیویوں اور عورتوں کی جائز شکایات کا ازالہ بہر حال ضروری ہے۔

اختلاطِ مرد و زن کے اصولِ نبوی

بہت سے دوسرے مسائل کی طرح عورتوں اور مردوں کے ملنے جلنے کے بارے میں بڑی غلط فہمیاں راہ پا گئی ہیں۔ عورتوں سے مردوں کے اختلاط کے باب میں کچھ زیادہ ہی حساسیت پیدا کر دی گئی ہے اور وہ ہے بھی ایک نازک سماجی مسئلہ۔ بلاشبہ جدید دور کے تقاضوں اور مغربی آزاد روش کی یلغار نے اسلامی مفکرین اور علماء کرام کے رویہ کو سخت تر بنا دیا ہے۔ وہ اسلامی اصول و احکام کے مطابق سدِ باب کے بھی زیادہ قائل ہو گئے ہیں۔ دین و شریعت صرف گناہ، منکر اور برائی کو روکتا ہی نہیں ان کی طرف کھلنے والے دروازوں اور دریچوں کو بھی بند کرتا ہے۔ اسی کو فتنہ اور برائی کے سدِ باب ذرائع کا اصول کہا جاتا ہے۔ لیکن حد سے زیادہ احتیاط اور سخت و شدید روش نے ان کے رویے کو بے لچک بنایا اور اس نے بہت سے اصول و سنن کی طرف سے آنکھیں بند کر لینے کا طریقہ سکھایا۔

پھر ایک دور و روایات، احادیث اور احکام کی بنا پر تعیم کا رجحان بھی پیدا ہوا۔ رسول اکرم ﷺ کی تمام متعلقہ سنتوں، اسلام کے سارے ضروری احکام اور سب فقہی اصول کو سامنے رکھنے کا حوصلہ نہیں پیدا ہونے دیا اور اس نے وہ افراط و تفریط پیدا کر دی جس نے اصولی طور پر تو خلط ملط پیدا کی ہی، فکری کجروی کو بھی جنم دیا اور ان سب سے زیادہ اسلامی معاشرے کی صورتِ مسخ کر دی۔ جدید مسلم معاشروں میں اسی غیر متوازن روش و رویے نے بے اعتدالی پیدا کی۔ مغرب زدہ اور جدید تعلیم

یافتہ طبقات و افراد نے بنیادی حقوق کی آڑ میں اور شخصی آزادی کے نام پر عورت و مرد کے خوبصورت و معتدل روابط کو بازار کی جنس بنا دیا اور ان کو بے محابا آزادی بلکہ بے راہ روزندگی عطا کر دی۔ دوسری طرف اسلامی مفکرین اور علماء کرام نے اس سماجی افراط و تفریط سے گھبرا کر عورت اور مرد کے درمیان ناقابل عبور دیوار کھڑی کر دی۔ ان دونوں صنفوں کے باہمی میل ملاپ اور اختلاط پر غیر فطری پہرے بٹھا دیئے اور غیر اسلامی شکنجے کس دیئے۔ عورت کو گھروں کی چہار دیواری میں محصور کر کے قیدی اور زندانی بنا دیا اور ان کے گھروں سے نکلنے اور خارجی دنیا سے ربط و ارتباط کو غیر اسلامی قرار دے دیا۔ اس غیر فطری روش نے دراصل ان کے اپنے فکری سانچے سے جنم لیا تھا۔ ورنہ اسلام اور دین و شریعت ایسے سد باب کے حق میں نہیں ہیں۔ وہ اختلاط مرد و زن کے اصول و قواعد اور احکام مقرر کرتے ہیں اور ان کا سب سے عمدہ اور بہترین مرقع رسول اکرم ﷺ کے معاصر معاشرے اور بہترین امت اسلامی کے زمانے میں نظر آتا ہے۔

بلاشبہ اسلام اور دین و شریعت بے محابا، بے وجہ اور بے قید اختلاط مرد و زن کے قائل نہیں ہیں۔ لیکن وہ اجتماعی میل ملاپ، دینی ملاقات، سماجی زیارات اور دوسرے معاشرتی میل جول کی اپنی حدود میں اجازت بھی دیتے ہیں۔ رسول اکرم ﷺ نے مکی اور مدنی دونوں ادوار اسلام میں متعدد مکی خواتین اور مدنی صحابیات کے گھروں کو اپنے قدم مہمنت لزوم کے شرف سے مشرف فرمایا۔ اپنی خدمتِ بابرکات اور اپنے کا شانہ نبوت میں ان کو بلا روک ٹوک آنے جانے کی اجازت عطا فرمائی، ان کے گھروں میں دعوتیں کھائیں، ان کی ضیافتیں اپنے گھروں میں کیں، ان کی عیادتیں کیں، ان کے دکھ سکھ میں شریک ہوئے اور اپنے دکھ سکھ میں ان کو شریک کیا۔ ان کے گھروں میں نمازیں پڑھیں، اپنی مساجد میں ان کو آنے کی اجازت ہی نہیں ان کے مردوں کو حکم بھی دیا۔ ان کو اجتماعی معاملات میں شریک کیا، ان کو انتہائی مشکل اور غیر معمولی حالات یعنی غزوات اور سرایا میں شرکت کی

اجازت دی اور ان کی گونا گوں خدمات سے فائدہ اٹھایا اور قوم کو فائدہ پہونچایا۔ اپنے اسفار میں ازواج مطہرات کو لازمی طور سے لے جانے کی سنت قائم کی۔ حج و عمرہ کے دینی خارجی معاملات میں ان کو بعض قیود و شرائط کے ساتھ اجازت دی جس طرح مرد حجاج اور زائرین پر بعض پابندیاں اور شروط عائد فرمائیں۔ ان کو عیدین کی نمازوں اور نماز گاہوں / عید گاہوں میں حکماً بلانیا۔ ان کی شادیاں کرائیں اور ان کی شادیوں میں شرکت فرمائی۔ ان کو کاروبار اور کچھ کمانے اور کھانے کی اجازت بلکہ ان کا حق دیا اور ایسے نہ جانے کتنے حقوق جہانِ نسواں کو عطا فرمائے۔ ان سب سنن و احکام اور طریقوں کے پیچھے کچھ اصول و ضوابط کا فرماتھے۔ اس فصل میں ان کا مطالعہ کیا جا رہا ہے۔ وہ صحیح اسلامی اختلاط مرد و زن کی صورت گری کرے گا۔

۱- ایک اجنبی مرد و عورت تخلیہ میں نہ ملیں: ایک عام اور سنہری اصول رسول اکرم ﷺ نے یہ قائم فرمایا کہ ایک غیر محرم مرد اور ایک غیر محرم عورت تنہائی میں نہ ملا کریں۔ چونکہ ان کے درمیان محرم رشتہ کی مقدس دیوار اور محترم پشتہ نہیں ہوتا لہذا نفس کے تقاضے شیطان بن کر حادی ہو سکتے ہیں۔ اس اصول کو متعدد احادیث وارشادات میں بیان فرمایا ہے اور اپنی سنت و عمل سے اسے واضح بھی فرمایا ہے۔ صحابہ کرام اور صحابیات طاہرات کے رشتوں اور ملاقاتوں میں ان اصول کا ذکر ملتا ہے۔

۲- محرم رشتہ داروں سے ملاقات کی اجازت: خون کے رشتہ کی بنا پر محرم ہو یا رضاعت و ازدواج کی بنا پر، ایسے رشتہ داروں کی ملاقات، مجالست، زیارت اور گھروں میں آمد و رفت پر آداب معاشرت و اصول پاکیزگی کے علاوہ کوئی پابندی نہیں۔ ماں سے لڑکوں کا، باپ سے ان لڑکیوں کا، بھائی بہنوں کا ایک دوسرے سے اور چچا پھوپھا وغیرہ اور ساس سر وغیرہ کے میل ملاپ کی عام اجازت ہے۔ رسول اکرم ﷺ کے حسن معاشرت میں ان کی بڑی دلپذیر مثالیں ملتی ہیں:

☆ حضرت عائشہ اور حضرت حفصہ رضی اللہ عنہما کے رضاعی رشتہ کے مردوں نے گھروں

میں داخلے کی اجازت طلب کی۔ رسول اکرم ﷺ نے وہ عطا فرمادی اور دونوں امہات المؤمنین کو حکم دیا کہ ان کو گھروں میں آنے دیں کہ وہ خون کی مانند رشتہ رکھتے ہیں اور محرم ہیں۔ آپ ﷺ نے حضرت صدیقہؓ کے اس اعتراض یا شک کو بھی دور فرمایا کہ دودھ/رضاعت کے رشتہ سے رضاعی ماں یا خواتین کی ”محرمیت“ تو سمجھ میں آتی ہے، مردوں کا اس سے کیا لینا دینا ہے؟ آپ ﷺ نے اصول بیان فرمایا کہ رضاعت کے رشتہ کے سبب مرد بھی اسی طرح محرم بن جاتے ہیں جس طرح خون کے رشتہ سے وہ بنتے ہیں۔ دونوں میں کوئی فرق نہیں۔

☆ تمام گھروں میں سب محرم و غیر محرم رشتہ داروں کے پاس آنے جانے کے لئے یہ ادب مقرر فرمادیا کہ بلا اجازت داخل نہ ہوں۔ ایک صحابیؓ کو اپنے ہی گھر میں داخلہ کے لئے اجازت طلبی عجیب لگی تو حیرت کا اظہار کیا۔ رسول اکرم ﷺ نے فرمایا اور کیا حکیمانہ سوال فرمایا: کیا تو اپنی ماں کو بے پردہ و بے ستر دیکھنا پسند کرے گا؟ معاشرت میں خواتین اپنے گھر یلو کا موں کے دوران یا تخیلہ میں ستر پوشی اور لباس کا اتنا خیال نہیں رکھتیں، بلا اجازت داخلہ کی صورت میں عریاں محرم سے شرمندگی کا واسطہ پڑ سکتا ہے۔ اس لئے پاکیزگی خیال اور طہارت عمل دونوں کی خاطر حکم ہوا کہ گھروں میں داخل ہوتے وقت سلام کیا کریں۔

☆ قرآن مجید نے بہت وضاحت سے اصول داخلہ قائم کیا کہ جب بھی گھروں میں جاؤ، اپنے گھروں میں داخل ہو تو اپنے گھر والوں کو سلام کیا کرو۔ سلام و تسلیم اپنی دینی اور روحانی برکات کے علاوہ دنیاوی اور سماجی برکات بھی رکھتا ہے۔ آواز سلام سنتے ہی گھر والے اپنے لباس اور نشست و برخاست کے انداز میں محتاط ہو جاتے ہیں اور ملاقات و زیارت کے لئے تیار بھی۔

☆ شوہروں کو حق حاصل ہے کہ جب اور جیسے چاہیں اپنی بیویوں کے پاس جائیں مگر ان کے لئے بھی ادب سلام مقرر ہے۔ اس کے علاوہ ایک اور ادب معاشرت نافذ فرمایا کہ طویل سفر یا

زیادہ غیر حاضری کے بعد اچانک رات میں گھر نہ پہنچیں۔ بیویوں کو پیشگی اطلاع ضرور دے دیں یا اپنی آمد سے ان کو آگاہ کرنے کے بعد ہی گھروں میں داخل ہوں۔ محض اس لئے کہ بیوی کی جھاڑ جھنکاؤ صورت اور بے زیب و زینت لباس و جسم دیکھ کر مردوں کو جذباتی صدمہ اور دھچکا نہ لگے۔ رسول اکرم ﷺ نے اس فطری جذبے کی کیسی رعایت اس ادب میں فرمائی ہے اور حسنِ مخالطت کا کیسا جمیل نقش پیش فرمایا ہے۔

☆ اسی طرح اجنبیوں کو دوسرے گھروں بالخصوص خواتین کے گھروں میں داخلہ کے لئے آداب مقرر فرمائے کہ بلا اجازت و بلا سلام نہ داخل ہوں۔ ان کے علاوہ تین اوقات میں خاص طور سے پیشگی اجازت شرط بنادی: نماز فجر سے قبل، دوپہر میں قیلولہ کے وقت اور نمازِ عشاء کے بعد۔ ان اوقات میں نہ جانا ہی بہتر ہے تاہم ضروری کام کے وقت جایا جاسکتا ہے مگر کافی پیشگی اجازت طلبی کے بعد۔

۳۔ سماجی زیارتوں کے آداب و احکام: رسول اکرم ﷺ اور صحابہ کرام کی خواتینِ عصر کی باہمی زیارتوں سے ثابت ہوتا ہے کہ غیر رشتہ دار محرموں کے علاوہ دوست، احباب اور غیر محرم خواتین کے گھروں میں بھی ملاقات اور زیارت کے لئے جایا جاسکتا ہے۔ محرم رشتہ داروں کی ملاقات و زیارت پر کوئی تو قدغن ہی نہیں ہے سوائے سلام و اجازت کی شرائط و آداب کے۔ لیکن غیر محرموں کے ہاں بھی جانے آنے کی عام اجازت ہے۔ ان کے مردوں اور عورتوں کا مخلوط مجمع ہو تو کسی قسم کی قباحت نہیں ہے سوائے پردہ کے۔ پردہ اور حجاب کی بحث بہت طویل ہے اور کافی دقت طلب بھی۔ اس کا یہاں موقعہ نہیں۔ لیکن مختصر بات یہ کہ حجاب سے مراد موجودہ برقعہ یا عورت اور مرد کے درمیان ایک ستر کی دیوار کا ہونا ضروری نہیں ہے۔ ستر لباس ہو اور کئی افراد ہوں تو میل ملاپ اور ملاقات و زیارت میں کوئی چیز مانع نہیں ہے جیسا کہ صحابہ کرام کے زمانے میں اور عہدِ نبوی میں طریقہ

ملاقات تھایا آج کے مسلم معاشرے میں پایا جاتا ہے۔ لیکن جو خواتین اور ان کے مرد غیروں سے میل ملاپ نہیں پسند کرتے ان کے گھروں میں آنا جانا پسندیدہ نہیں ہے اور اگر آنا جانا ہو بھی تو عورتوں سے الگ مجالس میں ہو تاکہ کسی قسم کا غبار خاطر نہ پیدا ہو۔

شوہر کی عدم موجودگی میں آمدورفت کی ممانعت: شادی شدہ خواتین کے گھروں میں اجنبیوں کی آمدورفت صرف ان کے شوہروں کی موجودگی اور ان کی بخوشی اجازت کے حال میں ہی صحیح اور جائز ہے۔ ان کی عدم موجودگی میں جانے کی عام ممانعت ہے۔ اس اصول کا نفاذ ایک دلچسپ تاریخی منظر رکھتا ہے۔ حضرت اسماء بنت عمیسؓ حضرت ابو بکر صدیقؓ کی زوجہ محترمہ بن چکی تھیں۔ ان صحابیہ مخدومہ کے جاننے والے متعدد صحابہ کرام تھے۔ ایک دن حضرت ابو بکر صدیقؓ کی غیر حاضری میں وہ خانہ صدیقی میں وارد ہوئے اور حضرت اسماءؓ نے ان کی خاطر مدارات کی۔ اسی دوران حضرت ابو بکر صدیقؓ تشریف لے آئے اور ان کو ان زائرین کی بے وقت آمد کھل گئی۔ انھوں نے رسول اکرم ﷺ سے شکایت کی اور آپ ﷺ نے اسی وقت اصول نافذ کر دیا کہ کوئی شخص یا چند اشخاص مل کر کسی شادی شدہ عورت کے گھر میں اس کے شوہر کی عدم موجودگی میں ہرگز نہ جائیں۔

لیکن اسی کے ساتھ یہ جزئیہ بھی ہے کہ اگر کسی شوہر کو اپنی غیر حاضری میں اپنے دوستوں اور عزیزوں کے آنے جانے پر اعتراض نہیں ہے تو اس کے گھر میں جایا جاسکتا ہے جیسا کہ رسول اکرم ﷺ کی سنت اور صحابہ کرام کے طریق سے معلوم ہوتا ہے۔ حضرت ابو بکر صدیقؓ کے گھر مکہ مکرمہ میں شادی سے بہت پہلے سے آپ ﷺ روزانہ صبح و شام جاتے تھے۔ مدینہ منورہ میں انصاری خواتین شہر کے گھروں میں تشریف فرما ہوتے تھے اور وہ بھی بکثرت خانہ نبوی اور خدمت نبوی میں حاضر ہوتی تھیں۔ یہ سماجی باہمی زیارات اور ملاقات کا ایسا طریقہ مستمر ہے جس کے خلاف کسی دلیل اور شہادت کو نہیں پیش کیا جاسکتا۔

یہاں اس قضیہ کا تصفیہ کرنا بھی ضروری معلوم ہوتا ہے کہ وہ رسول اکرم ﷺ کے حق خاص کا معاملہ نہیں تھا۔ کوئی یہ نہیں کہہ سکتا کہ آپ ﷺ آخری رسول اکرم ﷺ تھے اور شارع و حاکم تھے لہذا آپ ﷺ کو ایسا حق حاصل تھا۔ متعدد روایات اور واقعات میں ذکر آچکا ہے کہ رسول اکرم ﷺ کے ساتھ کبھی حضرت علیؓ اور کبھی حضرات شیخین اور کبھی عام صحابہ کرام کی جماعت بھی ان زیارات میں شریک صحبت سعادت تھی۔ اس کے علاوہ صحابہ کرام کا بھی برابر اپنے دوستوں، عزیزوں، خاندانوں اور محلہ والوں کے ہاں آنا جانا لگا رہتا تھا۔ لہذا وہ کسی حق خاص کا معاملہ نہیں تھا۔ بلکہ ایک سماجی دستورِ زمانہ تھا۔

بعض روایتی علماء کرام اور محتاط مفکرین اسلام نے محرم و غیر محرم کا سوال اٹھایا ہے بالخصوص رسول اکرم ﷺ کی زیاراتِ خواتین کے سلسلے میں۔ اول تو ان کو تمام زیاراتِ نبوی کا علم نہیں ہے، صرف چند واقعات کا پتہ ہے۔ حضرت ام حرام بنت ملحانؓ کے گھر میں رسول اکرم ﷺ کی آمد و رفت اور قیلولہ و استراحت کے واقعہ نے انھیں پریشان کیا تو انھوں نے بڑی کدو کاوش سے ثابت کیا کہ وہ رسول اکرم ﷺ کی خالہ تھیں اور خالہ ماں کے برابر اور محرم ہے لہذا کوئی قباحت نہیں۔ لیکن یہ شدید فریب دہی ہے۔ صحابیہ محترمہ رسول اکرم ﷺ کی خالہ نہیں تھیں بلکہ آپ ﷺ کے خادم حضرت انس بن مالکؓ کی خالہ تھیں۔ روایت و حدیث میں اپنی فکر کو درج کر کے تحریف نقلی و معنوی کی سعی نامشکور کی گئی ہے۔ بعض حضرات کو اس ماخذی حقیقت کا علم ہوا تو انھوں نے حضرت ام حرام بنت ملحانؓ کو رضاعی خالہ ثابت کرنا چاہا جو پہلے استنباط و قیاس اور فکر سے زیادہ صریح غلط ہے کیونکہ مدنی خواتین میں سے کوئی بھی آپ ﷺ کی رضاعی ماں نہیں تھیں۔

اسی طرح کئی اہل سیر و صاحبانِ فکر نے خواتین کی زیارات و ملاقات بالخصوص غزواتِ نبوی میں ان کی شرکت کے ضمن میں یہ نکتہ اٹھانے کی کوشش کی ہے کہ وہ حجاب اور پردہ کے احکام سے قبل کا

معاملہ تھا، حجاب کے بعد احکام بدل گئے مثلاً غزوہ احد میں حضرت عائشہ صدیقہؓ کی شرکت، رفاہی خدمت اور مسلم مجاہدات کے مادرانہ جہاد کو یہ کہہ کر دوسرا رنگ دینے کی کوشش کی گئی ہے کہ وہ حجاب کے احکام سے پہلے کا واقعہ ہے۔ لیکن ایسے مجاہد مفکرین و علماء نے بعد کے غزوات میں خواتین اسلام کے مسلسل و متواتر شرکت کے واقعات میں حجاب سے قبل و بعد کا سوال نہیں اٹھایا کیونکہ احکام حجاب کے بعد تو ان کی شرکت کی کثرت ہو گئی تھی اور تو اتر بھی بڑھ گیا تھا۔ غزواتِ خیبر، عمرہ القضاء، فتح مکہ، حنین، اوطاس اور طائف کے غزوات میں صحابیات کی تعداد زیادہ اور شمولیت متواتر نظر آتی ہے، بلکہ وہ غزوات کا ایک ضروری حصہ نظر آتا ہے۔ اسی طرح خواتین اسلام کے فوجی کارناموں کے ضمن میں یہ بیان بھی قابلِ مواخذہ و لائقِ فکر ہے کہ وہ صرف غیر فوجی خدمات انجام دیتی تھیں اور جہاد و قتال ان پر فرض نہ تھا۔ مگر غیر معمولی حالات میں وہ اسے فرض بھی مان لیتے ہیں۔ مسئلہ یہ نہیں ہے کہ وہ قتال کریں یا نہ کریں، اسلامی جہادی سرگرمیوں میں خواتین کی صرف شرکت ہی جائز ہے یا نہیں؟ سنت متواترہ اسے حقیقت ثابتہ بتاتی ہے اور ان کی خدمات فوجی اور غیر فوجی کو سند قبولیت عطا کرتی ہے اور اصول قائم کرتی ہے کہ خواتین ان میں شرکت کر سکتی ہیں اور ضرورت پڑنے پر ہی سہی فوجی خدمات انجام دے سکتی ہیں اور قتال و جنگ میں مردوں کے دوش بدوش حصہ لے سکتی ہیں۔

باہر نکلنے کی شخصی آزادی: عہد نبوی میں عورتوں اور لڑکیوں کو گھر سے باہر کام اور ضرورت کی بنا پر نکلنے کی آزادی رہی ہے اور وہ حجاب اور پردے کے احکام کے نزول و نفاذ کے بعد بھی انھیں حاصل رہی ہے۔ وہ دراصل شخصی آزادی اور نکلنے بیٹھنے کی آزادی ہے اور اسلام دینِ فطرت ہونے کے سبب اس کو سلب نہیں کر سکتا کہ وہ فطرت سے بغاوت ہوتی لیکن اس آزادی اور گھر سے باہر کام سے نکلنے کی اجازت کی کچھ حدود و قیود ہیں جن کی پابندی کرنی ضروری و لازمی ہے۔ حضرت سودہ ام المومنینؓ کے واقعہ سے ان خواتین اسلام کے گھر سے باہر جانے کی آزادی اور حق کا پتہ چلتا ہے۔

حضرت عمر بن خطابؓ سخت حجاب کے قائل تھے اور امہات المؤمنین کے باہر نکلنے کے شدید ترین مخالف۔ حضرت سودہؓ کسی کام سے باہر نکلیں تو حضرت عمرؓ نے انہیں پہچان کر اسے جتا دیا بھی دیا، گویا وہ نکیر فرما رہے تھے۔ حضرت ام المؤمنینؓ رسول اکرم ﷺ کی خدمت میں پہنچیں جو اس وقت حضرت عائشہ صدیقہؓ کے گھر میں کھانا تناول فرما رہے تھے۔ واقعہ عرض کیا اور اسی کے معا بعد وحی کا نزول شروع ہو گیا۔ اس کے خاتمہ پر رسول اکرم ﷺ نے فرمایا کہ احکام حجاب میں یہ وضاحت کر دی گئی ہے کہ خواتین اپنے کسی کام اور ضرورت سے باہر نکل سکتی ہیں۔

دوسری قیود و شرائط یہ ہیں کہ کسی ضرورت سے باہر نکلیں تو بلا وجہ بازاروں میں اور سڑکوں پر ماری ماری نہ پھریں۔ ضرورت کی حدود بہت وسیع ہیں۔ ان میں زیارت و ملاقات، صلہ رحمی کے کام، خرید و فروخت، دینی ضروریات وغیرہ سب شامل ہیں۔ دوسری شرط یہ ہے کہ لباس ساتر اور جسم و بدن خوب محفوظ ہو اور دوسرے نسوانی اعضاء پر چادر کی دبیز تہہ پڑی ہو۔ تیسرے یہ کہ وہ زیب و زینت اور آرائش کی نمائش نہ کریں، حتیٰ کہ خوشبو لگا کر باہر نہ نکلیں کہ بلا وجہ مردوں کی توجہ مبذول ہو۔ مناسب یہ ہے کہ ایسے اوقات میں نکلیں جب زیادہ آمد و رفت نہ ہو۔ ان میں صبح و شام کے پرسکون اوقات زیادہ مفید ہیں۔

میاں بیوی اور شوہر و زوجہ کا ایک ساتھ نکلنا مستحسن اور پسندیدہ ہے۔ وہ دونوں کام کاج کے علاوہ دعوت و ملاقات اور تفریح وغیرہ کے لئے نکل سکتے ہیں جیسے ایک پڑوسی صحابی نے رسول اکرم ﷺ کی کھانے کی دعوت کی اور حضرت عائشہؓ کے سامنے دعوت نامہ دیا۔ رسول اکرم ﷺ نے داعی سے پوچھا کہ عائشہؓ کی بھی دعوت ہے؟ پڑوسی خاموش رہا۔ دوبار بھی مکالمہ پیش آیا۔ حضرت عائشہؓ نے عرض بھی کیا کہ پڑوسی ان کو نہیں بلانا چاہتا لہذا آپ ﷺ ان کی شمولیت پر اصرار نہ کریں۔ بالآخر تیسری بار پڑوسی نے حضرت عائشہؓ کو بھی مدعو کر لیا اور پیغمبر اسلام خاتونِ اول کے ساتھ تشریف

لے گئے۔ زوجین کی سیر و تفریح اور باہمی محبت و الفت کی خاطر نکلنے کی سند رسول اکرم ﷺ کی حضرت عائشہ صدیقہؓ کے ساتھ چاندنی پلاٹوں میں دوبارہ دوڑ کی مسابقت کی حدیث و سنت سے ملتی ہے۔ ان کے علاوہ بھی دوسرے احکام و شواہد موجود ہیں۔

نماز کے لئے مساجد میں جانے کی آزادی: عہد اسلامی اور بالخصوص عہد نبوی میں خواتین نماز کی ادائیگی کے لئے مساجد میں جاتی تھیں۔ حضرت عمر فاروقؓ جیسے بعض محتاط حضرات صحابہ کے اعتراض و نکیر کے سبب رسول اکرم ﷺ نے صراحت کے ساتھ حکم جاری فرما دیا تھا کہ اللہ تعالیٰ کی بندیوں کو مسجدوں میں جانے سے نہ روکا جائے اور امہات المؤمنین سمیت خواتین عصر مسجد نبوی اور دوسری مساجد میں نمازیں باقاعدگی سے ادا کرتی رہیں۔ یہ شخصی آزادی اور دینی حق کا معاملہ ہے جسے روکا نہیں جاسکتا۔ اس ضمن میں بعض لوگ حضرت عائشہ صدیقہؓ کا ایک قیاس یا استنباط پیش کرتے ہیں اور وہ یہ کہ عورتوں نے بعد میں جو طور طریق اختیار کر لئے تھے ان کے خیال میں رسول اکرم ﷺ اگر زندہ ہوتے تو عورتوں کو مسجدوں میں آنے سے روک دیتے۔ یہ ان کی ذاتی رائے ہونے کے باوجود ان کا اس پر عمل نہ تھا اور نہ صحابہ کرام اور اسلامی مفکرین نے اسے کبھی قابل نفاذ سمجھا اور آج بھی خواتین مسجدوں بالخصوص حرمین شریفین میں نماز کے لئے جاتی ہیں۔ اس باب میں ایک اور بہت اہم روایت ملتی ہے جو ان کے اس حق کی ضمانت دیتی ہے۔ حضرت عمرؓ کا جو موقف تھا سو تھا مگر ان کی ایک زوجہ محترمہ جب بھی مسجد جانے کی اجازت مانگتیں حضرت عمرؓ اپنی بات کہتے ضرور تھے مگر اجازت دینے پر مجبور بھی تھے کہ واضح فرمان رسول اللہ ﷺ کی مخالفت کیونکر کرتے لہذا اجازت دے دیتے تھے۔

عورتوں کے مسجدوں میں جانے کے معاملہ کو بعض حلقوں نے ایک مسئلہ بنا دیا ہے۔ وہ اجازت، وجوب اور موقع محل میں فرق نہیں کرتے۔ سیدھا اور صاف مسئلہ ہے۔ جن مسلم معاشروں

اور مقامات میں عورتوں کے لئے مساجد میں انتظام ہے اور جہاں ان کے جانے کی سماجی اور دینی روایت قائم ہے وہاں ان کے جانے میں قباحت ہے اور نہ مشکل، ان کو اجازت دینی ہی چاہئے۔ مگر جن معاشروں اور ملکوں میں عورتوں کے مسجدوں میں جانے کی روایت ہے نہ انتظام، ان کے لئے اصرار کرنا سراسر زیادتی ہے۔ پھر مسئلہ اجازت کا ہے، و جب کانہیں۔ عورتوں پر جماعت فرض نہیں لہذا مسجدوں کی حاضری بھی ضروری نہیں۔ ان کے لئے دوسری واضح احادیث و احکام بھی ہیں کہ وہ اپنے گھروں میں نمازیں ادا کریں تو بہتر ہے۔ لہذا اجازت اور وجوب میں فرق کرنا چاہئے۔ اس کے علاوہ معاشرتی عرف کا مسئلہ زیادہ اہم ہے۔ جہاں مسجدوں میں عورتوں کے جانے کا نظم و نظام نہیں ہے وہاں خانگی نظام اور گھریلو زندگی میں خلل و انتشار پیدا ہو جانے کا خطرہ ہے اور اس سے زیادہ گھروں کی حفاظت کا معاملہ ہے لہذا ان تمام مسائل و امور کا خیال رکھنا بھی ضروری ہے۔

یہی معاملہ عیدین کی نماز میں عورتوں کی شرکت اور عید گاہوں میں ان کے جانے کا بھی ہے۔ رسول اکرم ﷺ کا یہ حکم بھی ہے اور اس حد تک کہ جو نماز سے معذور اور حیض و نفاس سے مجبور ہیں وہ بھی عید گاہوں میں ضرور آئیں۔ یہ حکم مندوب ہے اور صرف ان مسلم معاشروں کے لئے ہے جہاں عورتیں عام فرض نمازوں کے لئے مساجد میں جاتی ہیں لہذا وہ عیدین میں بھی جائیں گی مگر جہاں عورتوں کے مسجدوں میں جانے اور عید گاہوں پر موجود رہنے کی روایت ہی نہیں وہاں ان کو لازماً لے جانے کا حکم لگانے کا مطلب سماجی انتشار اور معاشرتی پراگندگی کا باعث ہوگا۔ فقہ حدیث یہی کہتی ہے اور اسلام کی فطرت بھی یہی بتاتی ہے۔

عورت کی امامت نماز: کا مسئلہ بھی بعض روایات سے سامنے آتا ہے۔ بلاشبہ وہ عورتوں کی جماعت کی امامت کر سکتی ہے۔ اسے اپنے محلے کے نسائی طبقات کو جمع کر کے ان کی عام نمازوں اور تراویح وغیرہ میں امامت کا حق حاصل ہے۔ یہ حق بھی لیکن اجازت کے درجے ہی میں ہے۔

عورت پر جماعت میں شرکت ہی لازمی نہیں تو امامت کا حق لازمی کیونکر ہو سکتا ہے۔ دوسرے پوری اسلامی تاریخ اور بہترین اسلامی معاشروں میں عورت کی امامت کرنے کی سنت نہیں قائم کی گئی حتیٰ کہ اہمبات المؤمنین نے امامت نہیں فرمائی۔ اب بعض روایات کی بنا پر عورت کی امامت کا مسئلہ چھیڑا گیا ہے اور وہ بھی مردوں اور عورتوں کی جماعت مشترکہ کی امامت کا، تو دوسرا سراسر سماجی اور فکری کجروی ہے۔ عورت کو مردوں کی امامت کا حق بالکل حاصل نہیں۔ اگر ایسا کوئی کرے تو حرام ہے اور اجماع اسلامی کے خلاف۔

حجاب اور پردے کے بارے میں بعض تشدد پسند حلقے رسول اکرم ﷺ کے خانہ مبارک میں مشہور نابینا حضرت عمر و ابن ام مکتومؓ کے داخلہ کے واقعہ سے استنباط کرتے ہیں۔ واقعہ یہ ہے کہ رسول اکرم ﷺ اپنی دوا زواج مطہرات حضرت زینبؓ و حضرت ام سلمہؓ کے ساتھ تشریف فرما تھے کہ صحابی موصوف آتے ہوئے نظر پڑے۔ رسول اکرم ﷺ نے ان دونوں خواتین خانہ سے فرمایا کہ تم لوگ ہٹ جاؤ۔ انھوں نے عرض کیا کہ وہ تو نابینا ہیں۔ آپ ﷺ نے ان کے تبصرہ پر فرمایا کہ تم دونوں تو نابینا نہیں ہو۔ اس سے خواتین کے کامل پردے اور مردوں سے قطعی علیحدگی کا حکم عام نکالا گیا اور پوری دنیاے نسواں پر نافذ اور لاگو کر دیا گیا اور دوسرے تمام احادیث و احکام کو نظر انداز کر دیا گیا۔ ان میں خواتین کے مسجدوں میں جانے، بازاروں میں خرید و فروخت کرنے، دوست و اقارب سے ملنے جلنے وغیرہ کے بیسیوں احکام ہیں جو ان خواتین کو شخصی آزادی اور حرکت و نقل و حمل کی حریت عطا کرتے ہیں۔ اس سے زیادہ ستم ظریفی کی بات یہ ہے کہ اس ایک حدیث کی بنا پر تمام بینا اور دیدہ ور اشخاص کے آنے جانے، ملنے جلنے اور گھروں میں داخل ہونے کے واقعات کو بھی صرف تعمیم کی خاطر نظر انداز کر دیا گیا۔ حضرت ابن ام مکتومؓ کے غیر محرم ہونے کا سوال نہیں اٹھایا جاسکتا کیونکہ بہت بینا غیر محرموں کا خانہ نبوی میں اور صحابہ کرام کے گھروں میں آنا جانا ثابت کیا جا چکا ہے۔ پھر انھیں نابینا

صحابی کا ایک واقعہ بھی ہے۔ حضرت فاطمہ بنت قیسؓ کو طلاق کے بعد پہلے ایک خاتون کے گھر میں رکھا گیا مگر ان کے گھر میں ان کے مہاجر بھائیوں کی آمد و رفت کثرت سے ہوتی تھی جس کے سبب حضرت فاطمہؓ کو خلوت وغیرہ کی کافی پریشانی ہو سکتی تھی لہذا رسول اکرم ﷺ نے ان کو حضرت ابن ام مکتومؓ کے گھر میں منتقل ہونے کا حکم دیا تاکہ ان کے ہاں ہوا خلیہ، خلوت کے علاوہ لباس وستر اور نقل و حمل کے بارے میں ان کو اتنی زحمتوں کا سامنا نہ ہوگا۔ نابینا صحابی بھی تو غیر محرم تھے اور صرف ان کے نابینا اور حضرت فاطمہ کے بیٹا ہونے کا مسئلہ نہیں تھا جیسا کہ ازواجِ مطہرات کے باب میں نہیں تھا بلکہ یہ تھا صحابی موصوفِ بینائی نہ ہونے کے سبب گھر میں داخلہ کے وقت کسی شخص سے ٹکرا سکتے تھے اور دوسرے مسائل پیش آ سکتے تھے۔ اس لئے ازواجِ مطہرات کو ہٹا دیا گیا تھا۔ اس کے علاوہ متعدد دوسری وجوہ بھی تھیں۔ مگر ان کو نظر کا پردہ اور کامل حجاب بلکہ علیحدگی کا حکم بنا دیا گیا۔ احکام و اصول کے سلسلے میں ہمیشہ تمام متعلقہ احادیث و آیات اور ارشادات و تعلیمات کا مجموعہ سامنے رکھنا ضروری ہے جو بالعموم نہیں رکھا جاتا۔ صرف خواتین کے دیکھنے کے معاملہ ہوتا تو کیا کوئی یہ تصور کر سکتا ہے کہ وہ جب کسی کام سے گھر سے باہر نکلتی ہیں تو بلا دیکھے اور آنکھوں کا استعمال کئے بغیر اپنے حوالے ضروری انجام دے سکتی ہیں؟

دینی امامت و سیادت: کا حق بھی اور اس کی آزادی بھی عورتوں کو حاصل ہے۔ اسلام نے مرد و عورت دونوں کو برابر تعلیم حاصل کرنے اور تعلیم دینے کا حق دیا ہے اور بہترین اسلامی معاشروں میں اس کا نفاذ بھی ہوا۔ امہات المؤمنین بالخصوص حضرت عائشہ صدیقہؓ اور صحابہ و تابعین بلکہ بعد کے ادوار میں متعدد بلکہ بہت سی خواتین اسلام نے دینی اور علمی مقام و مرتبہ حاصل کیا اور وہ امت کے اکابر تک کی علمی رہنمائی اور تعلیم و تربیت کرتی رہیں۔ لہذا ان کو علم حاصل کرنے بلکہ علمی تبحر حاصل کرنے کا حق بھی ہے اور دینی امامت و سیادت کا بھی۔ وہ تعلیم و ارشاد کر سکتی ہیں اور امت

اسلامی کی عام تعلیم اور خاص تربیت بھی کر سکتی ہیں۔ اس میں کوئی قباحت نہیں ہے بلکہ وہ مستحسن ہے۔ مگر اسی کے ساتھ وہی اسلامی آداب و قیود ہیں جو ان کے حجاب اور ان کی صنفی فطرت کے سبب عائد ہوتے ہیں۔ حجاب کے ساتھ، اسلامی فضا میں اور اپنے گھروں یا خاص نسوانی مدارس و جامعات میں ان کی کارگزاری ہونی چاہئے۔ وہ اجتماعات اور مذاکروں اور دوسری علمی مجالس میں بھی شرکت کی مجاز ہیں اور بحث و مباحثہ اور علمی تبادلہ خیالات کی بھی حقدار ہیں لیکن بے محابا اختلاط اور بے کراں اور بے حس آزادی سے گریز بھی ضروری ہے۔

امت کے اجتماعی معاملات میں ان کی شرکت اور ان میں کارگزاری کے آداب و احکام بھی اسی طرح ان کی فطرت اور اسلام کے آداب سے مقید ہیں۔ وہ بلاشبہ سیاسی، سماجی اور دوسرے مسائل و معاملات میں حصہ لینے کی مجاز ہیں بشرطیکہ وہ اس کی اہل ہوں اور ان حدود کا خیال رکھیں جو اسلام نے مرد و زن کے اختلاط اور اجتماعی معاملات میں عورتوں کے باعمل ہونے کے لئے رکھے ہیں۔ تشدد پسند طبقات ان خواتین اسلام کو کسی قسم کے تعامل و تعاون کا حق نہیں دینا چاہتے اور جدت پسند سماج کے لوگ ان کو مردوں سے بھی اگلی صفوں میں کھڑا کر دینا چاہتے ہیں۔ یہ دونوں افراط و تفریط کا شکار ہیں۔ اعتدال ان دونوں کے بیچ میں ہے اور وہی اسلامی ہے۔

اقتصادی آزادی اور معاشی حقوق: بلاشبہ عورتوں پر نان نفقہ وغیرہ پر مشتمل کسی قسم کی معاشی اور مالی ذمہ داری نہیں ہے۔ وہ ذمہ داری اسلام نے لڑکیوں کے ماں باپ اور دوسرے ولیوں پر ڈالی ہے یا بیویوں کے شوہروں کو ان کا ذمہ دار بنایا ہے۔ مگر اسی کے ساتھ عورتوں کو اسلامی قوانین و احکام نے ذاتی ملکیت کا حق بھی دیا ہے اور کمانے سے بھی نہیں روکا ہے۔ مسلم عورت اپنی تجارت کر سکتی ہے، دستکاری سے کما سکتی ہے، محنت مزدوری سے خرچ چلا سکتی ہے اور زراعت سے مال حاصل کر سکتی ہے اور جو کچھ مال و دولت وہ کمائے اس کی مالک بن سکتی ہے اور اس کے مال و اموال پر

اس کے مردوں کا کوئی حق نہیں ہے۔

عام اصولی احکام کے علاوہ رسول اکرم ﷺ کی سیرت مبارکہ، تاریخ اسلامی کے واقعات اور اکابر اسلام کے حالات ان کے کاروبار حیات کے بارے میں تفصیلات دیتے ہیں۔ ان سے خواتین کے کاروبار و ذرائع آمدنی کا پتہ چلتا ہے۔ تجارت اور خرید و فروخت کے واقعات اتنے زیادہ ہیں کہ ان پر ایک جامع کتاب تیار کی جا چکی ہے۔ یہاں صرف اشارات پر اکتفا کیا جاتا ہے:

☆ حضرت خدیجہؓ نبوت سے قبل تجارت کرتی تھیں اور رسول اکرم ﷺ اور متعدد دوسرے مرد ان کی تجارت میں شریک تھے اور اجرت یا مضاربت پر کام کرتے تھے، وہ تجارت بعد نبوت بھی جاری رہی۔

☆ متعدد دوسری خواتین مرد تاجروں کے ذریعہ مضاربت پر تجارت کرتی تھیں اور نفع کماتی تھیں۔
☆ حضرت ہالہؓ جیسی متعدد خواتین مکہ کے بازاروں میں سامان بیچا کرتی تھیں اور مدینہ میں بھی عورتوں نے کاروبار کیا تھا۔

☆ بہت سی خواتین مکہ مدینہ دونوں جگہ گھر گھر جا کر سامان بیچا کرتی تھیں۔
☆ حضرت اسماء بنت ابی بکر صدیقہؓ اور ان جیسی بہت سی انصاری خواتین اپنے باغوں اور کھیتوں میں کام کرتی تھیں۔

☆ حضرت زینبؓ ام المومنین اور حضرت زینبؓ زوجہ حضرت ابن مسعودؓ جیسی خواتین اپنی دستکاری سے کماتی تھیں۔

☆ بہت سی خواتین دوسرے کے گھروں، باغوں اور کھیتوں وغیرہ میں مزدوری کرتی تھیں۔
☆ وہ اپنی آمدنی کی مالک ہوتی تھیں اور اپنے گھر والوں پر خرچ کیا کرتی تھیں۔
☆ ام المومنین حضرت ام سلمہؓ اپنی طائف کی موروثی جائیداد سے جنس و نقد مال حاصل کرتی تھیں اور اپنے

بچوں پر خرچ کرتی تھیں۔

☆ بازار کی ایک افسر عہد نبوی میں ایک خاتون تھیں۔ ان کا نام تھا: حضرت شفاء وہ کاروبار کی دیکھ بھال کرتی تھیں۔

سماجی حقوقِ نسواں

اسلام نے عورتوں کو جو سماجی حقوق عطا کئے ہیں وہ بہت وسیع ہیں اور تقریباً ہر میدانِ حیات کو حاوی ہیں۔ ان حقوق سے بحث کرنی مقصود ہے، نہ ان کے احاطہ و استقصاء سے۔ اصل بحث عہد نبوی میں خواتین کی شخصی آزادی سے ہے۔ وہ اپنے تمام حقوق کے حصول یا اپنے اوپر کئے جانے والے مظالم کے تدارک کے لئے رسول اکرم ﷺ کی خدمت میں آتی تھیں اور اپنی مراد پاتی تھیں۔ اس آمد و رفتِ خواتین کے دو پہلو ہیں: ایک حقوق کی حفاظت اور ان کا حصول، دوسرا ان کے حصول کے لئے گھر کے باہر نکلنے کی آزادی، شکایت کرنے کی آزادی، بیگ و دو کی آزادی اور نقل و حرکت اور دفعِ مظالم کی آزادی وغیرہ۔ ان تمام حقوق کے بہت سے واقعات ہیں اور ان سب کو بیان کرنا مشکل ہے صرف چند کی طرف توجہ دلائی جا رہی ہے۔ حقوقِ نسواں پر اور اسلام کے احسانات پر بہت سی کتابیں ہر زبان میں لکھی گئی ہیں۔ ان کی نظریاتی بحثوں سے ہمیں سروکار نہیں البتہ بعض واقعات عہد سے ان حقوقِ نسواں کو مستند بنانا اور وہ بھی ان کی گھر سے باہر نکلنے کی نقل و حرکت کے حوالے سے کرنا مقصود ہے۔

☆ متعدد خواتین نے اپنے اولیاء (مال باپ اور سرپرستوں) کے انجام کردہ نکاحوں کو ناپسند کیا اور خدمتِ نبوی میں آ کر شکایت درج کرائی اور رسول اکرم ﷺ نے ان کے ناپسندیدہ نکاحوں کو مسترد کر دیا۔

☆ حضرت ام الدرداءؓ کے شوہر حضرت ابوالدرداءؓ بہت پرہیزگار شخص تھے۔ رات رات

بھر نمازیں پڑھتے اور دن بھر روزے رکھتے۔ حضرت ام الدرداءؓ نہایت میلے کچلے لباس اور بلا زیب و زینت خدمت / خانہ نبوی میں آئیں۔ ان کی پرانگندہ حالی کا سبب پوچھا تو انھوں نے صرف اپنے شوہر کے پرہیزگارانہ تشدد کا تعریف کے لہجے میں ذکر کیا۔ رسول اکرم ﷺ سمجھ گئے اور حضرت ابوالدرداءؓ کو نبوی کے حقوق ادا کرنے کا احکام دیئے۔ کچھ دنوں بعد وہ پھر آئیں تو عمدہ لباس اور زیبائش کے ساتھ تھیں۔

☆ بعض خواتین نے اپنے شوہروں کے مظالم اور مار پیٹ کے واقعات آکر صراحت کے ساتھ بیان کئے اور مظالم سے نجات پائی۔

☆ ایسے سماجی واقعات کی کمی نہیں۔ ان میں سب سے اہم یہ ہے کہ عورتوں کو گھروں سے باہر نکلنے اور اپنے کام و حاجات انجام دینے کی آزادی حاصل تھی۔

عہد نبوی میں اور بعد کے اسلامی ادوار خلافت میں بھی خواتین کو بہت سے سماجی حقوق اور معاشرتی تحفظات حاصل تھے۔ ان کے خالص صنفی حقوق و مراعات سے زیادہ اپنے معاصروں سے سماجی ارتباط کا معاملہ اہم تھا۔ سیرت و حدیث اور تاریخی واقعات بلکہ قرآنی آیات سے بھی یہ حقیقت ثابت ہوتی ہے کہ اسلامی حدود و شرعی قیود کے ساتھ مرد و زن کے ارتباط اور صنفی اختلاط کی پوری اجازت تھی اور نہ صرف اجازت تھی بلکہ وہ ایک سماجی روایت بھی تھی جسے رسول اکرم ﷺ اور صحابہ کرام کی متواتر سنت کا پشتہ حاصل تھا۔ مرد و زن کے اختلاط و ارتباط کا اصل اصول اور صحیح ترین طریقہ یہی طریق نبوی اور انداز صحابہ کرام تھا، نہ کہ بعد کے خود پسند اور دقت پرست علماء و فقہاء کا طریقہ اور نہ ہی جدت طراز اور اباحت پسند سماجی دانشوروں کا بے محابا اور بے سلیقہ فکر و عمل۔ دنیاوی فلاح و مسرت اور اخروی بہبود و نجات صرف سنت نبوی اور تعامل صحابہ میں ہے۔

منتخب كتابيات

الله تعالى

قرآن مجيد

ابن ابى اياس (محمد بن احمد، م ٩٣٠/١٥٢٣)

بدائع الزهور فى وقائع الدهور،

بولاق ١٢١١هـ

ابن ابى الحديد (عبد الحميد بن هبة الله، م ٦٥٥/١٢٥٩)

شرح نهج البلاغة، قاهره ١٩٥٩ء

ابن اثير (عزالدين على بن محمد، م ٦٣٠/١٢٣٣)

اسد الغابة، تهران ١٩٣٨ء

الكامل فى التاريخ، بيروت ١٩٦٥ء

ابن اسحاق (محمد بن اسحاق، م ١٥٠/٧٤٤)

السيرة النبوية، رباط ١٩٦٤ء

ابن اعثم كوفى (احمد بن عثمان، م ٣١٣/٩٢٦)

كتاب الفتوح، حيدرآباد ١٩٦٨ء

ابن تيمية (احمد بن عبد الحليم، م ٦٥٢/١٢٥٣)

جوامع الكلم الطيبة، بيروت ١٩٤٦ء

مجموعة فتاوى شيخ الاسلام

احمد بن تيمية، مرتبة عبد الرحمن

بن محمد الحسنى وغيره

المنتقى من اخبار المصطفى،

قاهره ١٩٣١ء

منهاج السنة، قاهره ١٩٥٨ء

ابن الجوزى (عبد الرحمن بن على، م ٥٩٤/١٢٠٠)

سيرة عمر بن عبد العزيز، قاهره ١٩١٢ء

صفة الصفوة، حيدرآباد ١٩٣٦ء

- المنتظم فى التاريخ، حيدرآباد ١٩٣٩ء
 ابن حبان بسى (محمد بن حبان، م، ٣٥٣/٩٦٥)
 كتاب الثقات، حيدرآباد ١٣٩٤هـ
 ابن حجر عسقلانى (احمد بن على، م، ٨٥٢/١٣٣٨)
 الاصابة فى تمييز الصحابة،
 ابن حجر عسقلانى (احمد بن محمد، م، ٩٤٣/١٥٦٦)
 قاهره ١٩٣٨ء
 تهذيب التهذيب، حيدرآباد ١٩١١ء
 فتح البارى فى شرح البخارى،
 ابن حزم (على بن احمد، م، ٣٥٦/١٠٦٣)
 بولاق ١٨٨٢ء؛ رياض ١٩٩٤ء
 لسان الميزان، حيدرآباد ١٩١١ء
 تطهير الجنان، قاهره غير مورده
 الصواعق المحرقة، بيروت ١٩٦٥ء
 جمهرة انساب العرب، قاهره ١٩٣٨ء
 جوامع السيرة، قاهره ١٩٥٦ء
 كتاب الفصل فى الملل والنحل،
 ابن خنبل (احمد بن محمد، م، ٢٣١/٨٥٥)
 قاهره ١٩٠٢-١٨٩٩ء
 المسند، قاهره ١٩٣٩ء
 كتاب العبر (تاريخ ابن خلدون)،
 ابن خلدون (عبد الرحمن بن محمد، م، ٨٠٣/١٣٠٦)
 بيروت ١٩٥٦ء
 المقدمة، مطبعة مصطفى محمد، قاهره غير مورده
 وفيات الاعيان، بولاق ١٨٥٩ء
 ابن خلكان (احمد بن محمد، م، ٦٨١/١٢٨١)
 كتاب الاشتقاق، قاهره ١٩٥٨ء
 ابن دريد اذوى (محمد بن حسن، م، ٣٢١/٩٣٣)
 الطبقات الكبرى، بيروت ٥٨-١٩٥٤ء
 ابن سعد (محمد بن سعد، م، ٢٣٠/٨٣٥)

- ابن سيد الناس (محمد بن محمد، م ٣٣٢/٤١٣٣٣) عيون الاثر في فنون المغازى و
الشمائل والسير، قاهره ١٩٣٤ء
- ابن الطقطقي (محمد بن علي بن طباطبا، م ٤٠٩/١٣٠٩) كتاب الفخرى، قاهره ١٨٩٩ء
- ابن طولون (محمد بن علي، م ٩٥٣/١٥٣٦) قضاة دمشق الشام، دمشق ١٩٥٦ء
- ابن عبد البر (يوسف بن عبد الله، م ٢٦٣/١٢٦٠) الاستيعاب في معرفة الاصحاب ،
حيدرآباد ١٩٠٠ء
- ابن عبد الحكم (عبد الرحمن بن عبد الله، م ٢٥٩/٨٤٠) كتاب فتوح افريقيا والاندلس ،
الجيريا ١٩٣٤ء
- ابن عبد الحكم (عبد الله، م ٢١٣/٨٢٩) سيرة عمر بن عبد العزيز، قاهره ١٩٢٤ء
- ابن عبد ربه (احمد بن محمد، م ٣٢٨/٩٣٠) العقد الفريد، قاهره ١٩٣٠ء
- ابن العربي (قاضي محمد بن عبد الله، م ٥٣٣/١١٣٨) احكام القرآن، قاهره ١٩٥٤ء
- ابن عساكر دمشقي (علي بن حسن، م ٥٤١/١١٤٦) تاريخ مدينة دمشق، دمشق ١٩٥١ء.
- تهذيب التاريخ الكبير، دمشق ١٩٣٢ء
- ابن العماد حنبلي (عبد الحكي بن محمد، م ١٠٨٩/١٦٨٤) شذرات الذهب في اخبار من
ذهب، قاهره ١٣٥٠ء
- ابن قتيبة (عبد الله بن مسلم دينوري، م ٢٤٦/٨٨٩) الشعر والشعراء، لايزن ١٩٠٢ء
- عيون الاخبار، قاهره ١٩٢٥ء
- كتاب الامامة والسياسة،
قاهره ١٩٢٥ء (منسوب)
- كتاب المعارف، قاهره ١٩٤٩ء
- ابن قيم الجوزية (محمد بن ابوبكر، م ٤٥١/١٣٥٠) اعلام الموقعين عن رب العلمين ،

قاهره غير موزنه

بلوغ السؤل فى اقضية الرسول،

الهند ١٨٤٥ء

زاد المعاد فى هدى خير العباد،

قاهره ١٩٤١ء

المنار المنيف فى الصحيح

والضعيف، حلب ١٩٤٠ء

البداية والنهاية، قاهره ١٩٣٢ء

السيرة النبوية، بيروت ١٩٨٣ء

الفصول فى سيرة الرسول،

دمشق ٣-١٣٠٢هـ

كتاب الاصنام، ليزرگ ١٩٣١ء

السنن، قاهره ١٩٥٢ء

طبقات المعتزلة، بيروت ١٩٦١ء

لسان العرب، بيروت ٦-١٩٥٥ء

الفهرست، قاهره ١٩٦٨ء؛ اردو

ترجمه، لاهور ١٩٨٨ء

السيرة النبوية، قاهره ١٩٢٥ء

كتاب الاخبار الطوال، لايدزن ١٨٨٨ء

السنن، قاهره ١٩٢٢ء

سيرة رسول الله ﷺ و تاريخ

ابن كثير (اسمعيلى بن عمر، م ٤٤٣/١١٤٣)

ابن الهيثم (هشام بن محمد، م ٢٠٣/٨١٦)

ابن ماجه (محمد بن يزيد، م ٢٤٣/٨٨٦)

ابن مرقس (احمد بن يحيى، م ٨٣٠/١٣٣٤)

ابن منظور (محمد بن كرم، م ٤١١/١٣١١)

ابن النديم (محمد بن اسحاق، م ٢٣٥/٨٣٩)

ابن هشام (عبد الملك بن هشام، م ٢١٨/٨٣٣)

ابو حنيفة ديمورى (احمد بن داود، م ٢٨٢/٨٩٥)

ابو داود (سليمان بن الاشعث، م ٢٤٥/٨٨٨)

ابوزرعة دمشقى (عبد الرحمن بن عامر، م ٢٨٢/٨٩٥)

- الخلفاء الراشدين، دمشق ۱۹۸۰ء
- ابو عبید قاسم بن سلام (م ۲۲۳/۸۳۶)
- كتاب الاموال، قاہرہ ۱۹۳۳ء
- ابوالفرج اصفہانی (علی بن حسین، م ۳۵۶/۹۶۹)
- كتاب الاغانی، لائیڈن ۱۹۰۰ء
- مقاتل الطالبین، نجف ۱۹۳۳ء، ۱۹۵۶ء
- ابو نعیم اصفہانی (احمد بن عبد اللہ، م ۴۳۰/۱۰۳۹)
- حلیۃ الاولیاء، قاہرہ ۳۸-۱۹۳۲ء
- ابو یوسف (یعقوب بن ابراہیم، م ۱۸۲/۸۹۸)
- دلایل النبوة، حیدرآباد دکن ۱۹۵۰ء
- ازرقی (محمد بن عبد اللہ، م ۲۴۴/۸۵۸)
- كتاب الخراج، قاہرہ ۱۹۳۳ء
- اشعری (علی بن اسمعیل، م ۳۳۰/۹۴۱)
- اخبار مکیۃ المشرفۃ، بیروت ۱۹۶۲ء
- مسائل الاسلامین واختلاف المسلمین، استانبول ۱۹۳۰ء
- بخاری (محمد بن اسمعیل، م ۲۵۶/۸۷۰)
- التاریخ الکبیر، حیدرآباد دکن ۱۹۴۱ء
- بغدادی (عبد القاہر بن طاہر، م ۴۲۹/۱۰۳۷)
- الجامع الصحیح، قاہرہ ۱۹۵۵ء
- بغدادی (محمد بن حبیب، م ۲۴۵/۸۳۹)
- الفرق بین الفرق، قاہرہ ۱۹۱۰ء
- كتاب المحبر، حیدرآباد دکن ۱۹۴۲ء
- كتاب المنق، حیدرآباد دکن ۱۹۶۴ء
- انساب الاشراف، اول قاہرہ ۱۹۵۹ء
- بلاذری (احمد بن یحییٰ بن جابر، م ۲۷۹/۸۹۲)
- یروثلم، چہارم ۱۹۳۸ء؛ پنجم ۱۹۳۶ء
- فتوح البلدان، قاہرہ ۱۹۳۲ء
- دلائل النبوة، حیدرآباد ۱۳۵۶ھ
- السنن الکبریٰ، حیدرآباد ۱۳۵۵ھ
- الجامع الصحیح، جمص ۷۱-۱۹۶۹ء
- ترمذی (محمد بن عیسیٰ، م ۲۷۹/۸۹۲)

الشمائل النبوية، قاهره ١٨٦٣ء وما بعد

البيان والتبيين، قاهره ١٩٢٨ء

رسالة في تفضيل بنى هاشم،

قاهره ١٩٣١ء

العثمانية، قاهره ١٩٥٨ء

كتاب البخلاء، قاهره ١٩٥٨ء

طبقات فحول الشعراء، قاهره ١٩٥٢ء

كتاب الوزراء والكتاب، قاهره ١٩٣٨ء

انسان العيون في سيرة الامين

المأمون، (سيرت حلبيه) قاهره ١٩٦٣ء

كتاب التاريخ، دمشق ١٩٦٤ء

كتاب الطبقات، دمشق ٦٤-١٩٦٦ء

الخميس في احوال انفس النفيس

قاهره ١٨٨٥ء

تاريخ الاسلام، قاهره ١٩٤٣ء

تذكرة الحفاظ، حيدرآباد دكن

١٥-١٩١٣ء

ميزان الاعتدال، قاهره ١٩١٠ء

نسب قریش، قاهره ١٩٥٣ء

وفاء الوفاء باخبار دار المصطفى

قاهره ٩-١٩٠٨ء

جاحظ (عمر بن بحر، م ٢٥٥/٨٦٨)

نحجى (محمد بن سلام، م ٢٣١/٨٣٥)

جيشيارى (محمد بن عبدوس، م ٣٣١/٩٣٢)

حلبى (على بن برهان الدين، م ١٠٣٢/١٦٣٣)

خليفة بن خياط (م ٢٣٠/٨٥٣)

ديار بكرى (حسين بن محمد، م ٩٦٦/١٥٥٩)

ذهبى (محمد بن احمد، م ٤٣٨/١٣٣٤)

زبيرى (مصعب بن عبد الله، م ٢٣٦/٨٥١)

سمهودى (على بن عبد الله، م ٩١١/١٥٠٥)

- سهيلى (عبدالرحمن بن عبدالله، م ٨٥/٥٨١هـ)
شامى (محمد بن يوسف دمشقى، م ٩٣٢/١٥٣٥هـ)
طبرى (محمد بن جرير، م ٣١٠/٩٢٣هـ)
فاهى (محمد بن اسحاق، م ٢٤٢/٨٨٦هـ)
قاضى عياض (بن موسى بن يحيى، م ٥٣٢/١١٣٤هـ)
قرطبى (محمد بن احمد، م ٦٤١/١٢٤٢هـ)
كشى (محمد بن عمر، م ١٠٠/١٠٧٠هـ)
كلاعى (سليمان بن موسى، م ٦٣٣/١٢٣٦هـ)
كندى (محمد بن يوسف، م ٣٥٠/٩٦١هـ)
مالك بن انس (م ٩٥/٧٩هـ)
ماوردى (على بن محمد، م ٣٥٠/١٠٥٨هـ)
- الروض الانف، قاهره (غير مورثه)
سبل الهدى والرشاد فى سيرة
خير العباد (سيرة شامى)، قاهره ١٩٤٥هـ
تاريخ الرسل والملوك (تاريخ
طبرى)، قاهره ١٩٦٠هـ
تهذيب الآثار، رياض ١٩٨٢هـ
جامع البيان عن تاويل آى القرآن
(تفسير طبرى)، قاهره ١٩٦٠هـ
المنتقى فى اخبار ام القرى،
بيروت ١٩٦٣هـ
الشفاء بتعريف حقوق المصطفى
قاهره ١٩٥٠هـ
الجامع لاحكام القرآن، قاهره ١٣٨٤هـ
معرفة اخبار الرجال، كربلا ١٩٦٢هـ
الاكتفاء فى مغازى المصطفى
والثلاثة الخلفاء، قاهره ١٩٤٠هـ
كتاب الامراء والولاة والقضاة،
لايذن ١٩١٢هـ
ولاة مصر، بيروت ١٩٥٩هـ
الموطا، قاهره ١٩٥١هـ
الاحكام السلطانية، قاهره ١٨٨١هـ

کتاب التنبیه والاشراف، لائیڈن
۱۸۹۴ء

مسعودی (علی بن حسین، م ۳۴۵/۹۵۶)

مروج الذهب، قاہرہ ۱۹۲۷ء

مسلم بن حجاج قشیری (م ۲۶۱/۸۷۵)

الجامع الصحيح، قاہرہ ۱۹۵۵ء

مقریزی (احمد بن علی، م ۸۴۵/۱۴۳۳)

امتاع الاسماع، قاہرہ ۱۹۴۱ء

نسائی (احمد بن شعیب، م ۲۰۳/۹۱۵)

السنن، کانپور ۱۸۸۲ء

نوی (یحییٰ بن شرف الدین، م ۶۷۶/۱۲۷۷)

ریاض الصالحین، دمشق ۱۹۷۶ء

شرح صحيح مسلم، قاہرہ ۱۹۲۸ء

واقدي (محمد بن عمر، م ۲۰۷/۸۲۲)

کتاب المغازی، لندن ۱۹۶۶ء

ولی اللہ بلوی (م ۱۱۷۷/۱۷۶۲)

ازالۃ الخفاء عن خلافة الخلفاء،

سہیل اکیڈمی، لاہور ۱۹۷۶ء

حجة الله البالغة، کتاب خانہ رشیدیہ

دہلی ۱۹۵۳ء؛ المکتبۃ السلفیہ،

لاہور غیر مورخہ

فتح الرحمن بترجمہ القرآن، لاہور وغیرہ

یا قوت حموی (م ۶۲۶/۱۲۲۹)

ارشاد الاریب، لائیڈن ۳۱-۱۹۰۷ء

معجم البلدان، بیروت ۱۹۵۶ء

یحییٰ بن آدم (م ۲۰۳/۸۱۸)

کتاب الخراج، لائیڈن ۱۸۹۶ء

یعقوبی (احمد بن ابی یعقوب، م ۲۸۴/۸۹۷)

تاریخ الیعقوبی، بیروت ۱۹۶۰ء

کتاب البلدان، لائیڈن ۱۸۶۰ء،

قاہرہ ۱۹۵۵ء

اہم ثانوی کتابیں

ابوالکلام آزاد

رسول رحمت، دہلی ۱۹۸۲ء

احمد امین

فجر الاسلام، قاہرہ ۱۹۶۳ء

ضحی الاسلام، قاہرہ ۱۹۶۳ء

اکرم ضیاء عمری

المجتمع المدني في عهد النبوة،

مدینہ ۱۹۸۳ء

السيرة النبوية الصحيحة، قطر ۱۹۹۱ء

ڈی، سی، ڈینیٹ (D.C.Dennett)

Conversion and Poll-Tax

کیمبرج ۱۹۵۰ء، *in Early Islam*;

اردو ترجمہ از غلام رسول مہر، لاہور ۱۹۷۱ء

ڈینیل پائپس (Daniel Pipes)

Slave Soldiers and Islam,

ٹیل یونیورسٹی پریس ۱۹۸۱ء

ریوبن لیوی (Ruben Levy)

دی سوشل اسٹرکچر آف اسلام،

کیمبرج ۱۹۵۰ء

سید امیر علی

A Short History of the

Saracens، لندن ۱۹۵۱ء

سید سلیمان ندوی

سیرۃ النبی، دارالمصنفین، اعظم گڑھ

۱۹۷۶ء جلد سوم تا جلد ہفتم

شاہ محمد سلیمان منصور پوری

رحمۃ للعالمین، دہلی ۱۹۸۰ء

شاہ معین الدین احمد ندوی

تاریخ اسلام، اعظم گڑھ ۱۹۵۳ء

شبلی نعمانی

سیرۃ النبی، اعظم گڑھ ۱۹۷۶ء

(اول، دوم)

الفاروق، دارالمصنفین اعظم گڑھ ۱۹۹۳ء

صالح احمد علی

تنظیمات الرسول الاداریہ فی

المدينة، بغداد ۱۹۶۰ء

عبدالعزیز دوری

بحث فی نشأة علم التاريخ

عند العرب، بیروت ۱۹۶۰ء

فرانز روزنتھال (Franz Rosenthal)

History of Muslim

Historiography، لائیڈن ۱۹۵۲ء

فرانسکو جبریلی

اے شارٹ ہسٹری آف دی عربس،

لندن ۱۹۶۵ء

فلپ کے ہٹی (P.K.Hitti)

دی ہسٹری آف دی عربس، لندن ۱۹۶۹ء

مارگولیتھ، ڈی، ایس

محمد اینڈ رائز آف اسلام، لندن ۱۹۰۵ء

محمد ادریس کاندھلوی

سیرۃ المصطفیٰ، دیوبند، غیر مورخہ

محمد حسین بیگل

حیاء محمد ﷺ، قاہرہ ۱۹۵۲ء

محمد حمید اللہ

عہد نبوی کا نظام حکمرانی، حیدر آباد ۱۹۳۹ء

محمد رسول اللہ، لاہور ۱۹۸۲ء (اردو؛ انگریزی)

محمد یسین مظہر صدیقی

نبی اکرم کی سیاسی زندگی، کراچی ۱۹۴۹ء

عہد نبوی کی ابتدائی مہمیں، لاہور ۱۹۸۳ء

Organisation of Government

Under the Prophet ﷺ

دہلی ۱۹۸۷ء، لاہور ۱۹۸۸ء

عہد نبوی میں تنظیم ریاست و حکومت،
دہلی ۱۹۸۸ء،

الہجمات المفروضة على التاريخ الاسلامي،
دار الصحوة قاہرہ ۱۹۸۸ء

تاریخ تہذیب اسلامی، نئی دہلی، جلد
اول ۱۹۹۲ء، جلد دوم ۱۹۹۸ء

غزوات نبوی کی اقتصادی جہات،
علی گڑھ ۱۹۹۹ء

بنو ہاشم اور بنو امیہ کے معاشرتی تعلقات
علی گڑھ ۲۰۰۱ء

عبدالمطلب ہاشمی - رسول اکرم ﷺ کے دادا
وحی حدیث، دہلی ۲۰۰۴ء

مکی اسوۂ نبوی - مسلم اقلیتوں کے مسائل کا حل،
دہلی ۲۰۰۵ء

The Prophet Muhammad ﷺ

- A Role Model for Muslim Minorities,

London 2006

Arab Kingdom and its

ولہاسن (Wellhausen)

Fall، لندن ۱۹۷۳ء

محمد ایٹ مکہ، آکسفورڈ ۱۹۵۳ء؛

ولیم مونٹگمری واٹ (W.M.Watt)

محمد ایٹ مدینہ، آکسفورڈ ۱۹۵۶ء

دی لائف آف محمد، ایڈنبرا ۱۹۲۳ء

ولیم میور (William Muir)

The Caliphate، بیروت ۱۹۶۳ء

تحقیقاتِ اسلامی، علی گڑھ

- ۱- عہدِ نبوی کی مسلم معیشت میں اموالِ غنیمت کا تناسب، اکتوبر-دسمبر، ۱۹۸۲ء
- ۲- کیا مہاجرین مکہ خالی ہاتھ مدینہ آئے تھے؟، اپریل-جون ۱۹۸۳ء
- ۳- عہدِ نبوی میں مسلم معیشت، اکتوبر-دسمبر، ۱۹۸۳ء
- ۴- عہدِ نبوی میں فوجی تنظیم، عہدِ نبوی کا انتظامیہ، عہدِ نبوی کا مالی نظام، عہدِ نبوی کا مذہبی نظام- چار مقالات، جنوری ۱۹۸۵ء تا جنوری ۱۹۸۶ء
- ۵- مکی عہدِ نبوی میں مسلم آبادی- ایک تجزیاتی مطالعہ، اپریل تا ستمبر ۱۹۸۷ء
- ۶- معیشتِ نبوی مدینہ منورہ میں، اکتوبر ۱۹۸۹ء تا جنوری ۱۹۹۰ء
- ۷- معیشتِ نبوی مکی عہد میں، جولائی-ستمبر ۱۹۹۰ء
- ۸- ازواجِ مطہرات کے مکانات- ایک تجزیاتی مطالعہ، جنوری-مارچ ۱۹۹۱ء
- ۹- دعوتِ نبوی کے طریقے: ۱-۲، جنوری تا اپریل ۱۹۹۵ء
- ۱۰- نبوی دعوت و سیرت اور قریشی مجالس، جولائی-ستمبر ۱۹۹۵ء
- ۱۱- اسفار و غزواتِ نبوی میں ازواجِ مطہرات کی رفاقت، اکتوبر-دسمبر ۱۹۹۵ء
- ۱۲- عمِ نبوی زبیر بن عبدالمطلب اور سیرتِ نبوی، جولائی-ستمبر ۱۹۹۶ء
- ۱۳- محدثینِ کرام کی توقیتِ غزوات کا ایک تجزیہ، جنوری-مارچ ۱۹۹۷ء
- ۱۴- طاقت کے توازن کا قرآنی اصول، جولائی تا اکتوبر ۱۹۹۸ء
- ۱۵- سیرت نگاری کا صحیح منہج، اکتوبر-دسمبر ۲۰۰۱ء
- ۱۶- مکہ اور مدینہ کے تعلقات، جولائی-ستمبر ۲۰۰۲ء
- ۱۷- عہدِ نبوی میں سماجی تحفظ کا نظام، اکتوبر-دسمبر ۲۰۰۲ء

معارف، اعظم گڑھ

- ۱- بنو عبد مناف - عظیم تر متحدہ خاندان رسالت، فروری - مارچ ۱۹۹۶ء
- ۲- عہد نبوی میں رضاعت، جون - جولائی ۱۹۹۶ء
- ۳- مکی مواخاۃ - اسلامی معاشرہ کی اولین تنظیم، دسمبر ۱۹۹۷ء تا جنوری ۱۹۹۸ء
- ۴- حضرت ام ایمنؓ - رسول اکرم ﷺ کی اقا، فروری - مارچ ۲۰۰۳ء

نقوش لاہور

- ۱- تاریخ یعقوبی - سیرت نبوی کا ایک قدیم ماخذ، رسول نمبر ۱، ۱۹۸۲ء
- ۲- تاریخ اسلامی کے عہد ساز موڑ - بعثت نبوی، ۱۹۹۰ء
- ۳- تاریخ اسلامی کے عہد ساز موڑ - پیغام الہی و دعوت نبوی، ۱۹۹۱ء
- ۴- تاریخ اسلامی کے عہد ساز موڑ - تبلیغ و اشاعت اسلام، ۱۹۹۲ء
- ۵- تاریخ اسلامی کے عہد ساز موڑ - خفیہ تبلیغ کے عہد کا تجزیہ، ۱۹۹۳ء

دیگر رسائل و جرائد

- ۱- بنو ہاشم و بنو امیہ کی رقابت کا تاریخی پس منظر، برہان دہلی، جنوری ۱۹۸۰ء
- ۲- بنو ہاشم اور بنو امیہ کے ازدواجی تعلقات، برہان دہلی، مئی تا اگست ۱۹۸۰ء
- ۳- شبلی کی سیرت النبی میں اضافات سلیمانی، مجموعہ مقالات، سید سلیمان ندوی علی گڑھ ۱۹۸۵ء
- ۴- سیرت نبوی کی ہمہ گیری، تہذیب الاخلاق علی گڑھ، ۱۹۸۶ء
- ۵- علامہ شبلی کی سیرت النبی کی معنویت، فکر و نظر علی گڑھ، ۱۹۸۹ء
- ۶- ازواج مطہرات کی تفسیری روایات - ایک تجزیاتی مطالعہ، علوم القرآن علی گڑھ، جولائی ۱۹۹۰ء تا جنوری ۱۹۹۱ء (اور متعدد دوسرے مقالات و مضامین سیرت)

افادات

ہماری دیگر کتب

- 1- سیرت رحمت عالم ﷺ (ڈاکٹر اکرم ضیاء العمری)
- 2- دروس سیرت (ڈاکٹر محمد سعید رمضان البوطی)
- 3- سیرت رسول ﷺ قرآن کے آئینے میں (ڈاکٹر عبدالغفور راشد)
- 4- علوم الحدیث (ڈاکٹر عبدالرؤف ظفر)
- 5- عورت عہد رسالت میں (عبدالحلیم ابوشقہ)
- 6- دنیائے اسلام میں سائنس و طب کا عروج (ڈاکٹر حفیظ الرحمن صدیقی)
- 7- تاج محل کے دیس میں (حکیم راحت نسیم سوہدروی)
- 8- قائد اعظم، مسلم لیگ اور تحریک پاکستان (محمد حنیف شاہد)
- 9- طبی مشورے (حکیم راحت نسیم سوہدروی)
- 10- امتحان میں کامیابی کے زریں اصول (خواجہ ولید سالک)
- 11- Sex & Sexuality in Islam (Muhammad Aftab Khan)
- 12- Life & Learning (Omer Farooq Barlas)



نبی اکرم ﷺ اور خواتین: ایک سماجی مطالعہ

عبدالنبوی کے جہان نسواں کا ایک حسین و جمیل مرقع اور اسلامی حسن معاشرت کا ایک عظیم ور فیع اسوہ ہے۔ اُمت اسلامی کے بہترین دور اور مثالی زمانے میں وہ مرد و زن کے سماجی میل جول کے نازک اور دل آویز اختلاط کے اصول و عمل سے بحث کرتا ہے۔ وہ بتاتا ہے کہ رسول اکرم ﷺ کی اور مدنی دونوں ادوار حیات و معاملات میں خواتین عصر کے گھروں میں مختلف وجوہ سے برابر تشریف لے جایا کرتے تھے اور معاصر خواتین بھی بہت سے مقاصد حسنہ کی بنا پر خدمت میں حاضری دیا کرتی تھیں۔ زیارات باہمی کی اس سنت متواترہ نے بہت سی احادیث شریفہ اور اسلامی احکام کو جنم دیا جس نے حدیث و فقہ میں خواتین کے علم سائرہ حجام اور فن خیز روایت کی طرح ڈالی۔ رسول اکرم ﷺ نے بہت سی خواتین اور بچیوں کی شادیاں بطور سربراہ اُمت انجام دیں۔ خواتین و صحابیات لگ بھگ تمام غزوات نبوی میں مجاہدانہ اور وفاقی خدمات بجالائیں۔ ان کے حقوق کسب و اکتساب کی نہ صرف پاسداری کی گئی بلکہ ان کو عمل و اکتساب کی آزادی دی گئی اور ان کی تمام سماجی اور دینی مشکلات کا ازالہ فرمایا گیا۔ اختلاط مرد و زن کے صحیح اسلامی تناظر میں اسلامی احکام و اصول ابھرے اور وہی صحیح حسن معاشرت کے منارہ نور ہیں۔ انھیں معاشرتی نبوی اصول و اقدار اور احکام کی بنیاد ہی پر صحیح اسلامی سماج کا قیام ممکن ہے۔

ڈسٹری بیوٹرز



فصلی ہاؤس پرائیویٹ لٹریچر

آرڈو بازار، نزد دیوبند پاکستان، کراچی۔
فون: 2212991-2629724

کتاب سرائے



پبلشرز انٹرنیشنل رازحیون کتب خانہ جامعہ

آفیس: 1042-7320318
042-7239884
bikmat100@hotmail.com